
मनकुरंकूट 


साउदी अरेबियेच्या रियांध ह्या राजपाटणांत आमी धा वर्सा उरलीं. 
बरे वायट अणभव घेतले. मन जड जातालें आनी उलोवंक कोण मेळ 
नासलो तेन्ना हांव डायरी बरयतालें. डायरेंत मन मेकळें करतालें. पूण 
साउदी सोडलें तेन्ना नाकात त्यो यादी म्हूण हांवें डायरी पिंदून उडयिल्ली. 

२०१२ वर्सा म्हगेलें पयलें पुस्तक म्हज्यातलें हांव हो कवितांचो झेलो 
उजवाडाक आयलो. ह्या संग्रहांतल्यो खुबशो कविता साउदींतलो म्हजो 
घुस्मट उकतावपाक बरयिल्ल्यो. पुस्तकाच्या विमोचनाच्या वेळार भो. 
माधवबाब बोरकार हांणी एक सुचोवणी केली, हावें साउदींत काडिल्ल्या 
म्हजे धा वर्सांचे अणभव बरोवन काडचे कारण अशे तरेचें पुस्तक आजवेर 
कोंकणींत येवंक ना. भौ. उदयबाब भेंब्रे हांणी अध्यक्षीय भाशणांत तेंच 
सुत्र फुडें व्हरून म्हळें साउदी सारक्या कर्मठ देसांतल्या बायलांचो घुस्मटमार 
आनी थंयचें अणभवविश्व कोंकणींत येवंक जाय, बरयच तं. 

पूण त्यां दिसांच्यो यादी काडपाक मन तयार नासलें. म्हाका कितेंय 
सांगपाचें आसल्यार हांव कवितेंतल्यान अभिव्यक्त जातालें. गद्याकडेन 
चडशें गेलें ना. तशो तीन चार कथा बरयल्यात, पूण ह्यो यादी बरोवन 
काडपाक जमतलें काय? साउदींत जरी धा वर्सा राविल्लें तरीय आतां 
साउदी सोड़नय धा वर्सा जालीं. उस्तिल्यार येत काय त्यो यादी वयर? 
मम्भी पप्पाय मागीर फाटीक लागलीं तेन्ना हांवें पेन हातांत घेतलें खरें पूण 
काळजांतल्या कुरकुटांतल्यो यादी काळानुक्रमान सलग येत काय हाचो 
हुसको आसलो. तेन्ना उडयिल्ली डायरी हातांत आशिल्ली जाल्यार खूब 
उपकरा पडटली आसली. पूण मागीर पप्पागेर गेल्लेकडेन हांवें तांकां बरयिल्लीं 
पत्रा, जों ताणीं सांबाळून दवरिक्लीं, तीं हाताक लागलीं. तें निमित्ताक 
कारण जालें. काळजाच्या कुरकुटाचें दार अचकीत उकतें जालें. आनी 
धांपून दवरिल्ल्यो यादी “म्हाका बरय म्हाका बरय' म्हणीत फुडें आयल्यो. 
बरोवपाक बसलें आनी थांबपाचें नांव घेतलें ना. हांव निड त्या दसकांत 


पांच 


घुसलें. थोड्यो यादी धुल्ल बशिल्ल्यान अस्पश्ट जाल्ल्यो तेन्ना समीराकडल्यान 
त्यो फाफडन घेतल्यो. जेन्ना दुबाव आसतालो तेन्ना थंयच्या इश्टांकडल्यान 
ताचें खरेंपण घेतलें. पूण खंड पडपाक दिलो ना. लिखणीच थारपाक तयार 
नासली. सुर्वेक शंबर पानां तरी जायत काय असो दुगदुगो दिसतालो. पूण 
बरयत गेलें बरयत गेलें आनी पुस्तक जें तयार जालें तें तुमच्या हातांतच 
आसा. 

मदीं मेळिल्लेकडेन पप्पान भौ. दिलीप बोरकार हांचेकडेन ह्या बरपाचो 
विशय काडलो. दिलीपबाबान थंयचे थंय सांगून उडयलें, पयलीं 'बिम्बां'त 
क्रमशा छापतां आनी मागीर आपूण पुस्तक काडटां. 

कुरकूट सदरांत थोडे फोटो जाय जाले तेन्ना प्रस्न उपरासलो त्या 
देसांत भौशीक सुवातेर फोटो काडपाक बंदी आशिल्ल्यान खुबशो यादी 
चित्रांनी बांदून दवरूक मेळूंक नासल्यो. तरीय हाताकडेन जे फोटो मेळळे 
तितले वापरले. 

म्हजे मम्मीन केन्नाच कंप्युटराचेर काम करूंक नाशिल्लें. पूण म्हगेलें 
बरप टायप करपा खातीर तिणें देवनागरी बरोवपाक शिकून घेतलें आनी 
पूर्ण वेळ दिवन सगलें स्वता टायप केलें. खरें सांगपाचें जाल्यार तिची 
जिद्दच हें पुस्तक वेळार पूर्ण करपाक कारण जाली. 

बिम्बांत उजवाडाक येवपाक लागत सावन वाचकांनी पत्रां बरोवन, 
वॉट्सपाचेर, फेसबुकाचेर आनी फोन करून (पप्पाक) ज्यो प्रतिक्रिया 
दिल्यो ताका लागून म्हजी उमेद कितलेशेच पटिंनी वाडली. तांकां हांव 
दिनवासतां. 

हैं पुस्तक तुमच्या हातांत वेळार पडचें म्हूण आपलेपणान जी तकालस 
घेतली ते खातीर भौ. कामिनीबाय आनी भौ. दिलीपबाब हांकां मनाकाळजा 
सावन देव बरें करू  म्हणटां. 

आनी निमार्णे- 

साबार वाचकांचे प्रतिक्रियेची उमळशिकेन वाट पळयतां. 

साउदीतले समाजवेवरथेंचों 
थाव घेंव्षी लेखन 


मनीस एकलो पडटकच ताचे भितर आतरीक घस्मटमार सरू जाता 
ताचें वास्तव परकी भंयेर वा अनवळखी प्रदेशांत आसतकच ताची अवतिकाय 
पळोवपा सारकी आसना. तो मोनेळ पांगरता. आपलेच कडेन तो संवाद 
करता. व्यक्त जावंक धडपडटा. आनी मागीर तो वेगवेगळ्या माध्यमांतल्यान 
अभिव्यक्त जाता. लेखिका रूपाली किर्तनी भशेन... 

रुपालीबायन माध्यम निवडलां तें लेखनाचें. आपले जिणेंत घेतिल्ले 
अणभव कथन करतना शब्दांचो तिणें आदार घेतला. फाटलें एक दशक 
लेखिका आपलो घरकार समीरा वांगडा साउदी अरेवीया ह्या देशांत राबितो 
करून आशिल्लें. पेट्रोल आनी गॅस ह्या मळार जागतीक पांवड्यार मक्तेदारी 
आशिल्लो हो अस्तंत आशियातलो एक म्हत्वाचो देश. रियाध ही ताची 
राजधानी. नोकरेच्या निमतान विवीध देशांतले लोक ह्या वाळवंटी प्रदेशांत 
स्थलांतरीत जातात. थंयच्या लोकजिवनाकडेन जुळोवन घेत आपलें जिवन 
व्यथीत करतात. 

धर्म, समाज आनी राजवेवस्थेक धरून त्या त्या देशाचे कायदे तयार 
जाल्ले आसतात. ह्या कायद्यांक धरून व्यक्ती भोंवतणी आपशींच एक 
चौकट उबी जाता. ही चौकट व्यक्तीच्यो आवडी- निवडी नियंत्रीत करता. 
व्यक्ती स्वातंत्र्याचे पांखाटे मुळापासून कातरून उड़यता... अशे वेळार 
हात, पांय, दोळे, कान, मन आनी काळीज लेगीत तुजें उरना. ह्या सगळ्याक 
बंधनाच्यो बेडयो पडटात. 

लेखिका घटना आनी प्रसंगांच्या आदारान साउदींतले ते तत्कालीन 


सात 


परिस्थितीचो थाव घेता. थंयचे समाजवेवस्थेच्या परिघांत भितर सरून 
वाचकां मुखार वस्तुनिश्ट स्थितीचें चित्रण करता. अनवळखी तशेंच नव्या 
गजालींची सुलूस घेत आपलो जिणे प्रवास वाचकांक घडयता. आपल्या 
वाट्याक जें आडखळींचें जिवन आयलां ताचे मुखार हार पत्करू नाकात. 
दोनूय हात मुखार करून ताचो स्विकार करात. आडमेळ्यांतल्यान वाट 
काडपाचो यत्न करात. सदांच सकारात्मक विचार आपणायात... मनांत 
आत्मविस्वासाची आंतरीक उर्जा निर्माण करपी हें लेखन भोवच वाचनीय 
जालां. 

परदेसांतली जीण जगताना लेखिका लागिंच्या मनशांक आशेता. एकाद्या 
कुटूंबांची जाल्ळी वळख इश्टागतींत परिवर्तीत जाली जाल्यार ताचे इतली 
दुसरी आनंदाची गजाल आनीक ना. आपली आवयभास कानार पडली वा 
ते व्यक्तीची प्रत्यक्ष भेट जाली जाल्यार ती व्यक्ती फकत व्यक्ती उरना. 
ताचे खातीर काळजांत आपशींच खाशेली सुवात तयार जाता... ताचे ते 
भेटीन काळजाचीं कवडां अळंग उक्तीं जातात. मनांत आपलेपणाची आंकरी 
किल्लून येता. भास मनशाच्या अस्तित्वाक जाग हाडटा. आपले 
अस्मितायेची कुरू जावन उबी रावता. त्या भर वाळवंटांत लेखिकेच्या 
काळजांत अशे कितलेशेच ओएसीस निर्माण जाल्ले वाचंक मेळटा. 

लेखिका साउदी आनी आपणें भेट दिल्ल्या शेजारच्या देशांतल्या 
वाठारांचीं वर्णना करता. ती निवेदिका जावन थंयच्या म्हत्वाच्या थळांची 
म्हायती दिता. थंयचीं पर्यटण थळां, मॉल, रेस्टॉरेंटां, स्कुलां, घरां, बिल्डींग, 
रस्ते, थंयची येरादारी हें सगळें लेखिका शब्दबध्द करता. मदीं मदीं साउदीची 
तुळा आपली जल्मभूंय गोया कडेन करता. परदेशांत पावतकच मनीस 
आपल्या निजाच्या सगळ्याच गजालींक मुकता. पारंपारीक उत्सव लागीं 
आयले म्हणटकच तो मनांतल्यान हालता. तो नॉस्टालजीक जाता. आपले 
जिर्णेत पोकळी निर्माण जाल्ल्याचो ताका आभास जाता. आपूण पयस 
रावतकच आपले भुंयेचो ओड अदीक बळिश्ट जावप हें सभाविकच आसा. 
म्हणून लेखिका गोंयांतल्या साबार गजालिंचो उल्लेख करता आनी विवीध 


आठ 


संदर्भ दिवन आपलें लेखन अदीक ओडलायणें करता. 

हें पुस्तक म्हळ्यार लेखिकेन आपलेच कडेन केल्लो आत्मसंवाद. हो 
संवाद लेखिकेक आत्मबळ दिता. आपल्यांतले सकारात्मक उर्जेक प्रभावी 
करता. आनी आपले मुखार निर्माण जाल्ल्या असंख्य प्रस्नांच्यो जापो 
सोदपाचो ती प्रयत्न करता. 

लेखिका आपल्या आंगाचेर अभाया (बुरखो) चडोवन ते परकी भुंयेर 
आत्मविस्वान वावुरता म्हणपाचें सतत जाणवता. ती निराश जायना. 
खचून वचना. ती यत्न करता. मुखार वचून ती शर्तीचे प्रयत्न करता. 
आपल्या पांयापोदा आपूणच वाट निर्माण करता. घरांत रावून कंटाळवाणी 
जीण जगचे परस शाळेंत शिकोवपाक ती प्राधान्य दिता. तिवूय एका 
स्पेशल भुरग्यांच्या स्कुलांत... नवे अणभव घेवप आनी तातूंतल्यान नवी 
दिका सोदप हे लेखिकेचे मुळावे गूण हांगां प्रकर्शान दिश्टी पडटात. 
सकारात्मक नदर ही तिच्या लेखनाचें आनीक एक बलस्थान. 

जण एक देश आपले अशे खाशेले कायदे तयार करता. देशांतल्या 
नागरीकांक, नोकरेच्या निमतान स्थलांतरीत जाल्ल्या नोकरवर्गाक, पर्यटक 
आनी हेरांक तांचें पालन करचें पडटा. भायल्या देशांतलो कामगार वर्ग 
नोकरेच्या निमतान साउदीक वतात. हांगां तो मनीस उरना. ताच्या कपाळाक 
नोकर हें लेबल लागता आनी तो थंय कॉमोडीटी जाता. ह्यमन रिसोर्सीसच्या 
बॅनरा खाला संबंदीत देश कितलेंय मोल फारोक करून ताची सर्वीस 
विकती घेता. आपणाक जाय तसो ताका बांदून घेता. ताका जाय तसो 
पिळून काडटा... मध्य आशियायी, युरोप, अमेरीका आनी हेर भांडवलशाही 
देसांनी हेंच चलिल्लें आमकां पळोवंक मेळटा. 

साउदी देशांत एकले बायलेन घराभायर पांय दिवंक फावना. गरज 
भासल्यार लेगीत टॅक्सीन एकलेन प्रवास करप ना. गाडी चलोवप ना. 
परकी दादल्याची भेट घेवप ना. घरांत दादल्यां मुखार उठ-बस करप ना. 
अश्या असंख्य बंधनानी थयच्या समाजाचे हातपांय आवळून बांदिल्ले 
आसात. दादल्याचे तुळेन बायलेकूच चड भोगचें पडटा. धर्मतत्वाच्या नांवान 


णव 


समाजमनाक घातिल्लो हो विळखो बायलेची जीण अस्वस्थ करून उडयता. 
संवसाराच्या खंयच्याय कोनशाक वच, पुरुशप्रधान वेवस्था आपलें तोंड 
उक्तें करून बायलेक गिळपाचेच तयारेन आसता. 

गॅलरींत वयतलो जाल्यार लेगीत बायलेक अभाया घालचो पडटा. 
बाजारांत भोंवतना, गाडयेंत प्रवास करतना हो अभाया सक्तिचो. पुराय 
आंग धांपचें पडिल्ल्यान थंयचे बायलेक आपल्या मना सारकें न्हेंसपाक 
मेळना. तिका साज-श्रृंगार करपाक मेळना. हे वेळार तिचें मन निरउत्सवी 
जाता. मागीर आवडीय इल्ल्यो इल्ल्यो मरत वतात. बुरख्या फाटली सुकून 
भागून गेल्ली जीण लेखिका सांगता. तिचे जिणेंत आयिल्लीं तीं धाच वर्सा! 
थंय अभाया आंगार चडोवन जल्माक आयिल्लीं असंख्य बायलां त्या बुरख्या 
फाटल्यान झरून मरून वतात... ताचें हें विदारक चित्र दोळ्यां मुखार उबें 
रावता आनी काळजांत धडधडणी भरता. 

साउदींतले धर्मवेवस्थेन थंयची समाजवेवस्ताच आपणाक जाय तशी 
किल्लून काडिल्ली आसा. शिस्तीची कल्पना थंय वेगळी आसा. मनशान 
बेशिस्त वागप हें तांकां रचना आनी धर्मपिशा समाजमानसाक तें तर 
अजिबात पचना. लोकशाही अस्तित्वांत आशिल्ल्या देशांतल्या नागरोकाक 
ह्या जाचक कायद्यांविशीं तिरस्कार उत्पन्न जाता. कायद्यां अंतर्गत केल्ली 
कृती अमानवी दिसपाक लागता. 

एके विशिश्ट चौकटीत रावून जगप तशें कठीण. मुक्त जीवन जगून 
आयिल्ल्याक तें चडूच क्लेशदायक आनी त्रासाचें दिसता. एकाद्या 
चरमांतल्यान उदक निस्तून वचचें तशें एके हळव्या मनाचे बायल लेखिकेच्यो 
वेदना हांगा पाझरतना दिसतात. ही भूंय म्हजी न्हय ही भावना मनांत मूळ 
धरतकच ते परके भुंयेर लेखिका आपलें पावल जपून घालता. हांव चुकत 
काय? ह्या एकमेव प्रस्नान तिचीं शिरंतरां गोठून वतात... कारण साउदीक 
भोंवतलो जाल्यार इकामा जाय. नाजाल्यार मुतव्वा हे धर्मीक पुलीस चांटे 
पावलाक झडती घेतात. आनी मागीर जाता ती ख्यास्त. 

एक बायल. एक आवय. एक शेजारीण. एक इश्टीण. एक शिक्षिका. 


धा 


अश्या साबार भुमिकेंतल्यान लेखिकेचो प्रवास घडटा... हो प्रवास तिका 
केन्ना आनंद दिता जाल्यार दुसऱया खिणाक तिच्या मनावयलो ताण वाडयता. 
आपल्याक जाल्ल्या वेदना वांगडाच पारंपारीक जिवन व्यथीत करपी आनी 
घुस्मटमाराचो फांस गळ्या भोंवती घातिल्ल्या थळाव्या मुस्लीम बायलांचेंय 
जिवन लेखिका अधोरेखीत करता. 

मनशाच्या मनांत दहशत निर्माण करपी कायदे साउदीत अस्तित्वांत 
आसात. लोकशाहीचे नांव नाशिल्लो हो देश राजेशाहीच्या हुकमाचेर चलता. 
मुस्लीम कायद्या प्रमाण हांगाचे लोकवेव्हार चलतात. गुन्यांव करतल्यांचे 
हात कातरप, फटके मारप, जमनींत पुरून ताचेर फातर शेंवटुवप, 
तलवारीन तकली धड़ा वेगळी करप... अशे तरेन वर्साक शेकड्यांनी 
गुन्यांवकारांक मृत्यूदंडाची सजा जाता. हें सगळें चलता तें भौसा मुखार. 
ह्या तांच्या अमानवीय कर्तुबांक लागून आंतराश्ट्रीय मानव हक्कांचो हो देश 
उल्लंघन करता. संवसारीक पांवड्यार ह्या देशाचो सगळ्या थरांचेर निशेध 
जाता. 

जगांतल्या मुस्लीम धर्मियांचीं मक्का आनी मदीना अशीं दोन म्हत्वाचीं 
पवित्र थळां ह्या देशांत आसात. हाज यात्रेच्या निमतान लाखांनी भावीक 
ह्या थळांक भेट दितात. मुस्लीमांचो धर्मगुरू मुहमद हांची ही जल्मभूंय. 
अशे पवित्र भुंयेर मानवजातीक काळें पुसपी कृती घडटा ही खेदाची आनी 
खंतिची गजाल. 

लेखिकेची लेखन शैली ओघवती आसा. इकामा, दिरय्या, खुबूस, 
बकाला, मुतव्वा, मंबनू अशे अरेबीक भाशेंतले साबार शब्द संकल्पने 
सयत ह्या पुस्तकांत येतात. ताका लागून ताच्या फाटल्या अर्थाक लागून 
वाचप्याक घुस्पून वचचें पडना. कथन आनी वर्णनात्मक शैलीचो सुमेळ 
हांगां घडून आयिल्ल्यान पानां कणकणी वाचकाची उत्सुकता वाडपाक 
मजत जाता. 

बायल दादल्या मदल्यां आंतरीक संबंदांची घडी मोडटाना तातूंतली 
नाजूकसाण वाचकाक भावता. लोकजिवनाचो वेध घेता आसतना लेखिकेक 
भेटिल्लीं असंख्य पात्रां वाचकांचें लक्ष ओडून घेतात. स्पेशल केर सेंटरांत 


इक्रा 


शिकपी अबदल्ला आनी व्हिलचेराचेर आसंपी डीना तशेंच “आप गलत नहीं 
समझना लेकीन अपनी बहनसे पैसे कैसे ले सकता हूँ?” अशें म्हणन 
लेखिकेचे भितर आपले भयणीक सोदपी तो पाकिस्तानी टॅक्सी ड्रायव्हर... 
वाचकांच्या काळाचो थाव घेता. थंयच्या अरब लोकांविशीं करून घेतिल्लो 
गैरसमज लेखिका कांय प्रसंगांच्या आदारान पयस करता. मनशांच्या ह्या 
वाळवंटांत मनीसपण जिवंत जावन रूजवणा येता हाच्योय ती देखी दिता. 

अरब देशाचें अंतरंग लेखिका आपल्या निरिक्षणांतल्यान मांडटा. 
लेखिकेन वस्तुनिश्ट पद्दत आपणायिल्ल्यान वाचप्यांकडेन हैं लेखन सुसंवाद 
करता. आपले कल्पकतायेन वाचक त्या देशाची भोंवडी करता. सुक्ष्म 
पांवड्यार केल्लें निरिक्षण ही एकाद्या लेखकाची आंतरीक तांक आसता. 
रुपालीबायक हें बरें सादलां. 

आपणे घेतिल्ले दिसपड्ठे अणभव आनी वेव्हार लेखिकेन दिसपटयेच्या 
माध्यमांतल्यान बरोवन दवरिल्ले म्हणपाचो संदर्भ ताच्या ह्या पुस्तकांत 
मेळटा. ताच्याच आदारान हें सोबीत सुंदर पुस्तक आकाराक आयलां. 
लेखिकेक जें कथन करोन दिसलां तें तिणें वाचकां मुखार मांडला. 

गोंयकार लेखकांनी परदेसांतले अणभव रोमी लिपयेंत बरयल्ल्या रोमांस 
ह्या प्रकारांत कथन केल्यात. मंगळूर वाठारांतल्या कांय लेखकांनी आखाती 
देशांत आपल्या वाट्याक आयिल्ले बरे वायट अणभव कविता तशेंच 
कादंबरेच्या माध्यमांतल्यान कोंकणी साहित्यांत मांडिल्ल्याच्यो देखी आमचे 
मुखार आसात. 

रूपालीबायचो हाचे पयलीं 'म्हज्यातलें हांव” हो कविता संग्रह उडवाडा 
आयला. कवी मनाची ही लेखिका 'साउदींतले ते दीस” ह्या पुस्तकाच्या 
रूपान कोंकणी साहित्याच्या मळार मारिल्लें हें एक सशक्त पावल आसा. 
तिच्या ह्या लेखन प्रवासाक आमी उर्बेभरीत येवकार दिवया आनी एक बरें 
पुस्तक आमकां वाचपाक दिलले खातीर परबीं भेटोवया... 


- डॉ. ग्रकाश वर्येक्कार 


बारा 


धा वर्सा! लग्नाफाटलीं तीं पयलीं धा वर्सा कशीं काडलीं काय हांवें, 


साउदी अरेबिया सारक्या देसांत? आज विचार केल्यार लेगीत आंगार 
कांटो येता. 

खंत? ना ना, हांव खंत उक्तायना. ते दीस म्हज्या आवुशयांत कित्याक 
आयले असोय प्रस्न म्हज्या मनांत केन्ना आयलो ना. पूण हय! साउदीन 
म्हाका जितले दिले ताचे परसय चड म्हाका मेळूक शकता आसले. त्या धा 
वर्सात म्हाका किंतें कितें चुकले, तें आतां म्हाका कळळे. हीं सगळी 
जाणीव म्हाका आबुधाबी येतकच जाली. मन सोडून जिवेवपाचीं, मेकळ्या 
मनान खळखळून हांसपा-हांसोवपाचीं तीं जुवान वर्सा - पूण पिराय कोणाक 
रावता? पिराय तर वाइत वता. लग्ना उपरांतची तीं पयलीं धा वर्सा, आज 
परत मागल्यार लेगीत म्हज्या वांट्याक येवचीं नात. 

कॅसेट रिंवायंड करची तशी मनांतली यादीची सांकळ रिंवायंड जावन 
हांव परत १९९५ सालांत पावले. समीराच्या हातांत म्हजो व्हिंजा पळोवन 
किंतले खोशी जाळले हांव! ताचे बराबर रावंक मेळटले हाचे परस चड 
आनीक कितें जाय? सगळ्यांनी म्हणिल्ले... “साउदी गो? खुबच बंधनां 
मुगो थंय, कशें रावतले? बायलांक तर भोव कठीण म्हूण आयकलां...'' 
लोकांची प्रतिक्रिया येत आसली. पूण लग्न जावन हार्वे फाटल्यान रावप 
आनी वर्सातल्यान एकदां थोड्याच दिसां खातीर घोवाक मेळप, हाचे परस 


साउढींतले ते दीस / ९ 


तरी बरें नहीं! ह्या विचाराक लागून हांवें बाकिचीं कितें उलयतालीं हाचे 
कडेन आइनदर केलीं. 

“'बुरखो घालचो पडटलो.'' 

पडूं! 

“एकले भोवंक मेळचें ना." 

नाका मेळ! 

““आगो विचार कर.'' 

पूण विचार केल्लोच व्ही हांवे? आनी येता ताका तोंड दिवपाची मनाची 
तयारीय केल्ली. 

बॅग पॅक करतना सगळ्यांत वयरच बुरखो दवरलो... अँरपोर्टार पावनाफुडें 
घाल. आनी म्हाका पळयतकच वेंग बीं मारशीत आं, हात लेगीत लावं 
नाका. समीरान शिटकाविल्ले. समीर वतकच एका म्हयन्यान हांव वचपाचें 
आसले. पयलेच खेपेक गोंयच्या भायर आनी तेंय साउदी अरेबिया सारक्या 
देशांत. तेन्ना समीरालो बाबाय थंय आसलो. तितलोच एक आदार आसलो. 


२६ जूले १९९५ दीस उजवाडलो. म्हज्या मनांतलो दुगदुगो वाडत 
आशिल्लो. एकलेच वचपाक भायर सरिंल्ळे. गोंयच्यान मुंबय आनी 
मुंबयच्यान रियाध. आजवेर मम्मी-पप्पाक सोडून मुंबय लेगीत एकले वचूंक 
नासले. तेंच हांव आज रिंयाध वचूंक भायर सरिल्लें... एकले! 

मुंबयच्यान साडेतीन वरांची फ्लायट. विमान भरिल्ले आसले. कामगार 
वर्गच चड आसलो. जांकां बरोवंक वाचूंक येना असलोय लोक आसलो. 
सामको बिल्धास! हांव तर शिकिल्लें. म्हाका कसलो भ॑य? पूण विमानांत 
बसतासर म्हजेर आकांत आविल्लो. विमान सुरू जावंचो वेळ आयलो. 
मन जड जालें. दोळे भरून आवले. विमान वयर वयर वतालें तर्शे म्हाका 

जावंटव्हिंलार बसतकच पोटांत गुळो वेतालो तशेंच शें जालें. कान डब्ब 
जाले. जड मन, भरिल्ले दोळे, पोटांतलो गुळो आनी इब्ब कान. 
घरच्यांकडल्यान पयस वचपाची खंत आनीं समीरा म्हऱयांत वचपाची उमेद, 
म्हज्या जिवितांतलें एक वेगळेच मोडण. तीं साडेतीन वरां फकत हेच विचार 
करीत गेलीं. केन्ना सोंपतलो हो प्रवास? केन्ना पावतलें हांव? केन्ना 
मेळटलो समीर? जनेला म्हऱ्यांतच बशिल्ले. फ्लायट दिसा उजवाडाची 
आशिल्ल्यान भावले सगळें साफ दिसताले. कुपां आतां निवळ जावंक 
लागिल्लीं. सकल रॅवट दिसूंक लागले. लागीं पावल्यांत अशें घड्याळय 
सांगूंक लागिल्ली. पूण पयस पयस मेरेन फकत वाळवंटच दिसतालें. लागीं 
लागीं पाव मेरेन शार आशिल्ल्याचो भासच जायनासलो. इतल्यांत 'रियाध 
पावली. आनीक थोड्याच वेळान विमान विमानतळार देंवतलें' म्हणपाची 
घोशणा जालीं. पूण... “आरे! खंय आसा शार? म्हाका तर सगळे वाळवंटच 
दिसता!” बेगबेगीन बुरखो चडयलो आनी तारेत रावले. देवतना बायलांक 
मुखार वचूंक दिले. 

विमानतळ पळोवन मात दोळे म्हजे दिंपकावले. संवसारांतलो दुसऱया 
क्रमांकाचो सगळ्यांत व्हडलो विमानतळ म्हण आयकल्ले हांवें. पूण इतलो 
व्हड विमानतळ! सोबीत आनीं व्हड व्हड झुंबरां, सगले कशें निव्वळ... 
दिपकावपाचेच दोळे। 

'यल्ला, यल्ला, सुरा, सुरा' उतरां कानार पडूंक लागलीं. किंतें म्हणटात 
देव जाणां! युनिफार्मात आशिल्ले पोलीस हातांत लाठी घेवन उबे आसले. 
आनी 'हांगा उबे रावात, थंय उबे रावात' अशा अर्थान 'यल्ला, यल्ला' 
म्हणत लाठयेनच दाखयताले. हांवय मुखार दिसली ते लायनींत वचून उर्बे 
रावले. इतल्यांत एक पोलीस म्हज्या म्हऱ्यांत येवन ते लायनींतल्यान दुसरे 
लायनींत वचून रावपाचें म्हण अरबीन किंते तरी उलयत सांगूंक लागलो. 
दुसरे लायनीक लाठी दाखयली म्हणकटच हांवे अदमास लायलो आनी ते 

लावनींत वचून उबें रावले. पळव जाल्यार हे लायनीत फकत बायलो 
आनी फॅमिलीज आसल्यो... “आरे व्वा! बरें म्ही! हांव बेगीन भायर 
पावतले.' 

कस्टमाचेर बॅगो तपासूंक व्हडलीं लायन आसली. उस्तून उस्तून 
पळवताले. किंतेंय दुबाव येवपा सारके दिसले जाल्यार विचारताले. 
नाजाल्यार सरळ काहून भायर उडयताले. कांय जाणांच्या तर बॅगांत 
आशिल्ले बूट लेगीत कापून पळवताले. काळजांत कलकलूक लागलें. 
हांवें कितें हाडलां बी म्हणून म्ही, त्या पोलिसांची तोंडा पळोवन... तांच्या 
हातांतली लाठी पळोवन... तांचे तें उग्र उलोवप आयकून... 

“'देवार्चे कायच हाड नाका आं, खसखस तर हाइूंच नाका. खसखस 
सांपडल्यार ड्रग्स म्हण समजून भितर उडयतले, फकत कपडे आनी तुका 
लागतले तेंच घेवन यो. बाकीचे हांगा येतकच पळॉंवया.'' तशे तरेनच हांवें 
बॅग पॅक केल्ली. म्हणटकच थंय चड त्रास जालो ना. पूण केन्ना काय त्या 
विमानतळावयल्यान भायर सरचें अशें जाल्ले. भायर सरनाफुडें मुखार 
समीराक आनी बाबाक पळोवन जिवांत जीव आविल्लेवरी जाले. 

कंपनीची गाडी आनी ड्रायव्हर घेवन समीर आनी बाबा आविंल्ले. त्या 
दिसा जी गाडी धाडिल्ली ते गाइयँतलो ए. सी. चलनासलो. जुलवचो 
म्हयनो जाल्ल्यान खूबच गरमी आसली. ४८ अंश तापमान अशें विमानांत 
आवकल्ले. गाडर्येत बसली आनी विमानतळा वयल्यान भायर सरली. 
एसी चलनाशिल्ल्यान जनेलां मात्शीं मात्शीं टेंवयलीं. तो गरम्म वारो, तें 
वाळवंट, दोनूय वटांनी फकत रेव... “देवा! खंय पावलें रे हांव!" भायलो 
देस तर्शे पयलेच खेपेक पळवतालें. भायलो देस म्हणटकच एक वेगळेच 
चित्र दोळ्यां मुखार आसले. पूण हांवे येवजिल्लें तांतळें कांयच दिसनासले. 

विमानतळ शाराच्या खुबच भायर आसलो. शारांत पावतकच मात 
वेगळेच दिसले. व्हडले व्हडले रस्ते, तांचेर धांवपी व्हडल्यो व्हडल्यो गाडयो, 

फ्लायओव्हर्स, सोबीत बिल्डिंगो, पार्का, समीर भायर दाखयत सांगत आसलो. 
समीरालो आवाज म्हज्या कानार पडटालो, पूण म्हजें लक्ष नासले! थोड्या 
वेळान पळय जाल्यार फकत दोन दोन मजली इमारती दिसल्यो, सगळ्यांचो 
रंग जवळ जवळ सारकोच. धवो वा क्रिम, चडांत चड फिंकट केसरी वा 
गुलाबी. दुसरो रंगच दिसनासलो. 

इतल्यांत गाडी थांबली. 'पावळीं, चल देंव'. दोनूय वटेन तेंकर्तेकून घरां 
आनी मदीं रस्तो. 

“हैं माजर. ह्या जाग्वाचें नांव.'' 

““'माजर?*' हांव हांसले. 

““शू5! हांसुंनाका... रस्त्यार बायलांनी हांसूंक जायना हांगा. आनी 
तोंड सारके कव्हर कर.'' 

हांसूंक जायना? हैं आनी कितें...? सोड... 

ते दोन मजली बिल्हिंगेच्या भावल्या मुखेल दाराक लेगीत लॉक आसले. 
समीरान दाराक चावी लावली, ''हैं बिल्डिंगेचें दार. हाची चावी हे बिल्डिंगेंत 
रावपी सगळ्यांकडेन आसता. म्हणटकच तिसरी कोणच भितर सरूक 
पावना.'' 

हांगा सगळे मेळून सात फ्लेट. पयल्या मजल्यार आसलो आमचो फ्लेट. 
बॅगो तेंकयल्यो, सगळ्यांत पयलीं बुरखो देवयलो आनी एक व्हड सुस्कारो 
सोडलो. पावले एकदाचे. 

घरभर कार्पेट आसली. एक हॉल, एक बेडरूम आनी एक बायलांची 
'मजलीस'. म्हळ्यार बायलांक बसपा खातीर वेगळी कूड. घरांत परकी 
दादले वावुरतना बायलांनी अशे तरेचे वेगळे कुडींत बसपाची हांगासरली 
तरा पळोवन अजाप दिसले. ह्या रुमांत समीरान मेज घाल्ले. आनी कूड 
तयार केल्ली. एक किंचन, एक टॉयलेट आनी एक इल्लीशी बांदून काडिल्ली 
गॅलरी असो तो फ्लेट. बेडरुमांत आनी हॉलांत अशे दोनय कडेन विंडो एसी 


साउदीतले ते ढीस / ५ 


आसले. जेवतात थंय एक एअर कुलर. हॉलाक जनेलां आसलीं पूण 
फकत उजवाडा खातीर म्हळ्यार जाता. जनेलां उगडूंक मेळनासलीं. 
म्हणजे मेळटालीं पूण ठकतीं दवरप ना असो कायदो. जनेलांच्या 
हारशांतल्यान भितर नदर वचची व्ही म्हण त्या हारशांचेर वयल्यान सकयल 
मेरेन चिंकटुवपी पेपर लावन जनेलां कवर केल्लीं. आनी इतलेय आसून 
मुखार पड़डे गरजेचे म्हणून तेय लाविल्ले. थोडीं आयदनां, थोडें सामान, 
सोफा, बाज्ज, आलमार, फ्रीज, टिव्ही, व्हिडिओ... समीरान हळुहळू 
करून चडशें घेवन दवरिल्लें. तशें हाइपाचें उरिंललेय खूब. पूण ताची पर्वा 
नासली म्हाका. सगळे तरेची तडजोड करपाची म्हजी तयारी आसली. 
मनांत तशें थारावनच आविल्लें हांव... आतांच्यान खऱया अर्थान म्हज्या 
नव्या जिविंताची सुरवात जाली. 

घरांत फोन नासलो, नाय तेन्ना मोबायल्स आसताले. टिव्ही आसलो 
खरो, पूण दनपारच्या 3.3० बगर ताचेर कांयच वितरावप नासताले. 
मागीर हांव डायरी उगडून बरोवंक बसतालें. टिव्हीचेर नांवाक दोन चॅनल, 
एक साउदी चॅनल, हो अरबी चॅनल आनी दुसरो साउदी चॅनल २. हो 
दुसरो इंग्लिशींत. सकाळच्या आदेसाक हांव कामां सोंपयताले आनी 
साडेतीन जावपाची वाट पळयताले. हांवें पळोवपा सारको चॅनल एकच 
आसलो, साउदी चॅनल २. चॅंनलां पळोवन समजतले तरी किंते? हो 
चॅनल 3.30क जावपी असर-नमाजा फाटल्यान सुरू जातालो. 
लागनाफुडें आझान जाताली. ताचे फाटल्यान धर्माचेर उलोवप जातालें. 
मागीर लागताले ते कार्टुन्स. तें पळोवपाक म्हाका आवडटाले. घडये 
पळोवपा सारके आनीक व्हडलें कांय येच नासळें देखून. कार्ट्न्स पळयतना 
सदांच मदीं मदीं फुलां फुलां कित्याक येतात हैं म्हाका पयलीं पयलीं 
समजले ना. मागीर कळळें... जंय दोन कार्टून कॅरेक्टर्स एकठांय वेताली, 
वेंग मारतालीं, पापी करतालीं तेन्ना तें लिपोवपाक येतालीं हीं फुलां! एक 

आवय कार्टरनांत आपल्या भुरग्याक वेंगेंत धरल्यार लेगीत फुलांच दिसतालीं. 
तो मोग मागीर कशेय तरेचो आसूं। कार्हुन्सांत जर फुलां वेवंक शकतात 
जाल्यार मनशां बाबतींत तर विचारूंच नाकात... अशें नहीं कीं तेन्ना थंय 
बाकीचे चॅनल दिसनासले. कांय कडेन तर झी टिव्ही लेगीत मेळटालो. पूण 
ज्या बिल्डींगांनी अरबी रावतात थंय डीश लावप म्हळ्यार 'मंबनू', म्हळ्यार 
कायद्यान बंदी. म्हणूनच आमचे बिल्डिंगेचेर डीश लावंक मेळनासली. 
समीराल्या एका पाकिस्तानी कलींगान ताचेकडेन आशिल्ल्या पाकिस्तानी 
सिरियलांच्यो विडिओ कॅसेट्स दिल्ल्यो. उर्दू जाल्यार लेगीत समजताल्यो. 
आनी तितलोच म्हजो वेळ पासार जातालो. 

समीर घरा वेता म्हळ्यार काळोख जातालो. मागीर जेवन बी आमी 
खंयय भायर सरतालीं. भायर म्हणजे चलत चलत आमच्याच वाठारांत. किंतें 
कितें आसा तें पळोवंक म्हण वा पासय मारूक म्हण. भायर सरतालीं खरीं 
पूण तोंडार काळी बुरखो, पांयांक मेय, हाताक ग्लव्स आनी आंगार काळो 
अबलो, अशा भेसांत. थंय ह्या झबल्याक अभाया म्हणटात. मार्थे आनी 
गळी धांपपाच्या रकार्फाक शेला म्हणटात. म्हज्या मनाची तयारी आशिल्ल्यान 
जावंये, म्हाका ह्या सगळ्याचो त्रास सो जालो ना. पूण भायर सरपा खातीर 
तयार जावपाची, बरें म्हेसपाची, बरें दिसपाची श्रृंगाराची खंय तरी ही आवड 
मात मरूक लागली. किंतेंय घाल आनी कर्शेय न्हेस. कोण पळयतलो? 
अर्दे फावट तर घरांत आसा त्याच कपड्यांचेर अभाया चडयतालें आनी भायर 
सरताले. हें सोपें दिसताले. नायटी जाल्यार नायटीं, कोणाक फरक पडटलो? 
हो अभायाचो एके तरेचो फायदोच नहीं? भायर सरया म्हळे की हांव तयार... 
वेळ लागतालो तो समीराकच... अभाया चडयलो की म्हजे काम जालें, ना 
केंस वळोवप, ना मेकप... 

आमी रावतालीं त्या वाठारांत अरब, सुदानी हे लोक चड दिसताले. एक 
बरे-समीराले ऑफीस सामकें लागीं आसले. गाडयेन पांच मिण्टां म्हळ्यार 

जाता. ताका व्हरपा-हाइपाक कंपनींची गाडी आशिल्ली. गोंवच्यान वेतना 
हांव कोणाकोणाल्या वळखीच्या दोगांचे फोन नंबर घेवन आविंल्ले. एक 
अमर पंडीत आनी दुसरो उदय काणे. तेन्ना फोन ऑफिंसांतल्यान करचे 
पडटाले. पूण केल्लेय फावट दोगांकय लागलो ना. बाबा आनी समीर 
जवळ जवळ सदांच एकदां तरी तांकां फोन लावन पळयताले म्हळ्यार 
जाता. 

घराच्या चार वण्टीं भितर घुरमटिल्लेवरी जाताले. जनेल आसून लेगीत 
भायर पळोवंक मेळप ना, जनेल उगडप ना... किंत्याक आसात तर हीं 
जनेलां? एकदीस जनेलाच्या भायर पळोवचें अशें खूब दिसले. चार वण्टी 
सोडून किंतेंय तरी पळोवंचें. उजवाडांत भायर कशें दिसता तें तरी पळोवंचें. 
पूण जनेल उगडपाचें धाडस जाले ना. हळूच पइ्डो कुशीक सारलो आनी 
जनेल उगडूंक हात घालो, म्हळे इल्लेशें तरी उगडंया, पूण ना. जालें ना 
म्हज्यान. मागीर हारशाक लाविल्लो तो पेपर पळीवन लेगीत तिडक 
मारतालीं. नाखटान एका कोनशाक हार्वे इल्लोसो पेपर खरवडायलो, 
हारसो निवळ नासलो. तरी हार्वे हारशा लागीं म्हर्जे तोंड व्हेले आजी एक 
दोळो त्या खरवडायल्ल्या जाग्याकडेन लायली. कॅमेऱयाचे इल्लेशे लेन्‍्सीक 
दोळो लायतात तसो. एक दोळो बंद करून त्या एका दोळ्यान हांव 
भायर पळवत रावले. खूब वेळ थंयच रावले. एक वेगळेच तरेचें सूख. त्या 
बंधनानीय तांतल्यान वाट काडपाची बुद्द जाल्ल्याचें एक वेगळेच समाधान, 
इल्लेशें स्वातंत्र्य झोमून घेतिल्ल्याचें. 


गायां सारक्या जाग्यावेल्यान गेल्या उपरांत साउदींत रावप म्हळ्यार 
एके बंदखणींत राविल्लेवरीच. गायां हांव स्कुटर-बायक चलयतालें, गाडी 
चलयताले. आनी साउदींत गाडी चलोवपाचेर बायलांक बंदी! गोंयां म्हजीं 
सगलीं कामां हांवच करतालें. कोणाचेर अवलंबून रावपाची परिस्थिती केन्नाच 

आयली ना. पूण साउदींत बायलेन एकली भायर सरप ना, एकले खंयच 
वचप ना, घोवाच्या फुडें चलप ना, फाटल्या फाटल्यान चलप, तो येतकच 
भायलीं कामां ताच्याच बरोबर वचून करप. किंतलीं हीं बंधनां? 

बाबा तसो लागींच रावतालो, कंपनीन ताका बिराउ दिलले थंय सगले 
इंजिनिअर्स रावताले. थंय बायलांनी वचपाचेर बंदी आसली पूण समीराबरोबर 
एकदां तशें हांव वचून आविल्ले. कोण पळयनाशें पळोवन. तसो बाबा मदीं 
मदीं येवन वतालो. पूण समीर आसतनाच. समीर घरांत नासतना हांवें 
तिसऱया दादल्याक भितर घेवप म्हळ्यार 'मंबनू'. बाबा यो वच करतालो 
जाल्ल्यान आमकांय बरें दिसताले. 

तसो समीर बरे कंपनीत बऱ्या हुद्याचेर काम करतालो. ताका भोंवपाक 
कंपनीची गाडी आसली. बरो पगार आशिल्ल्यांकच बायले-भुरग्यांक थंय 
व्हरपाची परवानगी मेळटा. पगार उणो आरिल्ल्यांक फॅमिली व्हरूक मेळना. 
फॅमिली व्हिंजा मेळूंक कंपनीचो दाखलो लागता. समीर इंजिनिअर जाल्ल्यान 
म्हजे खातीर व्हिंजा घेवप ताका कठीण जाले ना. पूण थंय पावले आनी 
भोंवपाक मेकळीक मेळळी अशें जायना. बोल्सांत घेवन भोंवचो पडटा तो 
'इकामा'. इकामा म्हळ्यार वळख पत्र. आय डी काड वो रावतिकेचो दाखलो. 
रेसिडेंट पर्मीट कार्ड म्हळ्यार चड बरें. 

इकामा सगल्यांकच घेवन भोंवचो पडटा. ताचेर तुजो फोटो लाविल्लो 
आसता. इकामा हो पासपोर्ट सायझींचो पूण पातळ बूक कसो. फॅमिली 
आशिल्ल्यांनी ताचेर फॅमिलीचो फोटो लावचो पडटा. म्हणटकीर समीराल्या 
इकामार आतां म्हजोय फोटो आसलो. ह्या इकामांत लेगीत भेदाभेद. म्हळ्यार 
मुसलमानांलो इकामा पांचवो आनी बाकीच्यांचो कॉफी कलर. इकामा केन्नाय 
मागलो जाल्यार दाखोवप हो कायदो थंयचो. आनी जर बोल्सांत घालोना 
वा चुकून एक दीस व्हेलो ना आनी सापडलो जाल्यार २५०० रियाल दंड. 
म्हणटकच तो विसरप ना हाची काळजी घेवचीच पडटाली. 

आमी गाडी आनीक थोड्या तेंपान घेवपार्चे थाराविल्‍लें. थंवर्चे ड्रायव्हींग 
लायसन्स काहपा पासूनची तयारी. समीराकडेन जरी भारतीय लायसन्स 
आसले तरीं थंय परत काइचें पडटालें. खंयय भोंवपाक जाय जाल्यार 
टॅक्सी सहजतायेन मेळटालीं. टॅक्सीत लेगीत एकली बायलमनींस बसपाचेर 
बंदी आसली. बायलमनशेन हात दाखयल्यार टॅक्सी थांबच नासली. 

तेन्ना घरांत फोनाचें कनेक्शन घेवप सोपें नासले. पूण फोन बूथ खूब 
आसले. आमकां धा मिण्टांचे वाटेर एक बूथ आसलो. एका पेट्रोल पंपार. 
गोंयां फोन करपाक आमी थंयच वतालीं. भारत आनी साउदीच्या वेळांत 
अडेज वरांचो फरक. म्हळ्यार राती आठांक केल्यार गोंयां साडे धा जाल्लीं 
आसतालीं. गायां फोन करपा खातीर रिंयालांचीं नाणीं घेवचीं पडटालीं. 
जर वीस रियालांचें उलयतलीं जाल्यार वीस कॉयन्स घेवप. मागीर एक 
एक नाणें घालत फोन तुटूंक दिनासतना उलोवप. उलवतां उलयतां 
मर्दीच टण्‌, टण्‌ करून नाणें पडटा तो आवाज वेतालो. स्वताचो फोन 
मेळटासर हैं अशेच चलपाचें। 


म्हयनो कसो गेलो कळळेच ना म्हणूं? काय खिणान खीण कळळो 
म्हणूं? चवथ लागीं आयली. लग्ना उपरांतची म्हजी पयलीं चवथ! देव 
सगळेच कडेन आसता. आमच्या मनांनी वसता, पूण गणपती नासतना 
चवथ? आमच्या मनांक पुटवना। म्हजी चित्रकलेची आवड आनीक केन्ना 
उपेगाक येतली? वेळय मेळटालो. कसो पासार करप समजनासले. एक 
दीस बरेंऽ बसून एक गणपतीचें चित्र काडलें आनी समीर येतकच ताका 
दाखवले... 'ह्या वर्सा चवथीक हातुंतच समाधान माजुंया. किंतें म्हणटा?” 
समीरान तकली हालयली आनी मुमुरखो हांसलो. दुसऱ्या दिसा 
ऑफिसांतल्यान वेतना कंपनींत येवपी मटेरीयल पॅक करपाक मेळटात ते 

थर्मोकॉलाचे कुडके घेवन आयलो. “घे, कर आतां तुज्या गणपतीक मखर, 
फुलोवंया मुगो चवथ? ' 

निमाणें देव आनी देवसपणं हैं मानता ताचेरच आसता, न्ही? म्हजोय 
वेळ बरो सरतलो. दुसऱया दिसा समीर ऑफिंसांत वचनाफुडें हांव मखर 
करूंक बसलें. म्हज्यान जाता तशें केलें... ताका मखर म्हणूं नज, पूण 
म्हणले. गणपतीचे चित्र एका स्टुलार बसवले, भोंवतणी मखरावरी सजवले, 
गणपतीच्या चित्राकय फास्की करची तशे ते थर्मोकालाचे कुडके लावले. 
आनी उरिल्ळे कुडके गुंधून हार कसो केलो. चवथीचे तयारेक लागिल्लेवरी 
दिसले. नाजाल्यार चवथ कशीं कशें दिसतलें? नेवर्‍यो, मोदक करन शें 
दिसताले. पूण ना लाटणे, ना लाटफळे, पूण खाणा बगर चवथ सोबता? 
हांतल्यान वाट कशी काइप हाचो विचार करूंक लागले. खूब चिंतलें... 
लाठणें खंयच्यान हाडूं? मेज चक्क पुसून मेजारच लाटले जाल्यार लाटफळ्याचें 
काम जातले, पूण लाटणे? इतल्यान ज्युसाची बाटली आसली तिचेर लक्ष 
गेले. बारीक आनी लांब मानेची बाटली. व्वा! हिकाच करुया लाटणें. एके 
मुठीचें लाटणें। 

ते राती समीरा बरोबर वचून पाकिंटाची सुकी सोय आनी मैदो बीं घेवन 
आयले. बाकीचें सामान घरांत आसलेच. समीर ऑफिंसांत वचूंक भायर 
सरलो आनी हांवें पीठ कालवले, सारण तयार केले, मेज बरेंऽ पुसून घेतले. 
मनांत म्हळे हैं मेजच म्हजें लाटफळे आनी ही कांचेची बाटली म्हजी लाटणी. 
नेवऱयो-मोदक लाट्टले म्हळ्यार एकेच सायडीन धरपाक मेळटाले. दुसरे 
वाटेन हांवें हाताचो आदार दीत नेवऱयांक आनी मोदकांक जल्मांक घालीं. 
नेवऱ्यो मोदक तळून काइले. जरी गोंयच्यावरी नहीं तरी दोनूय बरेऽ फुलून 
आविल्ले. समीर घरा येतकच पळोवपाकच उरलो. बाबाय आविल्लो. पळोवन 
खोशी जालो. ताणें म्हळे, “ह्या वर्सा चवथशी दिसतली.' - पूण म्हाका मात 
दिसनासली... घडये म्हाका घरची पयलेच खेपेक चुकताली म्हणून जावंये. 

ही पाकींटाची सोय, नेवऱ्यांक चलयली. पूण जेवणाक एके तरेचो वास 
वेतालो. तो वास ना करूंक हांव ती सोय हून उदकांत फुगत घालतालें. 
मागीर ती सोय उदक उडोवन वापरची पडटाली. सोयेक अर्क नासलो 
म्हणून “कोकोनट मिल्क पावडर” घालचो पडटालो आनी मागीर वांटप. 
हुमण हांव तशेंच करताले. ओली सोय त्या वाठारांत खंयच पळयली ना, 
ना सुपर मार्केटांनी पळयली. 

चवथी दिसा मुगांगांठी, तोंडाक अशेंच वाटण करून केले. शीत, 
वन्न, भाजी, गांठी म्हाका जमता तशें केलें. देवा मुखार दवरूंक पांच 
फळां हाडलीं, पंचामृत केले आनी मोदक दवरले. बाबा आविल्लोच. आमी 
तिंगांयनी मेळून ल्हव आवाजांत आरतीय म्हणल्यो. बाबान पेल्यार कुलेर 
वाजोवन आरत्यांक साथ दिली. आवाज दारा भायर वचचो ना हाची 
जतनाय घेत “गणपती बाप्पा... मोरया' म्हळे. बाबा आशिल्ल्यान घराच्या 
जाण्ट्यांचो आशिर्वाद मेळोवंक मात म्हाका वाट काडचीं पडलीं ना. पूण 
सण-परब म्हळी की घरच्यांची याद हीं येताच नहीं? तो बोवाळ, त्यो 
आरत्यो, ते माराण, तो फोग, तीं झांज, ती घांट, माटोळी, दुर्वा, पत्री 
सगळेच चुकतालें... आनी हांगा ना फूल, ना पान, ना झांज, ना घांट, 
ना माराण, ना फोग तरीय मनयलीं आमी चवथ. गणपती, नेवऱ्यो, 
मोदक, फळां, जेवण, आरती सगळें जमता तशें करून! साउदींतली ही 
लग्ना फाटली म्हजी पयली चवथ। 


हांव वचचे पयलीं समीर आनी बाबा बरोबर रावताले. सकाळ जाली 
की ऑफिसांत वचप आनी येतकच रांदप, जेवप, टिव्ही पळोवप. चडच 
जाल्यार लागींच्या सुपर मार्केटांत वचप. ऑफीस टायमींग अर्श आसले 
कीं आनीक किंतेंच करपाक वेळ मेळऽ नासळो आनी तशे करपा सारकेंय 
व्हडलेंशें कांय आसनासलें. ऑफीस रावता थंयच्यान लागींच आशिल्ल्यान 

तांकां घर आनी ऑफीस हाचे भायर आनीक वळखी जावंक नासल्यो. 
फामील तर कोणच मेळूंक नासली. ना म्हणपाक बाबा बरोबर चडसो करीम 
आसतालो. गोंदांतूय करीम भुरगेपणांतसून आमगेर यो वच करपी आनी 
बाबाच्या हाता सकयल काम शिकिल्ल्यान, बाबानच ताका हांगा इलेक्ट्रिशज 
म्हण आपले कंपनींत लाविल्लो. 

हांव गेलें तेन्ना म्हाका मात बाबा आनी समीर सोडले जाल्यार उलोवंक 
कोणच नासलो. घरांत फोन लेगीत नाशिल्ल्यान दिसभर म्हज्या तोंडाक 
कुलप उरतालें. जर तोंड उगडलेंच जाल्यार तें गितां गुणगुणपाक. एकले 
घरा भायर पांय दवरपार्चे लेगीत धाडस जायनासलें. खंयय गेल्यार समीरा 
बरोबर वा बाबा आनी समीरा बरोबर. हांव रस्त्यार बाबाकडेन लेगीत उलोवंक 
शकनासळें. तांचे बरोबर हांव केन्नाय वताले तें 'बथा' वा अझीझीया सुपर 
मार्केटांत. अझीझीया आमच्या घरच्यान एक धा मिंण्टां टॅक्सीचे वाटेर आसले. 
बथा वचपाक पंदरा वीस मिण्टां लागतालीं. 

'बथा' हो एक असो जागो जंय इंडियन, पाकिस्तानी, बांगलादेशी 
लोक चड दिसताले. चड करून शुक्राराक तांचो तो “मिटींग पॉईट कसो. 
बथा शुक्राराक उपाट भरिल्ले आसतालें. चडसो कामगार वर्ग थंय एकठांय 
जातालो. जात्रा भरिल्लेवरी गर्दी थंय दर शुक्राराक आसताली. होलसेल, 
रिटेल दुकानां, कपड्यां मार्केट, धाकलीं धाकलीं हॉटेलां, इंडियन, 
पाकिस्तानी रेस्तॉरां आनी थंयचें सगल्यांत खास म्हळ्यार थंवचें भांगरांचें 
मार्केट 'गोल्ड-सूक'. खऱयानीच अशे तरेचें भांगर मांडिल्ले मार्केट हांवें 
खंयच पळोवंक नासले. भांगर घेवपाक गेलां अशें सांगतकीर दोळ्यां मुखार 
किते येता? एक दुकान जंय कांचेच्या शोकेसींनी लॉक करून दवरिल्ल्यो 
वस्ती. पळोवंक मागले जाल्यार एके ट्रेचेर एक एक करून दाखोवप आनी 
दुसरी दाखोवची पडल्यार पयलीं काडिंल्ली ती भितर दवरून दुसरी त्या 
ट्रेचेर दाखोवप, म्ही? पूण थंय तशें नासले. चाळ कशी एकामेकांक तेकतेकून 

ठुकानां, मडगांवच्या बाजारा भशेन. हीं दुकानां पछवतकच मात दोळे 
दिपावतात. तरेकवार भांगराच्यो सरपळ्यो लांबविल्ल्यो, कमरपटे, कांकणां, 
कमरार खोवपाचे व्हडले व्हडले झेले, माथ्यावयले तोपयेकच बुरखो आसलेवरी 
तोंड कवर करपी भांगराची जाळी...!! आववस! गोंयां अशे तरेन 
लोंबकळाविल्ल्यो सांखळ्यो हांवें फकत सायकलींच्या दुकानांनी 
पळवल्ल्यो. म्हणजे सायकल रिपेअर करपाच्या दुकानांनीं. 

बथाच्या ह्या गोल्ड सुकांत लेगीत गर्दी आसताली. पूण दुकानदार 
चडशे अरब आनी बिन्धास्त आसताले. थंयच्यान लागींच आसले तें नवें 
भांगराचे मार्केट. नांवच “न्यू गोल्ड अण्ड डायमंड सूक' हांगा तरेकवार 
रत्नां... पाचू, वज्रा, माणकां भांगरान बांदून मेळटालीं. 

““हांगा चोरी बी जायना तर रे? इतले कशे बिव्धास्त हे लोक? ' 
अजापान हार्वे विचारले. तेन्ना मात समीरान दिलले जापेन म्हज्या 
हातापांयांक थरथरो आयली. चोरी करतल्याक खर शिक्षा आसली. चोरी 
करतल्याच्या हातांचीं बोटां कापूज उडयताले. ताका लागून लोकां मदीं 
सतत एक भ॑य बशिल्लो आसतालो. कोणय चोरयेचें धाडस तरी कशे 
करतलो? चोरयेक जर असलीं सजा, जाल्यार बाकीच्या गुन्यांवांक कसली 
आसतली काय? थंयचो कायदो इतलो कडक कीं गुन्यांव करपाचें धाडस 
कशे कोणाक जायत? ताका लागून गुन्यांव जायनासले अशें न्ही! 
जाताले, पूण खूब थोडे. 

त्या दिसा 'बथा' भोंवतां भोंवतां समीरान तो जागोय दाखयलो जंय 
ह्यो सजा जातात. 'दिरय्या' त्या जाग्याचें नांव. वेगवेगळ्या गुन्यांवांक 
वेगवेगळी सजा. कोणाची बोटां कापप, जाल्यार कोणाची तकली फातरावप, 
थंय पळोवपाक आविल्ल्या सगळ्यांनी फातर मारप. तो मनीस मससर 
फातरावप आनी मारतल्याक काकुळट बी दिसून उपकरना. उफ लेगीत 
करनासतना सजा दिंवप. चुकून लेगीत कोणेंय काकुळट करपी उद्गार 

काइलो जाल्यार ताकाय ख्यास्त. म्हाका आयकुनच घाम सुटलो. एक 
खरें! कडक कावद्यांक लागुनच तर भंय ठरता आनी ह्या भंयाक लागुनच 
गुन्यांव कमी जावंक पावतात. 

समीराक सप्तकांत देड दीस सुटी आसताली. बिरेस्ताराक सांजचो आदेस 
आनी पुराय शुक्रार. पूण बिरेस्ताराच्या अर्या दिसाक अर्थच नासलो. केन्ना 
केन्ना तो दिंसभर कामारच उरतालो. तरीय, बिरेस्तार येता म्हळ्यार हांव 
उमेदीन रावताले. समीर घरा येतलो आनी आमी खंयय भायर सरतलीं. हांव 
उमळशिकेन वाट पळवताले. केन्ना वेतली हीं बिरेस्ताराची सांज आनी 
केन्ना सरतलीं आमी भायर! 

अशें नहीं कीं आमी मदल्या दिसांनी भायर सरनासलीं. सरतालीं- फोन 
करपाक, नुसतें हाइपाक, घरचे सामान हाडपाक वतालीं बकालांत. 'बकाला' 
म्हणजे आमचो पसरो कसो. हे पसरे दिसूंक ल्हान ल्हान. पूण तांचेकडेन 
चडशें सगळें मेळटाले. एका वाठारांत अशे खुबशे बकाला आसले. आमी 
रातची पास मारूक म्हण भायर सरलीं जाल्यार वतालीं तीं बकालांत. दूद, 
उदक किते जाय तें घेवप आनी  वेवप. थंय तेन्ना लेगीत उदक विकतें घेवचें 
पडटाले. चड करून पिंवपाक. ह्यो उदकाच्यो बाटल्यो बकालांतच मेळटाल्यो. 
चइश्या बकालांचेर कामाक आसताले ते मलबारी वा पाकिस्तानी. थंय 
हिन्दौीच चड चलताली. एक दीस सामान घेवन भायर सरतना कॅश 
काउंटरावयल्या मनशाक समीरान म्हळे, ''एक कीस दो. 

आयकून म्हाका किंतेंशेंच दिसले, ''कितें दी म्हळें तुर्वे समीर?" 

“पिशवी मागली. कित्याक? आं-आं! कीस मागलो शें दिसले? आगो, 
हांगा पिंशवेक कीस म्हणटात. अरेबीक उतर तें.'' 

मागीर मागीर तें उतर दिसपट्टें कानार पडत उरलें. 

थंय खुबशे जागे अशे आसले जंय बायलांक मितर सरूक लेगीत 
मेळनासलें. जशें थंयच्या रोटवेच्या दुकानांनी. तांकां भट्टी म्हळ्यारय 

जाता. एक वटेन खोर्न आनी दुसरे वटेन व्हडले मेज घाल्ले आसताले. 
गरम गरम रोटी खोर्नातल्यान काहून सरळ मेजार दवरताले आनी चार 
घडयो करून पोतवेंत घालून हुनहुनीत दिताले. एक रोटी म्हळ्यार बरींच 
व्हडली आसताली. ह्या दुकानांनी वेगवेगळ्या तरांच्यो रोटयो मेळटाल्यो. 
'खुबूस' म्हणजे थंयची सदांकाळ मेळपी रोटी. पूण खोर्नातल्यान काडिल्ली 
हुनहुनींत वेगळीच लागताली. आनी एक मेळटालीं तीं व्हडली आनी 
दाट्ट, तंदुरी रोटी कशी! हुनहुनींत काडून मेजार दवरताले. ताचेर तीळ 
मारिंलले आसताले. थंयच कोनशाक एका आयदनांत तूप आनी साखर 
एकठांय करून दवरिंल्ले आसतालें. तातूंत एक ब्रश बुडोवन दवरिल्लो 
आसताली. ती हुनहुनीत रोटीं मेजार पडलीं कीं ताचेर त्या ब्रशान तूप, 
साखर सारयताले. तशी रोटीं मात हावे त्याच वाठारांत खाल्ली. आनी 
खंयच पळोवंक लेगीत ना. ह्या दुकानांनी समीर वतालो तेन्ना म्हाका 
मात भायर रावरचें पडटालें. भितर सरूक मेळ नासले. तें मात म्हाका 
सामकें आवड नासले. मागीर ह्या सगळ्यांची संवयशीं जालीं. केन्ना 
केन्नाय तर म्हाका भायर सरप म्हळ्यार जिवार वेतालें. पूण भायर सरलें 
ना जाल्यारय घराच्या चार वण्टीं भितर घुरमटमार जातालो. 

नुसतें हाइपाक वतालीं तो जागो मात म्हाका खूब आवडटालो. 'साउदी 
फिंशरीज'. खूब कडेन आसल्यो ह्यो फिशरीज. पूण आमी वतालीं तसली 
मात हावे खंयच पळवली ना. भितर सरलें की जमीन धरून सगळें 
चकचकीत. फुडें पांयांपोंदची जमीन लेगीत दाट हारशाची. पांयां पोंदा 
नुस्ती भोंवतालीं. एक्केरियमच तो! हीं नुस्ती फकत पळोवपा खातीर. ते 
भायर कुशीक आनीक उबे दवरिंल्ले, व्हडल्यो आल्मारी कशे एक्वेरियम. 
थंय फ्रेश वॉटर फीश' अशें बरविल्लें आसले. हातूंत “तिलापिया” म्हणटात 
तें नुसतें मेळटाले. गिरायकान आपणाक जाव तें काइूंक सांगतकच ते 
जाळी घालून तें नुसतें काडटाले आनी जोखून दिताले. ते भायर काउंटरा 

लागीं व्हडल्यो शोकेसीस आसल्यो. पोंदा झेलाचो दाट्ट थर घालून वयर 
तरेतरेचें नुस्ते मांडिल्लें आसतालें. सगळेच नुस्ते म्हाका वळखुपाक वेनासले. 
चहशें नुस्ते मोटमोटेले. आमी फ्रॅश नुस्तें घेतालीं. किलोच्या हिशोबान. 
म्हारा आसताले तरी नुस्त्याची उमेद तर भागताली. विशेश म्हळ्यार जाय 
तर्शे उजरावन बी मेळटाले. 

आमी रावतालीं त्या वाठारांत इण्डियन रेस्टॉरण्ट्स नासलीं. भायल्यान 
जेवण हाडल्यार ब्रोस्ट वा खबसा वा शवर्मा. म्हाका सगळ्यांत चड आवडटालो 
तो शवर्मा. आज गोंयां लेगीत शवर्मा मेळटा आशिल्ल्यान तो कितें हें 
सांगपाची गरज शी ना. पूण म्हजेखातीर तेन्ना ती नविदादच। रियाधाक 
खाल्लो तसो मात शर्मा म्हाका ना गोंयां दिसलो, ना दुबाय वा आबूधाबीक 
मेळळो. साउदी शवर्माक कोणाचीच सर नासली. 

काती सवत सळवेक लांबविल्ल्यो कोंबयो भाजपाक लाविल्ल्यो 
आसताल्यो. आमच्यो तंदुरी लायतात तशो. पूण तंदुरीक मसालो लाविल्लो 
आसता आनी कात तर केन्नाच दवरनात. ब्रोस्ट चिकनान बरी भाजून 
येताळी ती सालच आनी भितर उकडिल्ले चिकन कशें. मीठ सोडले जाल्यार 
हयम्हयसो कसलो मसालो आसतालो. पूण तरीय रुचीक लागताले. 'खबसा' 
म्हळ्यार पुलाव कसो. कांय अरबी मसाले घालून शिजयल्ले शीत. वायट 
लागनासले. जरी तिखसाण, गरम मसाले नासले जाल्यार लेगीत भावले 
जेवण केन्नाय मदीं खावंक बरें लागताच. चड करून आवरते बसून खावंक 
मेळटा तेन्ना. 

बिरेस्तारा आमी वतालीं तीं बधा वा लागीं आशिल्ल्या त्या अझीझीयाच्या 
सुपर मार्केटांत. हैं अझीझीया दिसाचीं २४ वरां उगडें आसतालें. सहकार 
भांडार वा बोरकार सुपरस्टौअर सोडल्यार गोंयां तेन्ना सुपर मार्केट्स नाशिल्लीं. 
म्हजे खातीर ती आनीक एक नविदाद कशी. लांबचे लांब सुपर मार्केट! 
हांगा कितें मेळनासले म्हण ना. पेन-पेन्सील धरून नुसतें आनी भाजी 

मेरेन सगळे मेळटालें. इलेक्ट्रॉनिक्स, रोवपाचे रोपे, पोसपाचीं सवर्णी, जेवणां 
खाणांची लेगीत वेवस्था आसली. जरी थंय बसून खावपाची न्हय तरी 
घेवन वचूंक मेळटालें. हांव सदांच आडखकठालें तें चॉकलेटींच्या सेक्शनांत. 
लांबचे लांब हो सेक्शन आनी तरेकवार चॉकलेटी! चॉकलेटी, आदस्क्रिंमां 
पळोवन पिंशें लागताले म्हाका! ह्या सुपर मार्केटाच्या भायले वटेन सगली 
पार्कींग एरिया आनी ताचे भोंवतणीं आनीकूय दुकानां - जशीं बास्कीन 
रॉंबिन्साची आवस्क्रीम पार्लर्स, डॉमिनोज पिझ्झा, अर्ली लर्नींग खेळण्यांची 
दुकानां.. 

एकदां आमी आझीझीयांत खरेदी करतालीं तेन्ना बेगीबेगींन पे 
काउंटराचेर वचपाचो अनाउन्समेंट जालो. आजून आठ लेगीत जावंक 
नासलीं, ताकतीक कसली? म्हाका समजलें ना. समीरय सुशेगाद आसलो. 

“आरे, आयक रे अनाउन्समेंट जाला मरे." 

_ आगे, तूं घे तुका किंते जाय तें, आमकां कसलीच ताकतींक ना 
न्ही।'' 

पूण..." समीरान कुरवांनींच “सामान घे" म्हूण सांगले. इतल्यान 
लायटी बंद जाल्यो. मंद लायट उरली. लोकय सुशेगाद सामान पेताले. 
कांय जाण ताकतिकेन काउंदरार गेले. म्हाका किंतें चल्लां म्हणटात तें 
समजलेच ना. काउंटरावयल्यान एक एक करून कॅशरय उठून गेले. 
सुपर मार्केटच्या भायर वचपाचीं दारां एक एक करून बंद जालीं. म्हज्या 
तोंडार आसले तें एक व्हडलें प्रस्नचिन्न - किंतें चल्लां? 

'आगो, सलाहच्या वेळार अशेच सगले बंद जाता. सलाह सोंपली 
कीं उगडठले सगलें- 

आरे, पूण सलाह पांच वेळां जाता... म्हणजे पांच वेळां बंद?... 
अशेंच?'' 

““हय, हय, पांच वेळां सगळीं दुकानां, सुपर मार्केटुस सगळे सगळे 
अर्शेच बंद जाता. दर वेळा जवळ जवळ वीस मिण्टांखातीर बंद.'' 

हांव हैं आयकून अजापच जाले आनी खरेंच तशशें जाले. २० मिण्टांनी 
सगळे आशिल्ले तशशें जाले. एक एक करून लायटी पेटल्यो, दारां 
उकतीं जालीं आनी कॅशीचेर लोक वेवन बसले. जवळ जवळ धा बारा कॅश 
काउंटर आसले. इतलें व्हडलें सुपर मार्केट अशेतरेन पांच वेळां बंद करून 
चालू करप म्हळयार...। 

अझीझीवाच्या मुखारच आसले 'मॅंकडोनल्ड'. तेन्ना मॅकडोनाल्ड म्हळ्यार 
कितें हें आयकून जाणां आसले. तेन्ना भारतांत मॅकडोनाल्ड नाशिल्ल्यान 
टिंव्हीचेर वा इंग्लीश सिनेमानीच पळविल्ले. हांगाय पळोवपाची खूब इत्सा 
आसली. भायल्यान पळोवंक एक मजली बंगलो कसो दिसतालो. बाबा, 
समीर आनी हांवें एका शुक्राराक मॅकडोनाल्हांत वचपार्चे थारावले. थारावल्ले 
प्रमाण गेलींय बी. ह्या मॅकडोनाल्डाक दोन दारां, एका दारार बरयल्ले 
“फॅमिली अॅन्ट्रन्स'. तें वाचून आमीय त्याच दारांतल्यान भितर सरलीं. 
भितर सरनाफुडे वयर चडूंक सोपणां आसलीं. ह्या मॅकडोनाल्डांत सकयल 
फकत दादल्यां खातीर आनी वयल्या मजल्यार फॅमिलीं खातीर बसपाची 
वेवस्था आसली. पळोवपाक रेस्टारण्ट कशें दिसच नासले. दर मेजाच्या 
तीन वटेन स फुटांच्यो वणटी आनी चवथे वटेन भितर सरूक पड़डो. थंय 
भितर बसतकच तो पड्डो ओडून घेवपाचो. आमीय तेंच केले. बसलीं आनी 
पड्डो ओइून घेतलो. समीर आनी बाबा वचून ऑर्डर करून आयले. थोड्या 
वेळान ऑर्डर घेवन येवपी वेटरान पड्ड्या भायर उबो रावन 'एक्सक्यूज मी' 
म्हणून आपूण ऑर्डर घेवन आयलां म्हणपाची शिटकावणी दिलीं. 

मुखार बर्गर आनी कोक दवरिंल्ले आसले. बाबा, समीर खबरी करताले 
पूण म्हर्जे लक्ष फकत हेवटेन तेवटेन आशिल्ल्या तीन वण्टींचेर थीर जाल्लें. 
खावन जातकच आमी थंयच्यान भायर सरलीं आनी टॅक्सी करून निंट्ट 

घरा परतलीं. म्हज्या दोळ्यांमुखार वाटभर तें मॅकडोनाल्ड वेतालें. खंय तें 
पिंक्चरांनी पळविल्लें अमेरिकेर्चे मॅकडोनाल्ड आनी खंय हें मॅकडोनाल्ड! 

एके सोबीत सुंदर बायलेक बुरखो घालून भोंवडायतात तशेंच खंयतरी 
ह्या मॅकडोनाल्डाची आनी शाराचीय सोबितकाय बुरख्या फाटल्यान 
लिपयल्ल्याचो भास जावंक लागलो. मॅकडोनाल्ड! रियाध वतकच हांव 
पयलेच खेपेक गेल्ले तें हैं रेस्टॉरण्ट... मॅकडोनाल्ड! 


बाबा आज घरा आयलो तेन्ना ताच्या तोंडार एक हांसो आसलो. 
''आयज फोनार उदय काणो मेळळो. सदांच एकदां तरीं फोन करून 
पळयतालोंच हांव, आयज ज्युस्तच मेळळो फोनार. हावे आपवला ताका 
आवज हांगा. ताची बायल भुरगीं हांगाच आसात खंय! तांकां घेवन सांजे 
येतलो तो मेळपाक.'' 

गोंयचों फामील मेळिल्ल्याची खोशीं बाबाल्या तोंडार दिसून वेताली. 
म्हाकाव बरें दिसले. 

सांगिंल्लेवरीं काणो बायलेक आनी चलवेक घेवन ते सांजवेळा आयलो. 
म्हाका बरें टिसलें. साउदी वतकच म्हाका मेलिंल्लीं- म्हणल्यार उलोवपाक 
मेळिल्ली ही पयलींच बायलमनीस - रिता. देड म्हयन्या फाटल्यान हांव 
पयलेच खेपेक एके बायलेकडेन उलवतालें. नवी वळख जालीं. तांचें 
ल्हान चलीं तेन्ना दोन-अडेच वर्सार्चे आशिल्ले. रिंताय हांसतमूख आनी 
गोयकार। म्हणटकच उलयतां उलयतां वेळ पासार बरो जालो. उलोवपा 
सारके खूब आसले आनी विचारपा सारकेय. पृण पयलेच खेपेक मेळटालीं 
जाल्ल्यान जावंये वा म्हाका कोणायकडेन मनमेकळे उलोवंक वेळ लागता 
जाल्ल्यान जावंये, हांव थंय बसून खबरी फकत आयकत रावले. 

ती सांज कशी गेलीं कळळेंच ना. तांचे कडेन उलयतां उलयतां खुबशो 
गजाली ज्यो आमकां खबर नासल्यो त्योय कळळ्यो. खंय कितें मेळटा, 
गिरण खंय आसा, ताज्जीं सोय खंय मेळटा, फॅमिलीं रेस्टॉरण्टस खंय 
आसात, खंय बायलांक घेवन वचपाक योग्य, खंय गेल्यार जाता, खंय 
वचंक जायना... खूब खूब कळळें. आनी सगळ्यांत गरजेचे कळळे तें 
म्हळ्यार इण्डियनाक जावं भावल्या देसांतल्यान येतल्यांक, थंय मेय, 
ग्लव्स घालपाची गरज ना हैं आनी तोंडय पुराय कव्हर करपाचो गरज ना 
हैंय तेज्नाच कळळे. आंगार काळो झबलो अभाया आसल्यार पुरो आनी 
मार्थे, केस धांपपा खातीर एक दाइ काळीं ओडणीं जीं पट्ट केंसार आनी 
तोंडा भोंवतणी बांदल्यार पुरो. तोंड उकतें दवरल्यार जाता, है कळटकच 
मात बरेंऽ टिसलें.... जावं! भायर खंयय गेल्यार समीर म्हर्जे तोंड पळोवन 
तरी म्हाका वळखतलो.... नाजाल्यार वळखप कशे? म्हाका सदांच प्रस्न 
पडिल्लो आसतालो. हांवें ताका विंचारिल्ले लेगीत, “भायर गर्देत कसो 
वळखतलो म्हाका? म्हज्या खांबार आशिल्ली पर्स पळोवन वळखतलो रे 
म्हाका?' सूऽ जालें. आतां तीं पाळीं तरी येवचीं ना. म्हर्जे तोंड तरीं उगड़ें 
उरतलें. खूब वेळ ख़बरों मारतकच काण्यान म्हळें 'एक राउण्ड मारून 
वेवंया.' ताचेकडेन गाही आसली. 'या' म्हणून आमीय तयार जालीं. ते 
राती पयलेच खेप आमी तांचे बरोबर पार्कात गेलीं. पार्क लेगीत फॅमिली 
खातीर वेगळे आसले. ह्या फॅमिली पार्कात एकटे दादले येवंक शकनासले. 
पार्काच्या चारूय वाटांनीं एक व्हड दुरगाचें फॅन्सिंग आसले. ह्या फॅन्सिंगाचेर 
वाली चडविंल्ल्यो आसल्यो. म्हणटकच भितर एकदां सरलीं की तसो फरक 
पडनासलो. पूण भायल्यांतल्यान कांयच दिसनासलें. भितर भुरग्यां खातीर 
प्ले-एरिंया आसली. थंय घसरगुंडी, झोपाळे सगळे आसलें. पार्कात सायकलीं 
खातीर आनी चलपा खातीर ट्रॅक आसलो. खूब तेंपान भायर सरिल्लेवरी 
दिसले. तैय तोंड उगडे दवरून, मेय, गलव्स नासतना. एक वेगळेच तरेचें 

समाधान आसलें. समीर आनी बाबाय खूश आसले. ते उदय काण्याबरोबर 
खबरी मारीत बशिल्ले. हांव रिंताकडेन नवें नवें जाणां जावन घेतालें. तांचे 
बाय थंय मन सोइन खेळटालें. ““आमी वेतात केन्नाकेज्ना पार्कात. बायेक 
खेळूंक तरी मेळटा व्ही! नाजाल्यार घरांत तें वाजेता.'' घरांत आमकां 
लेगीत घुस्मटमार जाता. मागीर भुरग्यांक तर रिंकामो वाठार आनी उकतें 
मळब हैं जायच... ताच्या बायेक खेळटना पळोवन म्हाकाय बरें5 दिंसलें. 
वेळ कसो गेलो कळळेच ना. 

आमकां घरा सोडतीं आनी परत मेळुंया म्हण सांगून तीं घरा वचपाक 
गेलीं. आमकां थंय मेळिल्लीं हीं पयलीं फॅमिलीं- तीय गोंयकार! आनी 
हांव देड म्हयन्या फाटल्यान पयलेच खेपेक एके बायलेकडेन उलवल्ले. 
हाचे एक वेगळेच समाधान मेळिल्ले... तांकां रियाधाक रावन खूब वर्सा 
जाल्लीं. मुरिल्लीं तीं ते मातयेंत. त्या बंधनांतल्यान वाट काइपाक 
शिकिल्लीं-आनी हांव? आंतांच ते वाटेर पावल घाल्ल्यान पावलीं मारत 
मारत म्हजो वाट सोदतालें. जाणां जावन घेतालें. एकदां वाट खंयचीं ती 
कळळीं कीं वाट काडप आनिकूय सोंपीं जातलीं अर्शे वेवजून पावलां 
मारतालें. ते रेवेत, त्या वाळवंटांत म्हाका म्हजीं वाट सोदचींच पडटलीं. 
पृण पयलीं पावलां धीर करपाक शिंकुया, मागीर वाट काइंया असोच 
विचार केल्लो हवें. 

आठवडो कशेभशेन वतालो. सकाळीं समीर कामार गेलो कीं घरचीं 
कामां, दनपारां मात्सो टी. व्हीं., इल्लीशी न्हीद आनी सांज जालीं की 
समीराचीं वाट पळोवपांत दीस वतालो. दीस वतात तसो आठवडोय वतालो. 
शुक्रार येवपाचीं मात हांव वाट पळवत आसतालें. बिरेस्तार आयलो की 
बरें5 दिसताले. तोंडार बुरख्याची गरज ना हैं कळटकच तर भायर सरपाक 
आनीक बरें दिसतालें. काण्यान ह्याय बिरेस्ताराक आपूण तुमकां व्हरपाक 
येतां म्हण सांगिल्ले. “खंयय भायर सरूंया, तुमकां कितेंय करपाचें 
आसल्यार सांगात, इण्डीयन मार्केटय दाखयतां, मागीर भायरच जेवुंया..”” 

बिरेस्तारा सांजेचो सांगिल्लेवरी उदय आयलो. त्या दिसा ताणें आमकां 
“हारा' म्हणटात थंय व्हेलीं. हारा म्हणटात थंय इण्डियन आनी पाकिस्तानी 
मार्केट, ल्हान ल्हान हॉटेलां, आमचे तरेचें जेवण, तेंकतेंकून दोन मजली 
बिल्हींगूस, तेंकतेंकून दुकानां, गिरण, पोल्ल्रे हैं पळोवन अशें दिसले, 
जणूं बेळगांवाच पावल्यांत. 

थंयच एका दुकानार भितर सरलीं. पळय जाल्यार सगळ्यो इण्डियन 
वर्ती मेळटाल्यो. वेगवेगळ्यो इण्डियन भाजयो - तांबडी भाजीं, मुळ्या 
भाजी, तेंडलीं, भेंडे, सगळे आनी चड करून कातिल्ली सोय. पयलेच 
खेपेक ताज्जीं सोय आनी तीय कातिल्लीं। दोन तीन नाल्ल कातून घेतले, 
खुबशें सामानय घेतलें, भाजय घेतलीं आनी गिरणींर वचून दळिंल्लें गंवां 
पिठय घेतलें. हारांतच एका पाकिस्तानी रेस्टॉरण्टांत जेवलीं. आनी सातिशफेत 
जावन परतलीं.... खूब तेंपान आमचे तरेचें खाण, आमचे रुचीचें जेवण, खूब 
तेंपान आमचे तरेची भाजी आनी चारय वटेन आमचे तरेची भास. जरी 
कोंकणी नहीं तरीय थंयच्या दुकानानी हिन्दीच चलताली... मेकळे मेकळें 
दिसले. काणो मेळिल्ल्यान खूब किंतें जें आमकां खबर नासलें तें कळटालें. 
फुडल्या शृक्राराक परत मेळुया अशें सांगून ताणें आमकां घरा पावयलीं. 
आतां फुडल्या शुक्राराची वाट पळयत पळयत होय आठवडो धांवतलो म्हणपाचीं 
म्हाका खातरी आसती. 

त्या शुक्रारा काणो एकलोच आयलो. आमकां घेवन आपल्यागेर व्हरूक. 
काण्यालें घर आसलें रियाध शाराच्या भायर, अल खर्ज रस्त्यार. थंयचे 
इंडस्ट्रियल इस्टेटी म्हऱ्यांत. रिंयाध शाराच्यान ४५ मिण्टांची वाट. वाटभर 
वाळवंट. दोनूय वटेन फकत रेंव, तीय तांबशीं. ह्या वाठारांत सगळ्यो 
हाउसिंग कॉलनी आसल्यो. सगळे व्हिला, व्हडले व्हडले! एक मजली 
दिला आनी दर व्हिला भोंवतणी पयलीं माळी सुरू जाता तितले वयर 
बांदून काढिल्लीं वण्टींचीं दुरगां. ह्या वण्टींक आसलें भितर सरपाचें मुखेल 

दार. इतले सोबींत व्हिला! पूण तांचोंय सोबितकाय त्या वण्टीं फाटल्यान! 
आमच्या सारकेल्या गोंयच्यान गेल्ल्यांक तर हैं सगळें चडच जाणवतालें. 
खंय गोंयान व्हेशिल्लो तो पांचवो विलोदी शालू आनी खंय ह्या शारान . 
ओडिंल्लो बरखो! सगळीच सोबितकाय जशीं लिपोवन दवरिल्ली. 

काण्यालें घर व्हडलें आसले आनी घरा भायर एक व्हडलें पोरसूं. पृण है 
सगळें त्या वण्टीं भितर. तांगेरच जेवलीं. सांज मेरेन थंयच आसलीं. सांजे 
उदय आमकां पावोवंक भायर सरलो. तांगेर सावन वेतना म्हर्जे लक्ष 
फकत भायर दिसतल्या वाळवंटाचेर आसलें. त्या वाळवंटांत चलपीं उंट 
आनी त्या व्हडल्या रस्त्या वयल्यान वचपीं गाडयांनीं कांयच फरक नासलो. 
फरक आसलो तो फकत तांचे आनीं आमचे गतींत. तो त्या रखरखीत 
वाळवंटांत आपले पांय धीर करीत चलतालो. आनी आमी उंटांवरी ते रैवत 
पांच धीर करपाचे यत्न करतालीं. रस्त्यांची संवय आशिल्ले हे पांय, 
जमनीचो संवय आशिल्ले हे पांय, थंयचे रेंवेत धांवपाचो यत्न करताले. 
निंमार्णे मनीस आनी जनावरांत होच तर फरक! तीं मनशांवरीं रावंक 
शकनात, पूण मनीस रानांत जावं, वाळवंटांत जावं खंयय रावपाक 
शकता... आपल्या भोवतणच्या वाठारा प्रमाण जगपाक शिकता. आपलें 
जेवणखाण बदलून तो खूश आसता. आनी कपडे बदलूंकय तयार आसता. 
मनशाक फकत खावंक येता तें ताचें एकलेंपण. म्हणून तो सांगात सोदीत 
आसता. आमकांय नवीं वळख जाल्ल्याचो खूब फरक पडलो. बरेंड दिसले. 
मनशांक आशेल्लीं आमी. आपले तरेच्या मनशांक आशेल्लीं.. 

रोखडींच दिवाळी तेंकलीं. पयलीं चवथ जालीं ताच्याकय मातशीं बरी 
जालीं तीं म्हजीं दिवाळी. घडये दिवाळी मेरेन म्हज्या मनाची तयारी 
जाल्ली आसूंये। हांव जाणां आसलें म्हजी दिवाळी अशीं जातलीं... मन 
आतां तडजोड करूंक शिकिंल्लें. हांव मनयतालें ताका, परत परत 
मनवतालें. 

काणो फॅमिली मेळिल्ल्यान, आतां खंय किंतें मेळटा हाची जाण 
आविल्ली. फोव, सोय सगळें हारा मेळटालें हैं खबर आशिल्ल्यान, थंय 
वचून सगळे घेवन आवलीं. हांवें सादोसो आकाशदिंवों केलो. चार रिकामे 
टिशू बॉक्स आनी ताचेर थर्मोकोलाचे कुडके लावन बरो दिसलो. कोणाक 
कळक लेगींत ना टिशू बॉक्साचो म्हण. आमी फोवांक काण्यांकय आपविल्लीं. 
कोण वेतलीँ म्हणटकच फोव करपाची उमेद्य वाडलीं. नरकासुराचे रातीं 
मात घरच्या यादींनी मन वयर सकयल जालें. फोव करून, दिवे लावन, 
आकाशदिवो किंतलोय लायलो जाल्यार लेगीत त्या गोंयच्या नरकासुराक 
हांव रियाधाक कें व्हरूक शकतलें आसलें? गोंयच्या नरकासूराचीं रात, 
तें वाजप, खूब चुकतालें. ते राती समीरान नरकासुराची याद काहींत मेजाचेर 
कितलो वेळ मेरेन बोटांनी वाजयलें. घुमचेकटर घूम! घुमचेकटर पूम! 

कामार सुटी नासलीं. सकाळफुडे समीर तेल लावन न्हालो आनी 
ऑफीसांत गेलो. सकाळीं आठांक करपाची ओवाळणी मात सांजेच्या आठांक 
केलीं. समीर आनी बाबा दोगांकय ओवाळळे. पांच तरांचे फोव केले. काणो 
आनी फॅमिली येतकच आमी सगळ्यांनी बसून फोव खाले. दारांत दिवे 
लावप शक्यच नासले. आनी घरा भितर लायतलें म्हळ्यार कार्पेटीचो भ॑य. 
एके थाळवेर एक निरांजन दवरलें. हांव तें गोंयच्यान घेवन आविल्ले. तें 
एका कोनशाक पेटोवन दवरलें. म्हज्या समाधानाक ताचे भोंवतणीं पिंठान 
रांगोळीय घाली. उटणे आनी कारीट मात मेळंक ना. जावं! ओंवाळणीं, 
फोव, आकाशदिंवो, घुमचेकटर घूम आनी दारांतल्या निरांजनान म्हजीं 
पयली दिवाळी सोबयलीं. म्हजीं पयली दिवाळीय जाली! पूण गोंयची दिवाळी 
त्या वर्सा जी चुकली तीं आजवेर चुकत आसा. 

निमणें आमची परब, आमच्यो प्रथा ह्यो भोंवतणचो वाठार आनी भोंवतणच्या 
मनशांनीच सोबता. गांवभर आकाशदिवे पेटटात, दारांत पण्ट्यो पेट्टात 
तेन्ना तीं उमेद वेगळीच आसता. चार वण्टीं भितर मनविल्ली परब फकत 

मनाक समाधान दिंता. तैय तिंतलेंच गरजेचें न्ही? जर मनच समाधानी 
ना जाल्यार आख्खो गांव सजलो तरीं उमेद बेवचींच ना. म्हणूनच हांवें 
थाराविल्लें चार वण्टीं भितर जावंदी पूण हांव दर परब मनवतलें आनी 
म्हजें गोंयकारपण त्या चार वण्टीं भितर सांबाळून दवरतलें. म्हजीं खोशीं 
निमाणे म्हजेच मुठींत आसली, जशीं दर मनशाच्या हातांत आसता. 
फकत तीं मूठ उगडून पळोवंचीं पडटा... आनी हार्वे हळू हळू म्हजीं मूठ 
उगहीं करून तीं खोशी म्हजे भोंवतणीं पसरावपार्चे थारावलें! 

भायलो देस म्हणून जें आमी आवकतालीं, पळवतालीं, तशें हांगा 
दिसच नासलें. रस्ते, बिल्डिंगो पळोवन दिसतालें. पूण थंयचीं जोण पळोवन 
व्ही! काळींज दुखतालें. पावला पावलार एक भ॑य... विचित्र तरेचो भ॑य! 
माथ्यावयलीं ओडणीं निसरत काव? मुतव्वा पळवत काय? हांव शेणत 
काय? समींराची शेंपहीं कशीं चलन चलून स्वताची तकलीं, आंग जणू 
विरगळत वतालें. २२ वर्सारचे आसलें हांव तेन्ना. म्हजो २३वो वाडदीस 
सावदीं वतकच जालो. म्हज्यो आवडी निवडी सगळे जणू एके पेटयेंत 
घालून बंद दवरिंल्लें. पेटयेक एक व्हडलें कुलप लावन चावी हांवें सांबाळून 
दवरिंल्लीं. जाय तेन्ना, गरज पडल्यार केन्नाय उगइंक मेळदी म्हण जतनायेन 
दवरिल्ली. दर तरेची तडजोड करपाची म्हजीं तयारी आसली. म्हणूनच 
हांवें केन्नाच म्हज्या तोंडांतल्यान तक्रार केलीं ना. 

पृण लझ़ा फाटले ते पयले स म्हयने अशे तरेन वचत हैंय केन्लाच 
चिंतूंक नासले. घरांतल्यान भायर सरलें कीं शेंपही कशीं भोंवप, हातांत 
हात घालप ना, चड उलोवप ना, रस्त्यार हांसप ना, बरें न्हेसल्यार लेगींत 
वयर अभाया चडोवप म्हण्टकच बरें न्हेसपय ना, भायर कोणाक तोंड 
दाखवप ना म्हणटकच श्रृंगारय ना. फकत हें ना आनी तें ना. हैं सगळें 
चड करून बायलांक. मागीर थंय सगळ्यांकडल्यान पयस, आपल्या 
घरच्यांकडल्यान पयस, गोंयचे मातयेकडल्यान तुटुन रावप तरी किंत्याक? 

कोणा खातीर? ...ना - असो विचार म्हाका येवंक फावना. ज॑य घोव थंय 
हांव! दर खेपेक हांव म्हजींच समजूत काडटालें. आनी ताका लागून दीस 
काइप म्हाका सोपें वतालें. दादल्यांक हैं सगळें जाणवनासलें आनी 
लागनासलें अशें म्ही! पूण बायलांच्या मानान दादल्यांक बंधना खूब कमी 
आसलीं. कमीं म्हणपा परस दिसाचाँ आठ धा वरां कामार वतकच दादले 
बांदून उरताले. तकलेक वेगळे तरेचे आसले तरीं ताप आसले. अशा वेळार 
हावे तांचे मुखार म्हर्जे रडगाणें दवरप म्हाका पटच नासले. दीस येतात तशे 
काडटलें, उदकांत मारल्या उडकी जाल्यार पेंवतलें, पेंवपाक बरें आयलें ना 
जाल्यार तकलीं वयर दवरून उफेतलें, बुडचें तरीं ना. असो विचार करून 
हांवें फुडे वचपाचें थारायलें. 

मनाक पटं ना पटूं- करपाचें। दुसरो उपायच नासलो. 'व्हेन इन रोम, बी 
अ रोमन' अशें म्हणटात. पूण “व्हेन इन साउदी ब्लाइण्ड्लीं फोलो देअर 
रुल्स.' तूं अरब जावंकच शकना, ना तांचेवरीं विचार करूक शकता. तांचे 
विचार वेगळे, आनी आचारय वेगळे. बायलांकडेन पळोवपाचीं नदरच वेगळी. 
आमी तांचेवरी चिंत्‌क शकनात, रावंकय शकनात. आनी आमकां रावंक 
जाय अशें आमी किंतलेय म्हळे तरी रावंक मेळय ना. हेंच जिवीत हांगाचें। 


आनीक कितेंय विसरल्यार जाता बोल्सांतलो इकामा विसरूंक जायना. 
मुतव्वा केन्ना आनी खंयच्यान हजर जायत तें कळना. मुतव्वांचो जितलो 
भ॑य दिसता तितलो आनीक कसलोच भ॑य ना थंय. पूण मुतव्वा। 

मृतव्वा म्हळ्यार थंवचे धर्मीक पोलींस. ते साद्या कपड्यांनी भोंवतात. 
साद्या म्हणजे तांचे लांबचे लांब थोब घालून. माथ्यार घालतात तो स्कार्फ 
मात्सो वेगळो आसता. तांबड्या धव्या चेक्सांचो, ताका 'गोत्रा' म्हणटात 
आनी ताचेर दवरतात त्या रिंगांतूय फरक आसता. ते खाड दवरतात आनी 

सदांच चार पांच जाण एकठांय भोंवतात. तांचो उद्देश धर्म सांबाळप. थंय जें 
'मंबन्‌' तें कोण करना मूं? हैं पळोवप. दादल्यांनी भांगर घालप मंबनू. 
कोणें घालें ना बीं मूं? बायलानी केंस दाखोवप मंबन्‌. कोणालें मार्थे 
धांपनास्तना बीं ना मूं? तिकलीं मोठीं लाविल्लीं आसलीं जाल्यार आडावन 
विचारप, केस दिसले जाल्यार कव्हर युवर हेअर' म्हूण सांगप, बोल्सांतलो 
इकामा तपासप- उग्र उलोवपीं हे पोलींस धर्माच्या नांवाखाला भ॑य घालीत 
भोंवतात, खंयय भायर सरलीं जाल्यार लक्ष सगळे हेवटेन तेवटेन मृतव्वा 
दिसनात मूं हेंच पळोवपांत आसता. ते सुपर मार्केटांनी भोंवतात, मॉलांनी 
भोंवतात, रस्त्यांनी भोंवतात, सगळेकडेन पसरिंल्ले आसतात है मृतव्वा.... 
तांचेकडेन कोणच वाद घालूंक शकना, वा तांकां परतीं जाप दिंवंक 
फावना. ते भोंवत आसतात आनी आपलो भ॑य घालींत आसतात. केन्ना 
केन्ना तर हातांत लाठी लेगींत घेवन भोंवतात... असले हे मुतव्वा... 
पोलीस म्हणशीं जाल्यार पोलीस नहीं, पृण पोलींसां वरीच, मुतव्वा। 


समीराक लोकांक घराकडेन आपोवपाचीं खूब हौस. म्हाकाय 
आवडटालें. लोकांनी आमगेर येवचें, जेवचें, हांवें बरेंड रांदचें अशें म्हाकाय 
दिसतालें. समीराक मात वळखीं वाडोवपाक खूब आवडटालें आनी आपल्या 
उलोवपान तो लोकांचीं मनांय जिंकतालो. 

एका शुक्रारा ताणें आपले कंपनीतल्या आठ-धा जाणांक जेवपाक 
आपयले. तातूंत ताच्या हाता सकयल काम करपी इण्डियन आनी 
पाकिस्तानी टॅक्निशन्स, इलेकिट्रशन्स अशे लोक आसले. समींरान 
जेवणाक आपयले म्हण व्हडलें जाल्ळें तांकां. एकएकटे रावपीं मनीस ते. 
तांकां घरचे जेवण जेवपाक मेळचें म्हण समीरान आपविल्ले. चिकन, 
पुलाव सगळे जेवण केलें हांवें. पूण समीरान म्हाका एकच सांगले, “ते 
येतकच मात भायर वेनाका आं. हांवें आपयल्यारच यो, भितरच बस.' 

खंयतरी म्हाका दुखलें. सगळे जेवण रांदून, सगळीं कामां करून लोक 
येतकच मात हांव भितर? फकत ते दादले म्हणून? तर्शे हांव तांचेकडेन 
खबरी मारपाक बसचेंच नासलें. पूण... 

ते लोक आवले तेन्ना खऱयांनी तशेंच जालें. ते सगळे भायर हॉलांत 
बसले. ते येनाफुडें समीरान म्हाका भायर आपोवन वळख करून दिंलीं 
आनी मागीर जें हांव भितर बसलें तें भितरच उरलें. समीराचें तांचे बरोबर 
बसून हा हा हू ह्‌ चालूच आसलें. पृण म्हाका कितेंशेंच जातालें. विचित्रच 
दिसतालें. जेवणाच्या वेळार लेगीत हांवें आयदनांनी भरलें तें समीरान 
भायर व्हरून वाढलें. ते सगळे खूश जाले. घरचे जेवण, घरचे वातावरण 
वेगळेच दिसता नहीं? तांकां बरें दिसलें. ताणा सगळ्यांनी आपले परीन 
पयशे एकठांय करून आमगेर येतना हात हालयत येवचें न्ही म्हण आमकां 
एक भेटवस्तय हाडिल्लीं. तांकां बरेंऽ दिसले खरें... पूण म्हाका? भितर 
कुहींत एकले बसून म्हाका कशे दिसले आसत? हांव सांगूक शकना. 
म्हाका भायर वचूंक जाय आसले म्हण म्ही, हांव भायर वचंक शकलेंना 
म्हणूनय नहीं. पूण कडेक रावपाचो तो विचार म्हाका पचक कुस्तार जालो 
म्हणून. आपल्यागेर कोण आवल्यात आनी आपृण दार बंद करून भितर 
बसलां, हो विचारच त्रास दितालो म्हाका. ती सांज हांव केन्नाच विसरचें ना. 
केन्नाच ना. घडये म्हजो हो अणभव पयलेच खेप जाल्ल्यान आसूंये। हाचे 
मुखार कोणाकय आपयले जाल्यार म्हाका सांगपाची गरज पडनासतीं. 
हांवय जाणां आसले. आज दादले वेतले म्हणटकच हांव भितर. पृण तीं 
पयलीं सांज, एक अशीं सांज जिणे साउदीचो हो नेम म्हज्या काळजार 
कोरांतून दवरलो. 


स म्हयन्यांनी आमी बिराड बदलपाचें थारायलें. पृण त्याच वाठारांत, 
कारण समीरालें ऑफीस लागीं जाय आसलें. समीर आनी बाबा सांजेचे 

वचून वा समीर ऑफिसांतल्यान मदीं वचून घरां पळोवन वेतालो. एक 
तांकां पसंत पडलें आनी आमीं तेच बिल्डिंगेंत बिराड हालोवपार्चे थारावलें. 
हेय बिल्हिंगेंत अरब मनशां रावतालीं जाल्ल्यान हींश टिंव्ही लावंक 
मेळनासलो. आमीं रावतालीं तशींच शीं हीं बिल्डिंग. पूण फ्लॅटा मुखार 
व्हहलो मेकळो जागो आनी भितर कपडे सुकत घालपाक व्हडली गॅलरोय 
आसलीं. हॉल, किंचन, बाथरूम, बेडरूम आनी एक व्हडली पॅसेज अशें 
हैं घर. भितर सरचे पयलीं कांय सामानाची गरज आसलीं. घरभर कार्पेट, 
जनेलांच्या हारशांक पेपर, मुखार पड्डो आनी एसी. घरांत मागीर आनीक 
किंतेंय आसं वा नासूं. घरभर कार्पेट घालप थंय गरजेचें कारण थंबचे 
जमनीचेर बरे पॉलिश्ड टावल्स नासताले. आनी आसल्यार लेगीत कार्पेट 
घालचीच पडटालीं. गरमे दिसांनी जमींन खूब तापता आनी थंडे दिसांनी 
थंड जाता म्हण जावंये, कार्पेटींची गरज आसतालींच. तीय घरभर, फकत 
किचन आनी बाथरूम सोइन. आनी एसी बगर तर घरांत रावप शक्यच 
नासलें. गरमे दिसांनी अतीं गरम आनी थंडे दिसांनी अतीं थंड! म्हण्टकच 
गरमेंत एसी आनी थंडेत हिटर गरजेर्चे जाल्ल्यान एसी युनीट लावप भोव 
गरजेचे आसलें. पड्ढे आमचेकडेन आसले आनी चिकटावपाक पेपर आमीं 
घेवन आविंल्लीं. थंय तसले तरेकवार पेपर मेळटाले. तांकां एकेवटेन रंगीत 
बरे डिझायन आशिल्ले आनी दुसरेवटयां चिकटावपा खातीर गम. आमी 
पुराय हारसो पेपर लावन कव्हर केलो आनीं लायनाफु हांवें इल्लोसो पेपर 
म्हज्या नाखटांनी पयलींच खरवडावन दवरलो. 

तेप्रमाण सगलें शिफ्ट करून आमी बिराड हांगा हाइलें. सामान चड 
जमूंक नासलें म्हण्टकच शिफ्टिंगाचो चड त्रास असो जालो ना. परत 
नव्यान घर मांडले. सगळे सामान जाग्यार घालऽ मेरेन दोन तीन दीस 
गेले. समोर वतकच घरांत एकले रावप म्हळ्यार घर खावंक येतालें. स्वताक 
गुंयून दवरूंक हांव कामां सोदून काडटालें. समीर येवचे पयलीं घरचीं 

सगलीं कामां करून दवरतालें. रांदप, उंबळप, कार्पेट आशिल्ल्यान व्हॅक्‍यूम 
क्लिनिंग करप वा ब्रश मारप... सगळीं कामां करून हांव ताची वाट पळवतालें. 
तो घरा येतकच बसून चार उतरां उलोवंक मेळटलीं हे आशेन. 

ह्या घराक गॅलरी आहिल्ल्यान कपडे सुकोवंक गॅलरोंत घालपाक मेळटाले 
खरे. पूण म्हजे गॅलरोंत वचूक म्हाका बुरखो चडोवपाचों गरज आसली. दोन 
दीस धडधडट्या काळजान हांवें अभाया चडोवन, मार्थे बांदून गॅलरीरचे दार 
काइन कपडे सुकत घाले. पूण तिसऱ्या दिसाच्यान हांव हैं काम समीर घरा 
येतकच करुंक लागलें. कटकटच नाका. काळोख पडलो कीं हांव हॉलांतलीं 
लायट बंद करतालें आनी कपडे सुकोवंक गॅलरीत वतालें. आपले गॅलरीत 
लेगीत अभाया? खूब वेळा हांव सोफ्यार बसून जनेलाच्या त्या 
खरवडाविल्ल्या बुराकांतल्यान शुन्य नदरेन भायर पळयतालें. त्या मेकळ्या 
जाग्याकडेन, त्या पयस दिंसपीं वाहनांकडेन, रित्या निर्जीव दिंसपीं 
वाठाराकडेन पळवत रावतालें। म्हज्यो आवहीं एक एक करून मरत वताल्यो. 
आनी हांव हळुहळू त्या वातावरणांत जिवेवंक शिकतालें. 


थंडेचे दीस आसले. हांव घरांत एकलेंच आसलें. समीर आजून घरा 
पावंक नासलो. भायर काळोख पइ्क लागिल्लो. इतल्यान, ठम, ठम, ठम, 
ढम करून आवाज वेवंक लागलो. जणू कोण पत्र्याचेर दांड्यांनी मारता वा 
फातरायता. हांव खूब भिवेलें. जनेल उगइन भायर पळोवपाचें धाडस जायना 
जालें. काळीज धडधइंक लागलें. किंतलो वेळ आवाज वेत रावलो. म्हाका 
कायच समजनासलें. कसलो आवाज? किंते चलां? हॉलांतल्यान उठून 
भितर वतलें म्हळ्यार पांच उखलना जाले. 

इतल्यान समीर आयलो. ''कितें जालें गो? काळोख करून कित्याक 
बसलां? आनी भिलें काय कितें?'' म्हर्जे तोंड पळोवनच समीराक कळळें 
जावये! “म्हणूनच हांव बेगींन आयलों मातसो. भायर आज गारो पडल्यात 

जाणा? केदे खडे गो! थंडे दिसांनी केन्नाय पडटात खंय हांगा. हार्वे 
पयलेच खेप पळवल्यो. सगळ्या गाडयांक चेपां पडल्यांत.'' 

''केदो व्हहलो आवाज रे!” हांवें म्हळें. '“पूण आमच्या घरांत वेदो 
आवाज वेवपाक कारण कितें?'' 

''आगो, एसीचेर पडल्यो आसतल्यो व्ही! भावले वटेन सगळो पत्रोच 
न्हीं गो तो? म्हणून तो आवाज तुका व्हडलो आयलो. 

हावे व्हडलो सुस्कारो सोडलो. सूऽ जालें म्हाका. इतलो वेळ हांव 
ओगींच इतलें भिल्लें तर! वेवजून म्हाकाच हांसो वेवंक लागलो. सगळे 
सोडन त्या झेलाच्या कुडक्यांनी भिवयलें म्हाका? शो! इतलें कर्शे काळीज 
मोव म्हर्जे? येवजून वेवजून म्हाका हांसो वेतालो. पूण तीं भिरांकूळ सांज 
आनी त्या काळखांतलो तो अणभव, तें एकलेपण! कशें विसरन हांव तीं 
सांज। 


समीर आनी बाबा फोन करून वेतात म्हूण सांगून भायर सरिल्ले. 
शुक्रार तो. सकाळचो वेळ जाल्ल्यान हांव तांचे बरोबर गेलें ना. घरचीं 
कामां आसलीं. इकरा साठेइकरा जाल्लीं आसंये. ते दोगूव भायर सरले 
आनी हांव बेगीबेगींन कामां सोंपोवंया म्हण कामाक लागलें. शुक्रार 
जाल्ल्यान सांजेचाँ खंयय भायर सरूंक मेळटलें हे आशेन हांव कामां 
सगळीं सकाळीच सोपोवंक सोदतालें. एक जावन गेलें तरीं हे दोगूय घरा 
पावले नात. दोन जायत येतकच मात म्हाका हुसको जावंक लागलो. 
रोकडे येतात म्हण सांगून गेल्ले, पावले तरी खंय? तेन्ना मोबायल्स वा 
फोन नाशिल्ल्यान कळोवपाकय मार्ग नासलो. एकटक हांव पीप 
होलांतल्यांन पळयत रावलें. दिसतात काय कोणूय, सोपणांचो आवाज 
येता काय? मदीँच वचून त्या जनेलाच्या पिंदिल्ल्या पेपरांतल्यान पळवले, 
दिसतात काय है? मन भिवेलें. 


साउदींतले ते दीस / 3२ 


तिनाच्या सुमाराक चावयेचो आवाज आयलो. समीर आनी बाबा दोगांयचींय 
तोंडा पडिली. समीराच्या हातांत आशिल्लीं पुस्तकां मेजार उडोवन दोगूय 
बसले. म्हाका कितें जालां तेंच कळळे ना. गोंयां फोन करपाक गेल्ले. 
“'सगळें आसा मूं बरें? कितें जालें? कोणय तरी सांगात म्हाका. जालां 
तरी कितें?'' 

त्या उतराक समीरान म्हजे नदरेक नदर मेळोवन सांगले, ''आगो 
कांयच जालें ना. गोंया फोन करपाक पावलेच नात.'' 

“'म्हणजे?'' म्हाका कांयच समजलें ना. ''इतलो वेळ किंत्याक लागलो 
तर?'' 

''आमीं दोगय बृथाकडेन पावतात म्हणसर सलाह जावपाचीं आझान 
जाली. शुक्राराची दनपारचीं सलाह म्हळ्यार सगळ्यांत व्हडलीं सलाह! 
सगळीं दुकानां बंद जातात तें पळोवनच कळळे की आतां आनी आमकां 
बुथार वचपाक मेळचें ना. इतले पयस चलन गेल्ले. परत वता आनी वेता 
म्हळ्यार पुरो जातलें म्हणून आमी थंयच उबे आसले. म्हळे, सलाह सोंपसर 
थंयच रावंया. इतल्यान एक गाडी आवली आनी थंय आशिल्ल्या सगळ्यांक 
"वचात वचात' म्हण भितरले लोक हात करूक लागले. सलाहाक वचपाक 
सांगतात हैं कळटालें. आमी थंयच उबे रावले. आमकां आपयले आनी 
गाइयेंत बसात- 'यल्ला' म्हणूंक लागले. आमचे कडल्यान इकामा मागले. 
कॉफी कलर पळयतकच आमी मुसलमान व्ही हैं तांकां कळळें. तरी मोठ्यान 
'यल्ला' म्हणीत गाडर्येत बसपाक सांगले. तांचे कडेन वाद करपांत अर्थच 
नासलो. आमी वचून ते गाडयेंत बसले. मृतव्वांचीं गाही ती. आनिकय लोक 
आसले. पुलींस जिंपींत चोरांक धरून व्हरतात तशे भासलें. आमी चोर? 
किंत्याक म्हण धरले आमकां? भायर फकत उबेच आसले व्ही? कितें 
करताले आमी? कांय कांय करनासले।'' समीराच्या आवाजांतलीं तिडक 
जाणवताली. 





''मागीर?'” आजून म्हगेल्या आवाजांतलो हुसको वचूंक नासलो, 
पृण म्हाका उमळशींक लागिल्लीं फुडलें जाणा जावपाची. 

''मागीर आनीक कितें? एका जागार व्हेले. मुतव्वांचें ऑफीस खंय 
तें. जरी ते धर्मीक पोलीस तरी त्या ऑफिंसाक पोलीस स्टेशन म्हणूंक 
नज. आमकां दोगांकय बसवले. थंय आनीक एक मृतव्वा आयलो. आमचे 
इकामा ताच्या हातांत आसले. आमच्या इकामांक पळवत आमच्या 
तोंडाकडेन पळवत रावलो. 

''तूं ताचो कोण?” म्हाका विचारलें. 

हावे सांगले 'पूत' . 

''जाल्यार हैं अशें कशें?'' 

''किंतें?'' 

““तो तुजो बापूय जाल्यार तो हिंदू आनी तूं क्रिंस्तांव कसो?'' 

''म्हज्या इकामाचेर म्हजो धर्म क्रिस्तांव बरयला हैं म्हाकाय तेज्ञाच 
कळळे. नाय जाल्यार तीं अरेबीक वाचूंक कोणाक येतालीं? सदांच इकामा 
बोलसांत घालून भोंवतां हांव, पूण हैं आयजच कळळें. किंतलो वेळ तोच 
प्रस्न झरयत रावलो. मागीर सांगूंक लागलो- “तो जाण्टो मनीस, पूण तू 
आपलो धर्म कित्याक बदलना? क्रिस्तांव जालाच तूं. आतां मुसलमान 


Fr 


जा. 

'म्हजो इकामा पळोवन तांकां दिसलें आसतलें हांवे म्हजो धर्म बदलला. 
मुसलमान धर्म बरो, तो आपणाय म्हण सांगत रावलो. हांव कांयच उलवलों 
ना. फकत एक मंद अडेचो हांसो तोंडार दवरलो. दुसऱया धर्मा परस तांचो 
धर्म कसो बरो हैं सांगल्या उपरांत म्हज्या हातार हीं पुस्तकां दवरलीं.”” 
मेजार तेंकविल्ल्या पुस्तकां कडेन बोट दाखयत समीरान सांगलें. वयल्यान 
'हीं वाचून पळय. सारकीं वाच आनी विचार कर.' आनी बाबाकडेन पळोवन 
'फुडले फावट अर्श सलाहच्या वेळार भायर उबे रावंक जायना हैं याद 
धरत "अशें सांगून आमकां वचपाक दिलें." 

कसलीं पुस्तकां हों? 

समीर ओग्गीं आसलो. म्हाकाय कितें उलोवचें तेंच समजलें ना. हळूच 
हांवे तीं पुस्तकां हातांत घेतलीं. पळय जाल्यार धर्माविशींचीं पुस्तकां. हांवें 
तीं तशीच कोनशाक दवरलीं. बाबा आनी समीर मात सामके बेजार आसले. 
तें गुन्यांवकारांवरी गाडयेंत बसोवन व्हरप, ते विचित्र प्रस्न, तो अणभव मन 
उदास करपी आसलो. 

जेवणां जायसर त्या दिसा घरांत कोणच उलयलो ना. खरें सांगशीं 
जाल्यार जेवणय नांवा पुरतेच जेवले म्हळ्यार जाता. ह्या देसार्चे एक एक 
रूप दिंसतालें. साउदीर्े हैं रूप विद्रूप म्हणप काय विकृत? काय तांचे परोज 
तें बरोबर? देव जाणा! पृण आमकां येताले ते नवे नवे अणभव आमकां 
भितरल्यान निबर करताले काय आमकां मोव करताले? पांय रोमून रावप 
काय ना है आमच्या हातांत आसले. कोणेय किंतलेंय आनी कशेंय धुकळळें 
जाल्यार लेगीत घट्टचच रावप! आनी तैं आमकां शक्य जातलें, हैं आतां 
मेरेनच्या अणभवा वयल्यान हांव शिकिलें. 


बाबाली ट्रन्सफर रियाध ऑफिंसांतल्यान जेद्दाच्या ऑफिसांत जालीं. 
जेद्या वचूंक विमानान रियाधच्यान दोन वरां लागतालीं. बाबा आमच्या म्हऱयांत 
आशिल्ल्याचो एक मानसीक आदार आसलो. बाबा जेद्या वतकच मात आमी 
एकलीं जालीं. सामकींच एकलीं। जेद्दा खुबच पयस आशिल्ल्यान ताका 
परत परत रिंयाध येवप शक्य जावें नासले. हांगा काण्याची वळख जाल्ली 
तितली. आनीक कोणच मेळूक नासतीं. आनीक एक नंबर घेवन आविद्लीं 
आमी. तो आसलो अमर पंडीत हाचो. आमकां समीराल्या मावशयान दिल्लो. 
अमरालो बापूय आमींग खंय ताचो. पृण फोन केल्लेय फावट अमर ऑफीसांत 
मेळळोच ना. 


साउदीतले ते दीस / 3५ 


इंडियन खूब दिसताले पूण कॉकणीं उलोवपी केन्ना कोण मेळळो ना. 
काण्याचेंय काम म्हळ्यार चड्शे भोंवपाचें. तो भोंवतेरच चड आसतालो. 
रिंयाध आसतालो तेन्ना आमकां मेळटालोच. मागीर आमीं खंयय भावर. 
सरताठीं. पूण भोंवडेर म्हणटकच तो चडसो रियाधाच्या भावर आसतालो. 
आनीक वळखीं जावंक जाय आसल्यो, पृण अजून मेरेन एकूय जावंक 
नासती. 

समीराल्या एका पाकिस्तानी कलिंगान आमकां आपणागेर च्याक 
आपविल्ला. जावं! काकणीं नहीं जाल्यार हिंदीन तरी उलोवंक मेळटलें 
अशें जालें म्हाका. ल्हानपणांत स्कुलांत हिंदी शिकिंल्ल्यान, हिंदी सिनेमा 
पळविंल्ल्यान, हिंदी उलोवप, समजप कठीण नासलें. जरों पाकिस्तानी 
उलवतात ती उर्दू तरी ती समजतली हैं हांव जाणा आसलें. 

अली लागींच रावतालो. एके सांजवेळा समीर आनी हांव तांगेर गेलीं. 
पठाण तो. ताची बायल उलोवंक बीं गोड. ताका एक ल्हान चलींय आसले. 
तीं उलयतालीं आनी हांव आयकतालें. तीं उलयतालीं तें सगळे समजतालें. 
पृण हिदीन उलोवपाची आजवेर केन्नाच पाळी येवंक नासल्यान म्हाका 
संवाद सादूंक येना जालो. तिचेकडेन उलोवंक जमना जालें. आरे! हिंदी 
तर म्हाका सारकीं कळटा, आनी उलोवंक कशीं येना तर? म्हाकाच 
अजाप जालें. म्हाका येना आसली अशें म्ही, पृण बरी5 वेना जालीं. 
समीर मात बरींऽ उलयतालो. सामकीं पठाणी स्टायलींन. नाय जाल्यार 
भास जाणा जावन घेवपाची ताका नाट आसलीं. खूब वेळ आमी तांगेर 
बसलीं. बरें दिसलेंय बीं. गायां रावन जें पाकिस्तानी म्हळ्यार दिसतालें 
तशे कांयच दिसलें ना. एकदां डंडिंयेच्या भायर गेलीं की होच पाकिस्तानी 
लोक आमचोच सो दिसूंक लागता. उलोवप, जेवण खाण, न्हेसण व्हडलोसो 
कांयच फरक ना. हळू हळू करून वळखीं जावंक लागल्यो. वळखीं 
वाइयनय दिसतालें, उलयन दिसतालें, वळख करपाक कोणय मेळचींशों 

दिसतालें. पृण सगळे एकाच बरोबर करें मेळत? हळू हळू करून म्हजीं 
पाळां मातयेत रोमूंक लागलीं. मूळ धरूक लागलीं. 

गोंय सोइन स म्हयने जावन गेले. गोंयची, घरच्यांची खूब याद वेताली. 
पृण फोन सोइन दुसरो कांयच उपाय नासलो. सदां सदां फोन करपय शक्य 
नासले. गोंयच्या भायर, इतले पयस, इतलो तेंप हांव पयलेच खेपे राविल्ल्यान 
मन जडावतालें. जड मन पोलेय भिजयतालें. पूण सांगचें कोणाक? आनी 
किते? हांव म्हाकाच समजायत रावतालें. काणो फामील मेळिंल्ल्यान बरें 
दिसतालें. आनिकय मनशां जाय शीं दिसतालीं. मुखार दिसपी मनीस 
इंडियन काय? गोंयकार काय? अशेंय दिसतालें. सुपर मार्केटांनीं इंडियन्स 
दिसताले तेन्ना तांची भास आयकुपाक कान लांब जाताले आनी मागीर 
जातालो तो विरूस. 

अशीच एक दीस अझीझीया खरेदी करूक गेल्लेकडेन फाटल्यांतल्यान 
एक आवाज आयलो, 'तुमीं गोंयकार?' कानार विस्वास बसलो ना. सट्ट 
करून आमची मान वळळीं. आमच्या फाटल्यान एक दादलो, एक बायल 
आनी ठ्रॅलींत बशिल्लो तांचो चलो अशीं उबी आशिल्लीं. बायलेन परत विचारलें, 
“तुमी गोंयकार?' 

''हय हय. गोंयकारच आमीं.'' समीरान सडसडीत जाप दिलीं. 

“कोकणी आयकून बरेंऽ दिसले, म्हूण विचारूया म्हळें तुमकां. हांव 
फोर्डिर्चे.'" तिर्णे सांगलें. 

घोव मराठी उलयतालो आनी चलो- तो तर ल्हान, दोन अडेच वर्साचो. 
पयलीं भुरग्यानच स्वताची वळख करून दिंली- “आव यम अणीकेत फोम 
बोम्बे' लुबर्ड उलयतालो. गालांतल्या गालांतच उतरां घोळयतालो. आमकां 
ताची लक्तबाय दिसली. आमच्या तोंडार मात वेगळीच हांसो फुलिल्लो. त्या 
खिंणाक किंतलें बरें दिसलें तें सांगूंकच शकना हांव. 

''हांव संगीता. हो शेखर. किंग फैझल हास्पिंटलांत डॉक्टर आसा 
तो.'' किंतलो वेळ आमी उलयत रावलीं. संगीता मूळ मंगळूरचे. तें गोंयां 

वाहिल्लें. डॉ. पै मूळ कर्नाटकांतलो आनी काँकणीच. पूण मुंबयतच 
वाइिंल्ल्यान तीं दोगांय मराठीनच उलयतालीं. ताचे बरोबर उलयत उलयत, 
चलत चलत सामान घेवन आमीं काउंटरार पावलीं. बील फारीक करून . 
भायर आनींकय थोडो वेळ उलयत रावलीं. 

तांय रियाधाक नवींच आसलीं. . 

“तुम्ही आत्तां आमच्याकडे का नाहीं वेत? बसूंया थोडावेळ." पैन 
म्हळे. 

आतां? तांगेर? पूण मनशांक आशेल्लें मन 'ना' म्हणूंक शकलें ना. 
तीं लागींच किंग फैझल हॉस्पिंटलाच्या कंपाउंडांतच रावतालीं. तांचेय कडेन 
गाही नासलीं. आमीं सगळींच टॅक्सीं करून तांगेर गेलीं. त्या कंपाउंडात 
भितर सरतात थंय व्हडलीं लॉबी आसली. हो कंपाउंड फकत डॉक्टरां 
खातींरच खंय. भितर तर आनीक सुंदर. स्टार हॉटेल कें. बिल्डिंगांनी 
आवसपयस फ्लॅटस, स्विमिंग पूल, चलपा खातीर ट्रॅक, खेळा-आंगण, 
पार्क. आनी फ्लॅट तर खूब सुंदर. आतां मात भावल्या देसांत आसल्यावरीं 
दिंसलें. तांच्या फ्लॅंटाक व्हडलो हॉल, दोन व्हडले बेडरूम, व्हडलें किंचन, 
व्हहली पॅसेज, आनी व्हडलीं गॅलरी. सगळें फर्निशड. तांकां खंय एक 
कुलेर लेगींत घेवचें पडलें ना, अशेतरेन आसले. आयदनान आयदन 
आवरते मेळिंछ़ं. 

ती सांजवेळ कशीं गेलीं कळळेंच ना. खूब खूब बरें दिसले. गोंयचे 
विशीं उलोवन, तेंय कोंकणींन! आमी तिचेकडेन कोंकणी आनी डॉक्टरा 
कडेन मराठी उलयतालीं. ताका कोंकणी समजताली पूण तो मराठीन 
उलोवपाक सोदतालो. तांचेकडेन उलयतां उलयतां ताणीं सांगले, आमी 
हांगा नवीच आसात, वळखीं व्हडल्यो शो जावंक नात. एकच मराठी 
फंमीलीं मेळळ्या- पंहींत म्हणून!" 

समीरान विचारलें- ' पंडीत? बाय एनी चान्स अमर पंहोंत? ' 

“'हय. पूण तुका कशें कळळे? वकखता? 

आमच्या तोंडार परत एक हांसो फुल्लो. ''आमी हांगा वेतसावन ताका 
फोन करतात, पूण ताका ऑफिसांत लागच ना. 

डॉ. पैन रोकडोच अमराच्या घरा फोन लायलो. थोडो वेळ उलोवन 
समीराकडेन दिलो. समीरय उलयलो. वळख दाखयलीं. आनी मेळपाचें 
थारावन फोन दवरलो. बरें जाले ना? आतां हींय मेळटलीं. जेवणाक रावात 
म्हण पैन खूब सांगले. पृण पयलेच खेप मेळटालीं जाल्ल्यान आमीं आनी 
आनी रावलीं नात. तांचे कडेन उलयतां उलयतां कळळे कीं पंडीत रावता ते 
बिल्हिंगेत सगळोच मराठी लोक रावतालो म्हण. तो रावतालो त्या जाग्याचें 
नांव सुलेमानिया. ह्या वाठारांत खंय चड भारतीय रावतात. आतां एक एक 
करून वळखीं वाइटल्यो हें येवजुनच हांव फुल्लें. डॉक्टर पै आनी आमी 
मेळून फुडल्या शुक्रारा पंडीतागेर वचपाचें थारायलें. 


पहीतागेर वेळ कसो गेलो कळळोच ना. तांचे बिल्हिंगेंत जवळ जवळ 
धा फ्लॅट आसले आनी तांतलेय आठ मराठी लोकांचे. तांचे थंय महाराष्ट्र 
मंडळ - रियाध' अशीं एक अनुपचारीक संस्थाय आसली. शारांतल्यो जवळ 
जवळ चाळींसेक फॅमिली ह्या मंडळाच्यो वांगडी. हैं मंडळ कार्यावळी घडोवन 
हाडटालें. जशें दिवाळी, चवथ, दांडिया, गायनाची कार्यावळ. मंडळाचेच 
लोक जेवण वाटून घेवन करताले. चार जाणांनी एक नग केलो जाल्यार 
चार जाणांनी दुसरो. दिंवाळेक फराळ करतालीं. आमचे चवथीकडेन करतात 
तसलो. तो फराळ लेगींत बायलो एकठांय येवन कोणाय एकट्याच्या घरांत 
करताल्यो. कार्यावळी शाराच्या खूब भायर घडोवन हाडटालीं. शाराच्या 
भायर खंय व्हडलें दुरींग बांदून काडिल्ले प्लॉट आसले. आनी थंयच भितर 
किचन, टॉयलेट, एक रूम आनी व्हडलो रिकामो वाठार - चोंयवटेन 
दुरगान बांदून काडिल्लो. दुरगान म्हणटना, तीन मिटरा परस ऊंच वणटीन 

हें विसरूंक फावना. कारण थंय ताच्याकय ल्हान दुरैंग खंयच दिसचें ना. 
हें सगळे आवकून लेगीत मनाक उबारी आवली. तांच्यांतलो तो 
कॉन्फिडन्स पळोवन आमचोय आत्मविस्वास थोडो बळावलो. | 

दिवाळेची कार्यावक निकतींच सोंपिछी. ताणीं आमकांय विचारलें, 
“इंटरेस्ट आहे का? ज्यॉयन होणार का मंडळ?" आमी रोकडैंच “हव ' 
म्हणून सोडलें. त्या दिसा थंय आनिकय एक दोन वळखी जाल्यो. अशे 
दिसलें जणू मुंबय पावलीं. सगळीं जाण मराठी उलोवपी, एकमेकांगेर 
येवपीं वचपी, खेळपीं ल्हान ल्हान भुरगीं, शेजार पाजार, सगळें पळोवन 
मन उमेदीन भरलें. त्या दिसाच्यान महाराष्ट्र मंडळांत एका गोंयकाराचों भर 
पडलीं. 

मराठी समजतालीं, जरी उलोवंक तितलीं बरी येनासलीं तरीं वेताली. 
चार वळखीं वाडटल्यो, चार लोकां मदीं उठबस करूंक मेळटलें है येवजून 
चड बरें दिंसलें. आमचे सण, परब आनी मराठी लोकांचे सण परब हातूंत 
तसो व्हडलोसो फरक नाशिल्ल्यान, त्या परदेसांत होय एक अणभव 
घेवपाची संद आयिल्ली. आनी अशें दिसलें की ह्याच निमतान आमी आमचे 
सण, परब आनी भारतीयपण सांबाळून दवरूक शकततीं. इतलें कितें 
आयकलां ते अणभवून तरीं पळोवंया असो विचार करून मंडळांत नांव 
घालपाक जितलीं फी आसली तीं अमराचे सुवादींन करून आमी थंयच्यान 
भायर सरलीं. सुलेमानियांत इंडियन रेस्टॉरंटस खूब आसलीं. आनी एकूण 
वाठार पळोवन भारतातच खंयतरों आशिल्लेवरी भासलें. रियाधात अशेय 
जागे आसात म्हणपाचें आमकां कळूंक लागलें. नवे नवे लोक मेळूक 
लागले, नव्यो वळखीं जावंक लागल्यो, तशे नवे तरेचे अणभव देवंक 
लागले.... कर्शे आसता नहों। तुका केन्ना, कोण, कसो, खंय मेळत 
आनी तूं केन्ना खंय पावत हैं सांगू नज! 

त्या दिसा खूब बरें दिसले. मनांत एक उमेद जागलीं. थंय जो लोक 
मेळळो ताणीं रियाधाक खूब वर्सा काइिल्लीं. तांचे कडल्यान, त्या बंधनांनी 

लेगीत आपलीं उमेद कशीं जागीं दवरप हें हांव शिकलें. सगळीं बंधनां 
आसली ताँ आमच्या त्या चार वण्टींच्या भायरच व्ही? चार वण्टींच्या भितर 
आशिल्लीं तीं वेगळे तरेची बंधनां. चार वण्टीं भितर तरी आपूण आपलीं उमेद 
जागीं दवरूक शकतां हैं हांव तांचेकडल्यान शिकले. त्या स म्हयन्यांनी 
जीं म्हजीं उमेद बाविल्ली तिका जागीं करपाचो गरज आसलींच। 

आतां मात ते मातवेंत - ना, ना, मातवेंत व्ही, रेवेंत-स्वताचो उंट 
जावपाक दिनासतना फुलपाचें हांवें धारायलें. म्हाका हैं मेळना, तें मेळना, 
हांगा हें ना, तें ना असो न्हयकारी विचार केल्यार हांव केन्नाच समाधानी 
जावंक शकचेंना हाची म्हाका जाणीव जालीं. आपलीं सोबिताय त्या बुरख्या 
भितरय हांव सांबाळून दवरूक पावतलें हाची म्हाका खातरी जालीं. काय 
अशें म्हणूं की ह्या बुरख्याक लागून हांव थंयच्या त्या खर वतांत बावंक- 
करपूंक पावनासलें। कितेंय म्हणूं, निमाणें आपलीं पळोवपाचीं नदर बदल्लीं 
की जग वेगळंच दिसूंक लागता. हांवेय निश्चय केलो. बुरख्याआड सारिल्ल 
म्हजे नवविवाहीत जिणेंतले फकत प्लस पॉइन्टस पळोवप। नाजाल्यार 
फुडलीं वर्सा काडप म्हाका कठीण जातलें. वाकडी तोंडां हांवें केन्नाच केलीं 
नात. हांसत्या तोंडान जर दीस काडले जाल्यार ताचो फायदो दर वटेन 
म्हाकाच जातलो, हैं हावें म्हजे म्हाकाच समजावले. आनी जें मेळटा, जें 
आसा, जें करूक शकतां ते मर्दित रावन म्हजीं जीण कशीं फुलोवची हैं 
वेवजूवप अशें मनाक समजावले. घडये तेच खातीर तींन वर्सानीं परतीं 
वेतलीं म्हण गेल्लीं आमी थंय धा वर्सा काइंक पावलीं जावंदे... ! 


१९९५ वर्स सोंपन १९९६ लागलें. नवें वर्स केन्ना लागलें तें कळळेच 
ना. जानेवारीत लझा फाटलो म्हजो पयलो हळदीकुकूम. रीत म्हण सांबाळप 
तरे कशीं? पांच बायलो लेगींत एकठांय करपाक म्हाका कठीण जालें. तरी 


आउढीतले ते दीस / ४१ 


हांवें आठाप घेतलोच. हळदीकुकूम केलो जाल्यार लेगींत बायलो एकल्यो 
वेवंक शकनाशिल्ल्यान म्हाका तांकां फॅमिली सयत जेवणाकच आपोवर्चे 
पडलें. शेता, अमिता, संगीता आनी रींताचे वळखींचीं एक बायल. मंडळांत | 
वळखीं जाल्ल्यो खऱ्यो. पूण वयलेवयर. जावं! पांचवें वायण देवाक दवरप 
अशें थारायलें. पयलोच हळदीकुकूम म्हीं? नाल्ल दवर' अशें शैतान 
सांगलें आनी हांवेय तशेंच केलें. म्हजे परीन हार्वे सगळ्यो रिंतीं सांबाळपाचो 
येत्न केलो. म्हज्यान जाता तयो सांबाळूळयो. 
बाबा जेद्दा गेल्ल्याक एकदांच रियाध आविल्लो? तोय दोन दिसा 
खातीर. ईद -उल -अदाह म्हणजे बक्र-ईद लागीं पाविछ्लो. सगळ्या 
ऑफिसांनी आठवड्याची सुटी आसली. समीराच्या मनांत आवलें, आमीं 
जेद्या वचून वेवंया. बाबाकय मेळप जातलें आनी आमकांय एक बदल 
जातलो. जेद्या हैं मेक्का-मदिनाक लागीं. मेक्का वचूंक आविल्लो लोक 
पयलीं जेद्दाच देवता आनी मागीर मुखार. रिंयाध मेक्का कडल्यान इतलें 
पयस आसून लेगींत जर हांगा इतले कडक नेम जाल्यार जेद्या कशें 
आसतलें काय? मनाक एक तरेचो दुगदुगो। वचनय दिंसतालें आनी 
अस्वस्थय दिसतालें. ईदाचो वेळ म्हणटकच वेगवेगळ्या देसांतल्यान हज 
यात्रेक वचपीं हजारांनी लोकय थंय आविल्लो आसतलो. पूण समीराच्या 
मनांत एकदां आवलें की तो तें घडोवन हाडटाच. ते प्रमाण ताणें विमानाच्यो 
तिकेटी बूक केल्यो. तशें बसीनय वचूंक मेळटालें. पृण वेळ खुबच लागतलो 
आसलो आनी हजाचो वेळ जाल्ल्यान बसींचों तिकेटय मेळप सोपें नासलें. 
तीन दिंसां खातीर आमी जेद्दा वचून येवपाचें थारायलें. बाबाक 
कळयतकच तोय खोशीं जालो. वचपाचीं तयारी अशी व्हडलींशीं करपाची 
नासलीं. चार कपडेच तर व्हरपाचे, आनी तेय कसलेय व्हेल्यार जाता. 
वयल्यान तर अभाया चडोवपाकच जाय. जावं! तयारी जालीं..... रिंयाध 
सोडून खंयय वतलीं जाल्यार कंपनीचें नो ऑब्जेक्शन लेदर लागतालें. 

रियाधाचे शिमे भायर चेकपोस्ट आसतात जंय ते इकामा आनी हैं लेटर 
पळोवनच मुखार वचूंक दितात. आमी विमानान वचपाचाँ आशिल्ल्यान है 
सगळे विमानतळारच चेक जावपाचें आसलें. 

आमची फ्लायट सांजेचीं आसली. सगळ्यो फार्मालदादीं करून आमीं 
विमानांत बसपाची वाट पळयतालीं. अरपोर्टर हजाक वचपीं लोकांचीं उपाट 
गर्दी आसलीं. आमच्या बसस्टॅडार आसता तशींशीं. वेळ जालो तशीँ आमी 
विमानांत बसलीं. विमानांतलीं तीं दोन वरां हांवें जेद्या कशें आसतलें काय? 
होच विचार करीत सारलीं म्हळ्यार जाता. 

बाबा आमकां व्हरपाक आविल्लो. आमकां पळोवन खूब आनंदीत जालो. 
आमकांय खोशीं जालीं. आमीं पावलीं तेन्ना काळोख जाल्लो. अरपोर्टावयल्यान 
आमी टॅक्सी केलीं. भावल्या लायटींनी जेद्या सोबीत दिसतालें. आमीं सरळ 
बाबा रावतालो थंयच गेलीं. इंजिनियर्स अंकमोडेशन तें. खरें सांगशीं जाल्यार 
थंय बायलो वचूंक शकनात. मागीर हांव? हांव कशें भितर सरू? बाबान 
सांगले, 'रुमार कोणच नात, येयात तुमी भितर, कांय जायना, समीर 
आसा न्हीं बरोबर? वेतना कोणें पळयना जातकच जालें.' सामान घेवन 
कशेभशेन आमीं भितर सरलीं. भितर चार कुडी. तांतल्या तींन रुमांनी, 
तींन इंजिनियर रावताले आनी एक रूम रिकामो आसलो. आमीं सरळ 
बाबाल्या रुमांत गेलीं. हो रूम हेरां परस व्हड आसलो. खूब वेळ खबरों मारत 
बसलीं. हजाक खूब लोक येताले जाल्ल्यान त्या वेळार हॉटेल मेळप 
कठीण आसले. त्या रिकाम्या रुमाकडेन बोट दाखयत बाबान सांगलें, 
तमी हांगाच रावात, कोण ना थंय. फाल्यां सकाळफुडें एकूण भावरच 
सरतलीं ळ्हीं?' 

ते राती आमी थंयच ळ्हिंदलीं आनी थारविल्ले प्रमाण सकाळ फुडे तयार 
जावन भायर सरलीं. जेद्या सगळो दर्योच दर्यो. गोंयचो दर्यो पळोवन खूब 
तेंप जालो. रियाध तर वाळवंट; थंय खंयचो दर्या दिसतलो? जेद्या वसलांच 

रॅड सी दर्याचे देगेर. तो दर्यो! तो खाऱ्या उदकाचो वास! गोंयची खूब खूब 
याद आवली. जेद्याक मात एक पळोवन अजाप जालें तें म्हळ्यार, बायलो 
सगळ्यो काळो अभाया तर घालताल्यो, पूण मार्थे सगळ्यांचे धांपि्ले ` 
आसतालेंच अशें ना. माने भोंवतणीं एक ओडणीं पडिली आसतालीं. तीय 
रंगींत! काळीय आसतालीं, पृण चडशो रंगीत. गरज भासता तेन्ना तीं 
ओडणी हळूच तकलेर चडयताल्यो. जेद्या हें मेक्काक इतलें लागीं आसून 
लेगीत अशें कशे? अजापच दिसलें। 

रियाध साउदीचें सगळ्यांत व्हडलें शार आनी दुसरें जेद्या. कांय वर्सा 
फाटीं जेद्या साउदीचीं राजधानी आसलीं. सद्याचीं राजधानीं मात रिंयाध. 
जेद्याचीं सोबींतकायच वेगळी. आनी तो दर्या आनी ताची गाज जेद्दाक 
आनीक सोबींत करता. जेद्याचो हो दर्या म्हळ्यार रेड सी. थंयचें खाशेले 
आकर्शण म्हळ्यार ह्या दर्यात बसविल्लो जगांतलो सगळ्यांत व्हङलो, 
सगळ्यांत वयर उडपीं फाउंटन. ताचें उदक २०२४ फूट वयर वता. खाऱ्या 
उदकाचे कारंजें हें ताचें आनेक खाशेलेंपण. खाऱ्या उदकाचीं कारंजीं 
आख्या जगांत खूब कमी आसात. हाका नांवच 'जेद्या फाउंटन' अशें 
पडलां. ह्याच दर्याच्या कांठार एक कॉर्जीश बांदून काडल्या. थंय वचून 
बसल्यार वेळ कसो वता तेंच कळना. त्या कारंज्याक घाल्ल्यो लाइठुस 
ताचो सोबींतकाय आनींकय वाडयतात. कॉर्नीशाचेर खूब बांक घाल्यात. 
सांजवेळा' थंय लोक येवन बसतात. हैं कारंजें जेद्दाच्या खंयच्याय 
तोंकावयल्यान दिसता खंय. हो फाउंटन पळोवंक आमी गेल्ली तेन्ना हांवेय 
माथ्यावयलीं ओडणीं धाडस करून गळ्या भोंवतणी घाली. म्हळें दर्याची 
गाज आवकुंया , दर्याचे देगेर सुखावंया. 

सुर्य अस्ताक वचेवेळार तो फाउंटन आनींकय सोबीत दिसलो. आमी 
खूब वेळ थंय बसून रावलीं, खबरी केल्यो, दर्याचो आनंद घेतलो. खूब 
तेपान दर्यावेळेर पाविल्ल्याचीं खोस जालीं. गोंयचो दर्या, गोंयच्या भायल्यांक 

लेगींत ओड लायता. आमीं तर गोंयकारांच, आमकां दर्याचो ओड आसलीं 
म्हण अजाप व्ही! दर्या आमच्या रगतांतच व्हांवता, दर्याची गाज ओड 
लावता, तो वास मन पिंसायता. इतल्या तेंपान दर्या पळवल्ल्यान म्हर्जे 
मन फाटल्या यादींनीं सुखावलें. 

रियाधाक जशीं उगड्यार फोटो काडपाचीं बंदी आसलीं, हांगा तशीं 
नासलीं. खूब फोटो काडले. थंय व्हडलीं व्हडलीं मॉलां पळोवन दोळे दिपकावले. 
रियाधाकय व्हडले व्हडले मॉल खूब आसले. आनी तेन्ना भारतांत मॉल 
येवंक नासल्यान तांचे खूब अप्रूप दिसलें. रियाधाक मृद्दम मॉलांनी वचप 
जायनासलें. ह्या शारांकय जरी बंदनां, अभाया, सगळे लागतालें, तरीं ह्या 
शारान माथ्यावयलीं ओडणीं गळ्यां भोंवतणी घालून दवरिल्लीं है जाणवतालें. 
ह्या शाराचें रूप तरीं नदरेक पडटालें. सतत भ॑य वांगडा घेवन भोंवप 
जायनासलें. ह्या तींन दिसांनी, म्हाका जेद्वांत खूब किते मेळळे. एक 
मेकळेपण, एक उमेद, आनी गोंयचे वेंगेंत यादींनीं तरी रिंगिल्ल्याचो आनंद 
त्या दर्यान म्हाका दिलो. बाबाक सोडून परत वेतना मन जडावलें. पूण 
जेद्याच्यान रियाध वेतना मात कांय सोबींत यादी घेवन परतलीं. 


जेद्दाच्यान येतकच, रिंयाधाचीं मॉल्स पळयन दिसलीं. आमी टॅक्सी 
करून मॉलांत वतालीं आनी वरानवरां थंय काइटालीं. भोंवतातीँ, बसतालीं, 
पळयतालीं आनी परततातीं. त्यो लायी, ते झुंबर, तीं ब्रँडेड दुकानां....पळयत 
रावन दिसतालें. ईदाच्या दिसांनी तर सगळे मॉल लायटींनी सजिल्ले. मॉल 
म्हळे की तातूंत वेगवेगळे तरेचीं दुकानां आसतीं. दुकानांच्या भायर 
जावरातींय लाविल्ल्यो आसल्यो. पूण खंयचेच जायरातीचेर बायलांचीं तोंडां 
दिसनासलीं. जावं तीं लिपस्टीक वा मेकपाचीं आसं, भांगराचीं आसं वा 
अंतरवस्त्रांची आस. हे ब्रॅड भावले आशिल्ल्यान, तांच्यो जायरातींय भावल्या 
देसांतल्यान येताल्यो. आनी हांगा मात लागताल्यो तेन्ना त्या मॉडिल्सांच्या 

तोंडाक काळो पेंट सारविल्लो आसतालो. जंय ज॑य तिचें आंग दिसतालें-- 
ते मागीर हात जावं वा पांव जावं सगळें काळ्या पेंटान धांपताले.. अशे 
भशेन जावरातीं तरी किंत्याक जाय? तातूंत बायलो तरीं किंत्याक जाय? 
तीं पेंटान काळीं केल्ली तोंडां आनी हात पांय पळोवन कोणाक घेयन 
दिसत त्यो वस्ती? जेद्टाक हैं सगळें नासलें अशें म्ही! इल्लें कमी आसलें. 
घडये जेद्याक भावल्या देसांतल्यान येवपीं लोक चड आसताले जाल्ल्यान 
जावंदे। 


अझीोंझींया खरेदी करून वेतना आमी टॅक्सी केलीं. टॅक्सी झयव्हर 
पाकिस्तानी आसलो. समीराक सदांच ड्र॒यव्हरा म्हऱ्यांत बसून ताचेकडेन 
वाटभर खबरी मारीत वेवपाची संवय. समीर मुखार बसलो आनी फाटल्यान 
हांव एकलेंच बशिल्लें. मदीं म्हज्या लक्षांत आवलें झ॒यव्हर परत परत 
मुखावयल्या हारशांतल्यान म्हाका पळयतालो. समीर ताचेकडेन उलयत 
आसलो आनी हांव ताचीं नदर चुकयतालें. तुमी खंयचीं? किंतलीं वर्सा 
जालीं हांगा आसात? असले प्रस्न मदीं मदीं तोय विचारतालो. म्हाका 
केन्ना काय घरा पावन जालें. तो उलयतालो समीराकडेन पूण पळयतालो 
म्हजेकडेन. म्हाका तिङ्क आविंल्ली. पाड पडिल्ली पाकिस्तानी! पळयता 
पळय कसो! हांव भितरल्या भितर तिङकीन उलयलें. समीर ताचेकडेन 
हांसत हांसत उलयत आसलो. 

बिल्डिंगेच्या दारांत टॅक्सी पावली तेन्ना समीराच्या लक्षांत आयलें, 
ताच्या बोल्सांतले पयशे सोंपल्यात. समीरान फाटल्यान पळयलें आनी 
म्हाका दिंवपाक सांगले. आनी हांसत हांसत झयव्हराक पळवत म्हळें, 
“'मेमसाब है ना! दीं गो.'” हांव पर्सांतल्यान पयशे काइन दिंवंक वतालें 
इतल्यान झयव्हर उलयलो, ''नहीं नहीं रहने दे आप, नहीं चाहिए पैसा..'” 

““अरे, ये क्या बात हुई? क्यों नहीं चाहिए? आप की मेहनतका पैसा हे 
भाव, और पैसा तो मेरा ही है जा? बिंबीसे नहीं माँग रहा हूँ.” समीराक 
दिसलें ताणे बावलेकडल्यान पयशे मागले म्हूण नाका म्हळे. पूण भावूक 
उतरांनी ताणें म्हळें, ''नहीं भायसाहब, ऐसी बात नहीं है। उसे देखके मुझे 
अपनी बहन की याद आवीं। बिलकुल ऐसी ही है। आप गलत नहीं समझना 
लेकिन अपनी बहन से पैसे कैसे ले सकता हूँ?” ताच्या आवाजांत एक 
खरेपण आसले. पूण हांव? हांवें ताका किंतलो चुकीचो पारखिंल्लो! म्हजीं 
म्हाकाच लज दिसली. प्रत्येक मनशाचीं नदर वांकडीच आसतलीं अशें ना 
व्ही? आनी तो पाकिस्तानी जालो म्हण कितें जालें? मनीसच नहीं? 
कित्याक समजूंक शकलें ना हांव? किंत्याक? समजतलेंय तरी कशें? 
समीरय घुस्पलो, पयशे फोर्सान दिवप म्हळ्यार ताच्या भावनांक दुखोवप 
आनी दिवप ना म्हळ्यारय बरोबर व्हीं। समीर फाटीं फुडें सरता तें पळोवन 
ताणें परत म्हळे, ''कोई बात नहीं भायसाहब, मैं अपनी बहनसे पैसे नहीं 
ले सकता, आप बस, उन्हें खुश रखें, और मेरे लिए दुआ करें. बस, इतना 
ही काफी हे!” 

ताका 'शुक्रिया' म्हणून आमी देवलीं. म्हाका मात खूब गुन्यांवकारीं 
दिसलें. म्हर्जे मन म्हाका खातालें म्हजे तकलेंत आविल्ल्या विचारां खातीर. 
ताची तीं हारशांतल्यान म्हजेर पडटालीं ती नदर परत परत म्हज्या 
दोळ्यांमुखार वेताली. मुखावयल्याचे तकलेंत किंतें चलता हें समजुवप कितलें 
कठीण आसता व्ही! म्हजे तकलेंत आविल्ले विचार मात हांवें त्या विसा 
समीराक लेगीत सांगले नात. खूब म्हळ्यार खूब मनाक खाले म्हज्या. तो 
भयण कशीं दिसली म्हूण परत परत म्हजेर नदर घालतालो आनी हांव 
दुबावो नदरेन पळयत वाटभर ताची नदर चुकयत आविल्ठे. ज्या टॅक्सी 
भाइ्याचेर ताचें पोट चलता तें लेगीत ताणें घेतलें ना- भयणींचीं याद जालीं 
म्हूण! निमणे मनीस हो खंयच्याय देसाचो जावं, दर एकल्याक भावना 

आसतातच आनी फकत पाकिस्तानी म्हणून ताका हांव वायट समजलें? 
समीराक मनाक खातालें ताणें कश्टाचे पयशे घेतले नात म्हूण, आनीं 
म्हाका-- हांव तर ताका पारखुपाक चिले! | 


ह्या घरांत येवन स म्हयने जायत आविल्ले. समीराचे कंपनीन अकस्मात 
थाराविषल्टे की कंपनीतल्या सगळ्या इंजिनियरांक घरभाइयाचे पयशे 
दिंनासतना फ्लॅटच दिवप. सगळ्या डंजिनियरां खातीर कंपनीन एक 
बिल्डिंगच भाड्यान घेतिल्ली. हीं बिल्डिंगय त्याच वाठारांत आसलीं. ऑफिस 
आतां आनीकय लागीं जावपाचे. चलून वचपा इतलें लागीं. आनी बिल्डिंगेंत 
सगळेच लोक तेच कंपनीचे आसपाचे आशिल्ल्यान बरें जातले अशें दिसले. 
पयलीं समीर वचून बिल्डिंग पळोवन आयलो. मागीर म्हाकाय घेवन गेलो. 
पांच फ्लँटांची ही बिल्डिंग. आनी एक माळी पर्यंत वयर येवपीं वण्टीन 
बांदून काहिल्लें दुरींग. भितर एक लहानशी पॅसेज. फ्लॅटय व्हडलो आसलो. 
व्हडलो हॉल, व्हडलें किचन, दोन बाथरूम, दोन टॉयलेट, दोन बेडरूम 
आनी एक व्हडलीं बायलांचीं मजलींस किंचनाच्या मुखारच आसती. 

म्हाकाय फ्लॅट खूब आवडलो. पृण बिल्डिंगेत आजून रावंक कोणच 
येवंक नासलीं. आमीं रावतालीं त्या फ्लॅटाचें स म्हयन्याचें भाडं भरि. 
आनी आतां परत भाडे भरपाचो वेळ आविल्लो. सगळ्यांत पयलीं कॉन्ट्रॅक्ट 
आमचोच सोंपतालो जाल्ल्यान आमकांच सगळ्यांत पयलीं शिफ्ट करात 
म्हूण सांगलें. परत शिफ्टिंग। घर बदलपाचें येवजूनच जिवार आयले! 
परत सगळे कवळपाचें आनी परत नव्यान मांडपाचें। हांवे सगळें पॅक 
करून दवरलें. आनी कंपनीन धाडिल्ले गाडवेंत घालून एक एक करून 
सगळे सामान नव्या फ्लॅटार पावयलें. हांगा रूम चड आनी जनेलांय चड 
जाल्ल्यान, सगळ्यांत पयलीं नवे पड़े घेवचे पडले. घरभर कार्पेट घाल्लीच. 
पृण आमचे कडेन दोनच एसीं आसले आनी घर व्हड जालूयान ह्या घरांत 

चार एसींची गरज आसलीं. कंपनीन घालता म्हूण सांगिल्ले. पूण ज्या दिसा 
आमी त्या घरांत भितर सरलीं त्या दिसा ते दोन एसी पावंक नाशिले. 
आमचेकडेन आशिल्ले ते एक हॉलांत आनी एक बेडरूमांत, अशे घालून 
घेतले. ह्या घरांतल्या हारशांक मात पेपर लावपाची गरज पडली ना. हीं 
जनेलां दाट ओपेक हारशांचों आशिल्ल्यान भितर भायर कांयच दिंसनासलें. 
जनेलांक भावले वटेन जाळी आनी भितरलेवटेन ग्रील आसले. पड्डो लावन 
काम जालें. 

थंयच्या घरांची मांडावळ म्हळ्यार भितर सरनाफु्डे बेसीन, ताका लागूनच 
टॉयलेट आनी मागीर सुरू जातालो हॉल. हॉलांत बसतल्या दादल्यांनी 
भावल्या भायर उरचें म्हणून अशें आसतालें खंय. तांकां घरांत भितर वेवचीं 
गरज पडचीं म्ही म्हणून सगळे भावल्या भायर. हॉलांत सोफा आनी टिव्ही 
दवरलो. भावल्या बाथरुमांत वॉशिंग मशीन दवरलें. किंचनाच्या मुखार 
आशिल्ले मजलीसेत डायनींग टेबल दवरलें आनी फ्रीज थंयच एका कोनशाक 
दवरलो. एका बेडरूमांत बाज्ज आनी दुसऱ्या बेडरूमांत लायलो देवारो. थंय 
देवारो लावप म्हळ्यार लिपोवन दवरपाचो. कोणय वेतल्यांक दिसचो व्ही 
अशे तरेन. दुसऱ्या बेडरूमांत कोणाक दिंसचो ना म्हण आमी थंय लायलो. 
देवारो म्हळ्यार चार पेपर प्रिंट करून फ्रेमींत घालून लाविछ्ले. फकत आमच्या 
समाधानाक. हे पेपर प्रिंट करप लेगीत थंय रिस्की आसले. कारण देवाचे 
फोटो आशिल्ल्यो सगळ्यो सायटुस हांगा ब्लॉक केल्ल्यो आसताल्यो. पूण 
खंयच्यान तरीं प्रिंट हाडले. देवारोय लायलो. 

त्या दिसा, ते अख्खे बिल्डिंगेंत आमीच दोगां आसलीं. घर मांडटां, 
मांडटां, दीस गेलो. रात जाली तशीं बिल्डिंग काळखांत बुडलीं. फकत 
आमच्याच फ्लंटांत लायट पेट्टालीं. दुसऱया दिसा समीराक कामाक वचपाचें 
आसले. आनी तो वतकच हांव खंयच भायर सरूंक शकर्चे ना म्हण आपूण 
दूद्‌, पाव,आनीकय कितें किते लागतलेँ तें सामान घेवन वेतां म्हण समीर 

भायर सरलो. सकल कंपाउंडाचे वण्टीक दार आसलें, समीर ताची चावीं 
घेवन गेलो. बिल्डिंग रिंकामों आशिल्ल्यान, हांव एकलें आसलें. भायर 
पळोवंक हांवें हॉलांतलीं लायट बंद केलीं आनी काळोख केलो. हळूच | 
जनेल इल्लेंशें उगडलें आनीं भायर पळोवंक पड्ड्या फाटल्यान उर्बे रावले. 
भायर गुइप काळोख आसलो. हीं बिल्डिंग नवींच आशिल्ल्यान आयल्या 
पयल्यानय चड वसतीं नासती. बिल्डिंगेचे कुशींक आजी मुखार रिकामो 
वाठार आसलो. रिकाम्या वाठाराक तेकूनच एक मसजींद आसली. हावे 
आशिल्लो तसो पड़ी ओडलो आनी लायट लायलीं. मन खूब भिल्लें. 

समीरान म्हाका शिटकाविल्ठे "पोप होलांत पळयल्याबगर केज्नाच दार 
उगडनाका.' इतल्यान बल वाजली. समीर सोडून आनीक कोण आसतलो? 
तरी सदांचे संवयेन हावे पोप होलांत पळवर्ले आनी दार उगइंक हात 
घालो. उगडुंकच वतालें. पळवत जाल्यार भायर एक धवोच थोब घालून 
अरब उबो आसा. तो बेल वाजयत आसलो. हांव भितरलेवटेन दाराकडेनच 
उर्बे रावले. काळीज धड धड धडधडटालें. समीर ना, बिल्हिंगेत कोण ना, 
भायर आदल्या पयल्यानय कोण्ण ना. म्हज्या हातापांयांक थरथरो आयलो. 
थोड्या वेळान ताणें दारार मारूंक सुरवात केलीं. अरेबींक भाशेन किंतें 
तरे उलवतालो. घडये दार उगड म्हणटालो जावंये. म्हजीं तकलीं चलना 
जालीं. कितें करू? देवार्चे नांव घेत हांव थंयच उबें रावले. दाराचे एके 
वटेन तो आनी दुसरे वटेन हांव! ताचो हात दारार वाजतालो आनी तोच 
धडधड आवाज म्हाका म्हज्या काळजांत आवकूंक वेतालो. 

कितलो वेळ तो थंयच आसलो. समीरय पावंक नासलो. भंयान म्हजे 
हात पांच गळसणले. त्या लोकांविशीं खूब आवकल्लें जाल्ल्यान मन 
आनीक भिल्ले. इतल्यान भायल्यांतल्यान कानार समीरालो आवाज 
पडलो. बेगींबेगीन पीप होलाक हांवे दोळो लायलो. समीर त्या दादल्याकडेन 
किर्तेतरी उलयतालो. आतां मेरेन समीराक थोहीशी अरेबीक उलोवंक 

येतालीं म्हणटकच ते दोगय अरेबीक भाशेंत कितें उलवताले तें म्हाका 
समजलें ना. म्हजे हातपांय मात थंड पडिल्ले. तोंडावयलो जणू रंगच हुबिछ्लो. 
पयलेच खेपेक हांव इतलें भिल्लें जावंये. समीरान बेल मारली तेन्ना लेगीत 
दार उगइंक म्हजो हात सट्ट करून मुखार सरलो ना. कडकडलट्या हातांनी 
दार उगडलें. समीराक पळयनाफुडे मात दोळ्यांतल्यान घळपळींत दुकां 
व्हांवलीं. 

म्हजेर आविल्या आकांताचीं समीराक जाणीव आसली. पृण तो कितें 
विचारता ताका जाप दिवपाचे लेगींत मनस्थितीत हांव नासलें. आयचो वेळ 
निभावलो हें कळटालें पृण फाल्यां समीर कामार वतकच अशें कितेंय घडलें 
जाल्यार? ह्या एकाच विंचारान हांव आनीक अस्वस्थ जालें. म्हाका थोडें 
थातारून समीरान सांगले, आगो तो फकत पळोवंक आविल्लो. तार्णे 
सकवयल्यान लायट पळवली. एसी ना हेय पळवले. हांगा एसीं लायलेबगर 
कोण शिफ्ट करनात व्ही? रिंकामीं बिल्डिंग, तांतून एकाय रूमांत लायट 
आनी एसीय ना, है पळोवन तो भितर सरलो. कांय चुकीर्चे बी घडना मूं? है 
पळोवंक आविल्लो तो. चेक करतालो खंय. बिल्डिंगेचो मालक तो! कपनीन 
बिल्डिंग घेतल्या है खबर आसली, पूण रावंक कोण आयला हाचीं जाण 
नासलीं ताका. आमी आजच भितर सरल्यांत म्हण एसी बी सगळे अजून 
बसोवन जावंक ना हें सांगर्ले हावे ताका. तो मालक जाल्ल्यान, त्या 
कंपाउंडाच्या दाराचों चावी ताचेकडेन आसली, ना जाल्यार तें दार आनीक 
कोणच उगइंक शकना गो. तूं जाणा? वतां वतां तो मुद्दम सांगून गेलो 
म्हाका, 'तुजीं बायल खूब भिल्या आसती. सारी सांग' अशें सांगलां 
ताणें." 

हांव आयकतच उरलें. 

““वायट मनीस नहीं गो तो. सगळेच वायट नासतात, तो तार्चे काम 
करतालो। इतलें भिवपाची गरज ना. फाल्यांच कंपनी कडेन उलयतां आनी 

एसी घालून घेता. फकत एक याद धर, कोणाकच दार उगडनाका. सकयल्या 
कंपाउंडाच्या दाराकय बेल आसा आनी तें उगडपाचो बटन आमच्या फ्लॅटांत 
आसा.... म्हणटकच तूं जो मेरेन दार उगडना तो मेरेन कोणच भितर 
सरूक शकचो ना.'' 

पृण आज सरलो नहीं तो? म्हजे तकर्लेतल्यान वचनाशिल्लें. मन खूब 
भि्लं. पूण भिवन कशें दीस काडटलें? फुडले पंद्रशीं भितर बिल्डिंग भरपाची 
आसली. एक एक करून सगले येतले, हांव जाणा आसलें. पृण तो मेरेन 
तरीं आमी एकलींच आसतलीं. आनी समीर ऑफिंसांत वतकच हांव एकले, 
सामक एकलें। परत एकदा भिल्ल्या म्हज्या मनाक हावे समजावले. दीस 
काइंक जाय जाल्यार घट्ट रावंकच जाय. सुरवातीकच पडटलें म्हूण पावलां 
भिला जाल्यार धांवपाक सोड, चलपाक लेगीत पावचें जा---! 

पवलें वर्स'कशेभशेन सारले. दुसऱया वर्साच्या येवकाराक हांव तयार 
जालें. किंतलींय मनाची तयारी करून गोंय सोडिले, तरी अणभवांतल्यान 
जें शिकलं तांतून मन घट्ट करपाक पावलें. 


एक एक करून बिल्डिगेंतले फ्लॅट भरत गेले. आमच्या उपरांत पयलोच 
आयलो तो अली, पाकिस्तानी पठाण. तो इंजिनियर नासलो, पूण ताकाय 
तेच बिल्डिंगेंत शिफ्ट केल्लो. तांगेर हांव पयलीं वचून आविंल्ल्यान आनी 
ताचे बायलेक वळखतालें जाल्ल्यान तो शेजारी म्हण येतकच बरेंऽ दिसले. 
मागीर आमच्या मुखावयल्या फ्लॅटांत आयलो तो समीराच्या ऑफिसांतलो 
एक फिलिपिनो इंजिनियर, नांव कोनरेड. वयल्या मजल्यार एकच फ्लॅट 
आनी एक व्हडलो तेर्रास आसलो. त्या फ्लॅटांत रावंक आयलीं तीं 
पाकिस्तानी कश्मिरों, असलम आनी ताची बायल बदर. आमचे बिल्डिंगेच्या 
कंपाउंडाक दोन दारां आसलीं. म्हणटकच दोन गेही. म्हाका तें मागीर 
कळलें. सकयल्या मजल्यार अलींच्या मुखाववल्या फ्लॅटांत आयलो तो 

सईद म्हण एक इजिप्शन कलींग. ताच्या त्या फ्लॅटाक आसलीं दोन दारां, 
एक त्या दुसऱया एंत्रादावटेन आनी एक आमच्या सोपणांवटेन उगडटालें. 
सोपणावटेनचें दार हॉलाक उगडटालें आनी दुसरें दार उगडटालें तें बायलांचे 
मजलसींत. त्या दोनूय हॉलांमदलें दार ताणें बंद करून ताका एके वटेन 
प्लाय लावून पेंट करून घेतिल्लो. आमचे वटेन जें दार उगडटालें, ते वटेन 
हॉल आनी भितर सरनाफुडें टॉयलेट-बाथरूम आनी बेसीन आसलें. त्या 
इजिप्शन कलींगान आमचे वटेनचें दार केन्ना वापरलेंच ना. त्या हॉलांत 
रावंक आयलो तो तांचे कंपर्नीतलो स्टोअर किंपर मेहताब. मेहताब हो एक 
बांगलादेशी. ताची बायल आनी चलीय ताचे वांगडा रावतालीं. खूब क२टाळू 
मनीस तो. खरें सांगशीं जाल्यार ताका बायलेक हाइंक मेळप शक्यच 
नासले. पृण कंपनीन ताचेर उपकार केल्लो. तो खूब क२टाळ्‌ आनी खूब वर्सा 
सावन ते कंपनीत काम करतालो खंय. हो रुमय ताका तेच खातीर दिल्ली. 
बायल भुरग्यांक सांबाळप ताका थंय कशे परवडटालें हांव नकळी. पूण 
तडजोड करून काटकसरीन रावतालीं तीं. 

पंदरशीं भितर आमचे बिंल्हिंगेंतले पांचय फ्लॅट भरले. बिल्डिंगेंत भितर 
सरलीं की उजवेवटेन अली रावतालो, ताच्या सारके मुखार सईद आनी 
दाव्या हाताच्या त्या हॉलांत मेहताब रावतालो. पयल्या मजल्यार उजव्या 
हाताक कोनरेड आनी दाव्या हाताक आमी आनी दुसऱया मजल्यार उजव्या 
हाताक असलम. दाव्या हाताक तेर्रास. सईद यो-वच दुसऱया दारांतल्यान 
करतालो म्हणटकच आमकां तसो तो केन्ना लागलो ना. कोनरेड सोडल्यार 
सगळींच हिंदी वा उर्द्‌ उलयतालीं जाल्ल्यान एकमेकां कडेन संवाद सादप 
सोपें जातालें. अली, मेहताब, असलम आनी आमी एकमेकांगेर वचप, 
सांजे केन्नाय सकल मेळप, हैं सगळे कंपाउंडा भितरच जातालें जाल्ल्यान 
भावल्या बंदनांचो हुस्को नासलो. कोनरेडालीं बायल नर्स आनी भुरवीं 
स्कुलांत वचपीं जाल्ल्यान सकाळच्या आदेसाक तांच्या घरांत कोणच 

नासतालो. सगळे दादले ऑफिसांत गेले कीं बायलोच आसताल्यो. अलीं 
आनी मेहताबागेर ल्हान भुरगीं आसली. असलमागेर आनी आमगेर तेन्ना 
नासलीं, म्हणटकच आमचें मेळप इल्लें चड जातालें. 

ह्या फ्लॅटांत आनी एक बरें आसलें तें म्हळ्यार हांगा डीश लावपाक 
आइमेळे नासलें. खंय मेळटा तीं चवकशीं करून समीरान रोकडींच डीश 
बसोवन घेतलीं. हांव खूश! सोनी टीव्हीं। झीं टीव्हीं। सिनेमा! आनी 
कितलेशेच चॅनल. साउदी चॅनल पळोवन वाजेल हांव. आतां वेळ पासार 
करूक आनीक एक साधन. भारतीय न्यूज चॅनल, सिंरियल्स आनी 
सिनेमा पळयतां पळयतां वेळ बरो वचूंक लागलो. 

पूण आनी एक गजाल घडली. भोंवप ना, व्यायाम ना ताका लागून 
नकळटां वजनांतूय भर पडत गेलीं. स्वताक हारशांत पळोवपाचीं इत्साच 
उरलीं नाशिल्ल्यान स्वताचेर दुर्लक्ष जायत गेलें. 

एकलें आसतालें तेन्ना डायरी बरयतालें. मनांतलो सगळो ओष ते 
डायरेर काडटालें. उलोवपा परस म्हाका तेंच बरें दिंसतालें. अशें दिंसतालें, 
जशे किंतें हांव मनांतलें कोणाकडेन तरीं उलयतां. डायरी सोडलीं जाल्यार 
बरोवपाक आवडटालीं तीं पत्रा. घरच्यांक सगळें सविस्तर सांगूंक मेळटालें 
तें पत्रांतल्यान. मात पत्रां येतालीं तीं समीराच्या ऑफिंसाच्या पत्त्यार. थंय 
घरच्या पत्त्यार केन्नाच पत्रा येनात. मागीर हांव वाट पळवत बसतालें. 
घरच्यान पत्र येतकच खूब बरें दिसतालें. त्या पत्रांतल्यान गाँयचीय खबर 
कळटालीं. परत परत वाचून पळोवपांतय आनंद मेळटालो. डावरेर मात 
चडशें तेंच बरयतालें जे म्हाका कोणाकडेनच उलोवंक नाका आसतालें. 
बरें वायट सगळें उकतावपाक मेळटालें. 

डायरे बरवतालें खरें पूण आतां दिसता, तेन्ना जर हांवे लेखनांत मज 
पेतिल्ली जाल्यार बरें जावपाचें। एकलें बशिल्लें आसतालें घरांत! घरचं 
कामा करून करून सकाळ सरताली. 

समीर वतकच करप कितें? खूब फावट हांव परत न्हिंदतालें, मागीर 
' घरचीं कामां, व्हॅक्यूम, आयदनां, ओलीं, रांदप हैं सगळें जावन हातांत वेळ 
आसतालो तो टीव्ही मुखार वाट लायलो, अशें आतां दिसता. तैन्ना कित्याक 
' दिंसले ना? जावं! आतां तो विचार करून कितें उपेग? अशें किंत्याक 
' जालें? आनी अशें कित्याक जालें ना हाचेर जर जग चलिल्लें जाल्यार! 
उलट अशें जालें आनी अशें जालें ना हाचेरच तूं आज कितें हैं थारता. हांवें 
' हे सगळे अणभव घेवंक नासले जाल्यार घडये आज हांव जें आसां तें 
_ आसर्चे नासले. एक वेगळेच रुपाली आसतलें आसले. पूण ह्या अणभवांनी 
म्हाका जें शिकयलें ताका लागून हांव आज म्हजी पळोवपाचीं नदर बदलूंक 
पावलें. म्हणूनच त्या दिसांचेर हांव खंत करना. ते दीस हांवें काडले म्हणूनच 
आज आसां तें हांव घडूंक पावलें. 


सगळे कडेन रमझानाचो बोवाळ आसलो. रमझान ऑफर्स, रमझान 
सेल, लायटिंग्स आनी वचत थंय बोर्ड-पाटयो 'रमादान करीम'.... रियाध 
व्हंकल कशीं सजिल्ले। खूबच सुंदर दिसतालें. ह्या म्हयन्याक ऑफिंसांच्यो 
वेळोय बदलिल्ल्यो. सकाळीं सुरू आनी बेगीन काबार. रमझानाच्या दिसांनी 
दिसभर तांचो उपास आनी रातभर खावप, भोवप. थंयचीं सगळीं हॉटेलां, 
दुकानां, मॉल्स, सगळे नव्या वेळांप्रमाण चलतालें. सकाळचे चडशें सगळें 
बंद आसतालें. दनपारचीं सलाह जाल्या उपरांत उगडटालें. आनी जवळ 
जवळ फांतोडेर बंद जातालें. सगळे जशें चक्र पुंवडावल्लेवरी षडटालें. सकाळीं 
रस्त्यार वाहनांय कमी आनी लोकय. ना दुकानां उगहीं, ना हॉटेलां, ना 
बकाला, ना रोटी, आनी रातभर मात वता थंय जात्रा कशीं! दुकानांनी 
गर्दी, मॉलांनी गर्दी... रमझानांतलो उपास हे भारतांतले मुसलमानय करतात. 
सगळेच मुसलमान करतात म्हळ्यार जाता, पूण रिंयाधाक मात वेगळेच 

दिसतालें. हांगा दिसभर लोक न्हिदो काडटाले. लोक न्हिंदताले तशें 
शारय न्हिदतालें. दनपारच्या सलाह फाटल्यान शार उठुंक लागतालें. 
लोक इफ्तारीचे तयारेक लागताले. इफ्तार म्हळ्यार उपास मोडपाचो वेळ. . 
सांजेच्या सलाहा फाटल्यान हीं इफ्तार आनी इफ्तार जाले उपरांत खावपाचीं 
सूट. इफ्तारींच्या वेळा खूब कडेन पार्टी आसताल्यो. हॉटेलांनी इफ्तार 
स्पेशल' खाण मेळटालें. ऑफिंसांनी लेगींत इफ्तार पार्टी करताले. खाजूर 
खावन हो उपास मोडप आसता जाल्ल्यान बाजारांतूय वेगवेगळे तरेचो 
खाजूर वेतालो. एका परस एक! चड गोड, कमी गोड, पिकिल्ली, अमुरपिंको, 
कुरकुरीत, सुको...! अझिझींया तर थंय आवल्या पयल्यान आशिल्ल्यांक 
लेगींत खाजूर आनी इल्ले इल्लेशे सामोसा वाट्टाले. रातभर बोवाळ आसतालो. 
लोक उमेदीन आसताले. शॉपिंग, शॉपिंग, शॉपिंग. सगळे कडेन सेल 
आनी ऑफर्स आशिल्ल्यान गर्दी पडिली आसतालीं। लोकांवरी हैं शारय 
फॉर्मात आविल्लें दिसतालें. बेश्टेंच भायर सरपाक लेगीत मज्जा येतालीं. 

दिसभर मात बंधनां खूब आसलीं. थंय रावतल्या सगळ्यांचेरच हीं 
बंधनां लागू जातालीं. रस्त्यार उदकाचो घाट लेगीत पिंवपाचेर बंधन आसले. 
खावप पिवप ना, हैं तर जालेंच पूण तोंडान एक चुइंग गम चाबडावप ना. 
सिगरेट लेगींत ओडप ना. तांचे तर म्हणणे, मनशान आपलीं नुतीं लेगीत 
गिळप ना. बावलांनी लिपस्टीक लावप म्हळ्यार मंबन्‌ आसलें. कांय 
टीव्ही चॅनलांचेर तर सांगतना हांवे आयकल्लें की ब्रश लेगीत करप ना 
म्हण. घोंट घेतना तोंडांत उदक वचत म्हण काय? दिसाचो रस्त्यार वचपीं 
कोणव तोंडांत नुती आयले बराबर थू करून उडयतना दिसतालो. दिसतात 
ते थू थू करून धुकताले. 

इतलीं वर्सा गोंयांत जावं भारतांत आमच्या मुसलमान इशांक हांवें 
तरे अशे तरेन करतना पळोवंक नासले. हांगा इल्लें चडच। घराच्या भायर 
पावल दवरलें की सगळां बंधनां आमकांय पाळचीं पडटालीं. तशे लेगीत 

म्हाका हो म्हयनो खूब आवडलो. रियाध तर साउदी अरेबियाची राजधानी 
जालूयान खरेंच लझ़ाक सुंदर व्हंकल सजता तेन्ना तिचें रुप हरशीं पस्सय 
वेगळे आनी सोबीत दिसता तशेंचशें दिंसतालें। वेगवेगळे तरेचें खाण, 
जेवण, तरेकवार खाजूर, कपडे, लाइट्स! 

एक मात म्हाका पचूंक चडच जड जातालें. रमझान लागीं पावता तशें 
रस्त्यावयल्या गारबेज झसा म्हऱ्यांत बरें बरें फर्निचर पडिले दिसतालें. सोफा 
सेट, आलमारीं आनी जावतें किंतें किंतें। पयलीं पयलीं दोन चार कडेन 
अशें पळयतकच म्हाका प्रस्न पडलो- हें आनी किते? कित्याक उडयलां? 
खंयचेय दृशटीन तें वाट लागिल्ले दिसनासलें. तरे भायर कित्याक उडयलां?' 
मागीर कळळे, रमझान म्हयन्यांत खूब अरब घरचें सगळे सामान बदलून 


' वरवे घेतात म्हण. बरें बरें आसलें जाल्यार लेगीत उडोवंक काइटात. आनी 


मागीर ह्या सामानाकडेन दिश्टीं पडटात ते इंडियन, पाकिस्तानी, बांगलादेशीं 
मूस! गारबेज उबारपीं गाड्यांनी व्हरचे पयलीं उबारून व्हरून आपल्या 
रुमाचों, घराची सोबा वाडोवंक। चूक कसती तांची? इतलें सोबींत आनी बरें 
फर्निचर सोडप किंत्याक? जावं! कोणेय वापरचें तरीं! 

रमझान म्हयनो जालो की ईद. ईदाकडेन भांगरा मार्केटांनी आनीकय 
गर्दी। नवे कपडे, नवें फर्निचर, नवें भांगर! परब हीं परब! तीं मागीर 
खंयच्याय धर्माची जायना! परब लोकांक एक वेगळीच उमेद दिता. आपणांक 
आनी हेरांकूय. 


नव्यो वळखी जाल्ल्यो खन्‍्यो. डॉ. पै, काणो, पंडीत, महाराष्ट्र मंडळ, 
बिल्हिंगेंतले लोक! वर्स जावन गेलें म्हाका. पूण जेवणांत जशें मीठच 
नासलें. सगळे ताट भरिल्ले आसुनय एक उणींव भासतालीं. दर खेपेक अशें 
किं्तेय तशे घडटालें की दोळ्यांमुखार बरें बरें पकवान्ञांचें ताट आसून लेगीत 
मज घेवंक मेळनासलीं. व्हडलीं व्हडलीं पकवाज्ञां मोठ नासतना वाइल्यार 
मजा कशीं येत? कणभर तरीं मीठ जायच व्ही? 

रियाधांत रावन म्हज्या जिविंतांतलें मीठ उणें जायत वतालें. म्हज्यांत 
इल्लेंशें मीठ मेळोवपाचीं गरज आसली. म्हजे एकलेंपण म्हाका खावंक 
वेतालें. नव्यो वळखीं आनी शेजार पाजारय आसलो, तरीं दिसभर घरांत - 
सामकेंएकटें आनी सदां सदां तींच कामां- आयदनां, ओलीं, सान्न, रांद, 
वाड, टीव्ही आनी घरचें शॉपींग! दर एका कामाक समीराचेर अवलंबून 
रावप--- ह्या सगळ्यांतल्यान मातशें भायर सरूक जाय आसलें. हीं 
कामां करपांत हांव केन्नाच वाजेलें ना. पूण तरीं म्हर्जे अस्तित्व म्हाका 
जिवे दवरूंक जाय आसले. समीर दिंसभर कामार बांदून उरतालो. घरा 
वेतकच ताकाय पुरो जाल्लें आसतालें. म्हजें एकलेपण म्हाका खावंक 
देतालें. भितरल्यान जशें पोकळ जायत वतालें हांव. समीराचे आनी 
म्हजे मदीं एक तिसऱयाचीं गरज आसली. एका कुकुल्याचीं गरज आसलीं। 
पृण आमकां जाय तें जाव तेन्ना मेळळे जाल्यार कशें जायत? ताचो वेळ 
ताकाच खबर आसता. आनी तो दिता तेन्ना दोनूय हात पसरावन जिखून 
घेवचे आसतात ते खींण। हांवय दोनूय हात पसरावन वाट पळयतालें. 
म्हज्या वांट्याक केन्ना येतले काय है खोण? शेजारच्या घरांनी ल्हान 
ल्हान भुरगीं पळोवन मन कळवळटालें. म्हगेर केन्ना येतलें? इतलोय तेप 
अशें केन्ना दिसलें ना, गेल्ल्या वर्स भरयांत एकलेंपणय इतलें जाणवले 
ना. पृण आतां आतां चडच दिंसतालें. चड करून दुसऱयांगेर पळयतकच-- 
काण्यालेँ बाय, पैलो बाब, पंहीतालें बाय.... सगळींच म्हाका म्हज्यांतलीं 
उणींव दाखवतातीं. म्हाकाय आवय जावचें आसलें. म्हज्याय घरांत कुकुलीं 
पावलां जाय दिंसतालीं. म्हज्या जिविंताक एक अर्थ जाय सो दिंसतालो. 
जगपाचीं एक उमेद मेळटलीं अशें दिसतालें. लोकांगेर पळोवन आवडली 
म्हण बाजारांत वचून हाउपासारकीं काय व्ही तीं वस्त. जाय तीं वस्त 
जाय तैन्ना आनी जाय तशीं मेळळी जाल्यार ताचो वालोर खंय आसता? 
हांवय वाट पळवतालें- म्हजें जिवीत पुर्ण रुपान पळोवपाचीं. देव म्हाका 
दितलोच! खातरी आसलीं- दितलोच। 

आंगार अभावा घालतां घालतां हावे म्हज्या काळजारय अभाया चडयलो. 
भितर कितें घडटा तें दुसऱयां सामकार येवचें नहीं म्हण! काळजांत जें घडटा 
' तं म्हजे पुरतेच उरूंक जाय जाल्यार ह्या अभायाचीं गरज आसली! मनाक 
` खुबच त्रास जावंक लागलो तेज्ना मात हावे समीराक उक्तावन दाखवलें. 
काळजावयलो अभाया देंवयिलेवरीं दिसलें. हे दिकेन विचार करुकच जाय, 
दोतोरा म्हऱ्यांत वचून पळोवंया अशें आमीं थारायलें. हमादी हॉस्पिटल हैं 
यंचे बऱ्यांतले बरें हॉस्पिटल. आनी थंय खूब इंडियन डॉक्टर आसात म्हूण 
कळटकच आमी थंयच गेलीं. डॉ. सिंग हिचे म्हऱ्यांत खूब गर्दी आसतालीं. 
अरबी लोकय तिकाच दाखोवंक येतालो. हांवेय तिचेच कडेन वचपार्चे थारावलें. 
एकदा दिशिल्लें गोया वतलीं तेन्ना पळोवंया. पृण कांय वस्ती गरज नासतना 
लांबणेर उडोवप किंत्याक? 

तिणें सगळ्यांत पयलीं म्हाका सोनोग्राफी करपाक लायलीं. सोनोग्राफी 
करपीं बायलय भारतीयच आसली. सोनोग्राफी जाता थंय आसा, 'पयलेच 
खेप आवल्यांत?' तिणे विचारलें. “हय, कित्याक विचारता हो प्रस्न?' एक 
मिनीट तीं ओग्गीं रावलीं. 'कितें जालें? एनिथिंग राग?" समीरान विचारलें. 
तिणें म्हज्यांत किते दोश पळयलो म्हूण देव जाणा! ओग्गीं रावन पळयताली. 
थोड्या वेळान समीराक पळयलें आनी एक सुस्कारो सोडीत इंग्लिशांतच 
सांगलें- 'तुमकां भुरगें जालें जाल्यार तें मिरेकलच म्हणचे पडटलें.' आमच्या 
पायां पोंदची जमीनच हाललीं. मिरेकल? तीं फुडें कितें उलयतालीं ताचेर 
लक्षच नासले. मिरेकल हैं एकच उतर कानांत घुमतालें...... मिरेकल 
..-कित्याक? कित्याक? काळजार परत एकदां अभाया चडवत हार्वे मागले, 
'देवा, मिरेकल जाल्यार घडोवन हाड हैं मिरेकल! षडोवन हाड हें मिरेकल। 
घडोवन हाइ हैं मिरेकल|' 

जेद्टाच्यान बाबा येवपाचों आसलो. बाबान गोंयां परत वचपाचो निर्णय 
घेतिल्लो. बाबा येतलो हैं आयकून बरेंऽ दिसलें. पूण परतो गोंयां वतलो हैं 
आवकून मातशें वायट दिसलें. गोंवां वता म्हण नहीं ; आमच्या म्हऱ्यांतल्यान 
पयस वतलो म्हणून. म्हज्या लझाक वर्स जावन गेल्लें. गोंयचीं खूब याद 
वेताली. वचनय दिसतालें. मम्मी-पप्पाक सोडन, चार दीस मुंबय सोडले, 
जाल्यार खंयच इतलो तेप रावंक नासले हांव. वर्स जावन गेल्ल्यान 
चडच दिंसतालें. आनी “मिरेकल' ह्या उतरान म्हजीं रातीची न्हींद खळविल्ली. 
आतां चडच एकसुरेपण जाणवतालें. मम्मीची ख5ब खूऽब याद वेताली. 
समीराचे वेंगेंत खूब रडलें हांव. ताचीं दुकां मात ताणें दाखयलीं नात. घडये 
म्हज्या भरिल्ल्या दोळ्यांक तीं दिसलीं नात जावये। दोतोरींन तशें कांय 
म्हणले ना तरीं रेहीयोलोजिस्ट अशें कशें उलयलीं? किंत्याक उलयलीं? 
किंत्याक म्हळे तिणें अशें? किंतें मेळळें तिका सोनोग्राफींत? म्हजे 
तकलेंतल्यान वचच नासलें. कामां करतना, टीव्ही पळयतना मनच 
लागनासलें. तेन्ना बाबाक आमी कांयच सांगू नासलें. गाँयांय कोणाक 
म्हणूंक नासलें. दोतोरींन तशें कांय म्हणूंक नासल्यान एक आस आसली. 
ट्रिंमेंट घेवचो पडटलो हैं. जाणा आसलें. “ह्या जानेवारीत आमींय गोंयां या, 
आनी थंयय दाखोवन पळोवंया' अशें समीरान समजावले. बाबा रियाध 
येतकच मातशें बरें दिसतलें हैं हांव जाणा आसलें. बाबा येवपाचीं आमीं 
वाट पळयतालीं. बाबा गोंयां वचसर आमचे बरोबर आसतलो ह्या विचारानच 
मन प्रफुल्लीत जालं. 

अमराली बायल परत गुरवार आसली. ती बाळंटेरा खातीर मुंबय वचपाचीं 
आसली. बाळटेराक वतलीं जाल्यार आठवो म्हयनो लागचे पयलीं वचचें 
पडटालें. नाजाल्यार विमानान प्रवास करूंक मेळनासलो. तिका वचपाक 
सुमार दोन तीन आठवडे उरिल्ले. 'पावल्यार बिरेस्तारा राती वेतात तुमगेर' 

अशें म्हणि्लें अमरान. पूण पावलीं नात. 'पावल्यार वेतां' म्हणिल्ल्यान 
आवलीं नात किंत्याक म्हण आमीय हुस्को करीत बसली नात. 

त्या दिसा समीर ऑफिंसांतल्यान घरा आयलो तेन्ना ताचें तोंड म्हाका 
बरें दिसलें ना. आयलो तोच गळसणिल्लेवरी सोफ्यार बसलो. 

““अमराले गाइयेक अॅक्सिंडट जालो खंय।'' समीर हुसक्याभरोत 
आवाजांत उलयलो. 

“'केन्ना? खंय?'' म्हाकाय कितें उलोवरें तेंच येवजना जालें. 

“'डॉ.पैलो फोन आविंल्लो. गाइयेत तीं तिगांय आसलीं खंय।'' 

हांव ओठ्गीं रावलें, किते उलोवर्चेंच कळळे ना. ''पृण अमींता गुरवार 
मरे! कितें जालें कळळे? कोणाक चड लागलें ना मरे?" 

हांव सगळेच काचाबूल जालें. समीरालें तोंड सामरे पडिल्ले. थोडो वेळ 
ओग्गी रावन समीरान एक सुस्कारो सोडलो. 

“'बिरेस्तारा राती तीं आमगेर येवपाक भायर सरिल्लीं. अमर, अमींता 
मुखार बशिल्ली. आनी इला दोनूय सिंटां मदीं फाटल्यान हुतहुततालें. तेंच 
कित्याक, सगळींच भुरगीं अशीं हुतहुतेपणां करतात. गाडयेंत सारके बस 
म्हळ्यार खंय आयकतात? सिंझल पहिल्लो म्हण राविल्लो तो. सगळ्यांत 
पयलीं गाही ताचींच आसली खंय. उजव्या हाताच्यो गाइयो वचपाक ग्रीन 
सिल आसलो. त्या सिंझलाक तांबडी लायट जालीं आनी हांकां पांचवी; 
इतल्यान त्या उजव्या हाताच्या सिझलावयल्यान एक गाही फास्ट आयतीं. 
ताका आपूण सुट्टलों दिसलें जावंये. पूण अमराचे वटेन पांचवो सिंग्रल 
जाल्ल्यान ताणें गाही चालू केलीं. अमींता उजवेवटेन बडिल्ल्यान ताचें 
लक्ष ते फास्ट येतले गाडवेर गेले. पृण शिटकवपाक वेळ नासलो. ताणे 
मुखार घट्ट धरून पोट सांबाळपाचो यत्न केलो. पृण तो मेरेन गाइयेन 
अमराले गाडवेक फोर्सान मोखली. अमरालीं गाही थंयच्या थंय घुंवलीं. 
इला शेवट्न मुखावयल्या हारशाक आपटलें काय हारसो फुट्न तांचेर आयलो 

हें तांकांय बरें$ समजलें ना. अमराक मातशें लागलें कपलार. अमींता 
आनी पोटांतलें भुरगें दोगांय सालवार. एक झरकटो लेगींत आयलो ना 
खंय. पूण गाडी तिचेच वटेन ठोकिल्ल्यान ते सावहींतलें दार मात जाम | 
जाल्ले. सात म्हवन्यांचें गुरवार पोट घेवन तिका झुवव्हरा वटॅतल्यान 
कशेभशेन भायर काडलें.'” समीरान थारत थारत सांगून उडयलें. 

''आनी इला? इलाचेर हास्सो आयलो म्हळ्यार? '' म्हज्या हाता- 
पांयांक थरथरो येतालो. समीर सांगत रावलो. 

इलाच्या सबंद तोंडार हारशाचे कंवचेचे कुडके तोंपिल्ले. त्या तीज साडेतीन 
वर्साचे नाजूक तोंडार सगळे हारशाचे बारींक बारीक कुडके भरिल्ले. साउदींच्या 
कायद्या प्रमाण अक्सिंडेंट जाल्लो जागो सोडन वचप म्हळ्यार व्हडलो गुन्यांव! 
पृण अमर सगळीच वयर सकयल जाल्लो. करप किंते? चलयेचे अशे हाल 
खंयच्या आवय बापायच्यान पळोवंक जातले? अमींताचीं मनस्थिती 
काचाबूल आसती. ताका ह्या सगळ्याचो शॉक बशिल्लो. आनी त्या आकांता 
वेळार अमराकडेन बायलेक आनी चलवेक घेवन बेगींन हॉस्पिंटलांत वचपा 
बगर दुसरो उपाय नासलो. हैं सगळें पळयतल्या एका साउदींच्याच अरबान 
तांकां आपले गाडयेंत बसात, आपूण हास्पिंटलांत पावयतां, म्हणपाचो 
आदाराचो हात मुखार काडलो. त्या वेळार अमराक आनीक कांयच सुचलें 
ना. तो तसोच तांकां ताचे गाडयेंत घालून हॉस्पिंटलांत वचूंक गेलो. जे 
गाइयेन मारिंछ्ले, तो चलोवपीं एक गोरो ब्रिंटींश. तो थंयच रावलो. अमर 
मात चलयेक घेवन हॉस्पिंटलांत धांवलो. भारतांत आशिल्लीं जाल्यार! 
अंक्सिहँट म्हणटकच पोलींस पंचनामा, पेपर आनी फॉर्मालदादीं शिवाय 
कोण हातच लायनात. हो पेपर, तो पेपर, पोलीस केस---। हांगा दोतोरांनी 
वेळ केलो ना. फटाफट तांकां इमरजन्सींत व्हेलों आनी उपाय सुरू केले. 
इलाच्या तोंडाक इतल्यो कंवच्यो रोमिल्ल्यो! ताकतिकेन प्लास्टीक सर्जरी 
करची पडलीं. दाव्या दोळ्याक तर तेक्कन कंवची रोमिछ्ली खंय! भुवी 

कातरिल्ली, पूण दोळो वाटावलो. नशीब बरें! आनी खरें सांगतां, हांगा म्हण 
वाटावलें! डॉ.पै सांगतालो- तोंडार मारिल्ले टांके पळवले जाल्यार तोंडभर 
काळ्यो मुयो आशिल्लेवरीं दिसतालें खंय. इतले बाऽरीक साठेक टांके तरी 
आसतले. अमराकय कपलार चार टांके पडिल्ठे, ताचें वक्ल फुटून ताका 
कपलार घाव जाल्लो. 

पृण कशे पळव! तो थंय हॉस्पिंटलांत पेपर भरता, बायलेक अँडमींट 
करता, धुवेचीं प्लास्टीक सर्जरी आनी स्वताच्या कपलार टांके--इतले 
गडबडीत आसतनाच ताका सोदींत पोलींस थंय पावले. ताका व्हरूक आदिले. 
तो अँक्सिउटाची सुवात सोइन गेलो म्हूण. अमराकय अदमास आसलो. हैं 
अशें घडु वेता हैं तो जाणा आसलो. ताणें तांकां समजावले, हात पांय 
पडलो तेन्ना, अजापच म्हणपाचें, पेपर सगळे जायसर आनी इलाक भायर 
हाइसर ताका व्हरपाचीं वाट पळोवंक ते पोलीस तयार जाले. 

''अमीताक अण्डर ऑब्डर्वेशन दवरिल्लें. इलाक एका रुमांत वेगळे 
दवरिल्लें. दोगांकय ते अवस्थेंत दवरून अमराक त्या पोलिसां बरोबर वचचें 
पडलें. किंत्याक तर अक्सिंडेट जाल्लो त्या जाग्यार पोलींस पावसर अमर 
रावलो ना म्हणून.'' समीर इतलें उलोवन दोन मिण्टां दोळे बंद करून 
सोफ्यार बसून रावलो. हांवय “च्या हाडटां' म्हण सांगून भितर गेलें. सांगिल्ले 
एकान एक म्हज्या दोळ्यां सामकार वेवंक लागलें. विचारानच थरथरो 
वेतालो. किंतें जालीं आसतलीं त्या बापायची गत? कितें जालें आसतलें ते 
आवदयक? आपले चलवेर्चे तोंड अशें कवच्यांनी आनी रगतान भरिल्लें पळोवन, 
किंतें जालें आसतलें? प्लास्टीक सर्जरी! जातलीं काय कात निवळ? 
निवळटलें काय रोकडे ? फकत अक्सिंडेंट स्पॉट सोइन गेलो म्हण पोलीस 
अमराक घेवन गेले? फुडे किंते? ख्यास्त कसली? बंदखण? दंड? म्हजे 
तकलेंत प्रस्नार प्रस्न येत रावले. 

एक मात तितलेंच खरें, जे तरेन त्या हास्पिंटलांत पेपरांची वाट 
पळयनासतना, कोणाकच रावनासतना जे तरेचो ट्रिंटमेंट मेळळो ते तरेचो 
मेळत आशिल्लो काय भारतांत? दर खिंणाक आगी किंतें ना कितें शिकत 
आसतात आनी दर घडणूकेंत किंतें ना कितें बरे आनी वायट दोनूय _ 
पळोवंक मेळटा. त्या खिंणाक म्हाका दिसले, देवा! मिरेकल दाखोवंक 
शकता जाल्यार तें आतां दाखव. इलाचें तोंड निवळाव. म्हाका वेवजून 
लेगींत आंगार कांटो वेतालो. 

समीराच्या हातांत च्या दींत हांवें म्हळे, देवच पावलो त्या अरबाच्या 
रुपान, जाणें तांकां हॉस्पिंटलांत पावयलीं. नाजाल्यार अक्सिंडट केस 
म्हणटकच कोण हात लावंक लेगीत फुडें सरचो नासलो, व्हीं रे! सगळीं 
वाटावलीं बरें. वेळार हॉस्पिंटलांत पाविल्ल्यान इलाचें तोंडय निवळटलें 
अशीं आस्त तरी आसा. हांगा म्हणून असो ट्रिटमेंट मेळळो, नाजाल्यार!... 
अमराक चड वेळ दवरचे नात मरे? फायन दिवन सोडटले मरे? भितर 
उडोवचे नात मरे? आमगेर फोन आशिल्लो जाल्यार पयरच खबर कळटलीं 
आसली आमकां व्ही रे? आज वचून मेळूंक मेळटलें आमकां? वचून 
येवंया आमीं?'' म्हजे प्रस्नच सोंपनासले आनी त्या एकाय प्रस्नाचीं जाप 
समींराकडेन नासली. 

“'आमीं पळोवंक वचंक शकचींनात. प्लास्टीक सर्जरी आशिल्ल्या 
कोणाक म्हऱ्यांत वचंक सोडनात खंय. पूण फाल्यां परां म्हणसर धाइटलीं 
खंय घरा; मागीर वचून येवंया.'' इतलेंच सांगून समीरान टीव्ही लावलो. 
हांवय उठून भितर गेलें. पूण तकलेंतल्यान ते प्रस्न आनी पढिल्लो अक्सिंडेंट 
दोनूय वंक तयार नासले. इलाक पळोवन येयसर सुखय लागचें नासलें... 


जेद्टासावन बाबा रिंयाध आयलो. येतकच आमगेर आयलो आनी 
मागीर निट्ट ताच्या रुमार गेलो. रिंयाध ऑफिंसांतलीं कामां, हँडओव्हर 

करपाचे नदरेन पेपरवर्क अशीं सगळीं कामां आसलीं. बाबाक आमी म्हणिल्ले, 
हैं पर बरें व्हह आसा आनी ऑफिसय तशें लागींच. म्हणटकच आमच्या 
बरोबरच राव. पूण कंपनीची गाही ताच्या रुमार वेताली आनी जॉब कवळटलो 
म्हणटकच कामां आसलीं. कामाचो निमाणो दीस जातकच गोंवां वच मेरेन 
थोडे दीस हातांत उरपाचे आसले. बाबान म्हळे- ' तेन्ना येतां, म्हणटकच 
शॉपिंग, पॅकींग सगळे मेळून करपाक मेळटलें.'' 

बाबान जेन्ना ऑफिसांतल्या एका कलींगाक तर्शे म्हणलें तेन्ना ताणें 
रोकडेंच ''ना. ना, तशें कशें जातलें? तूं तुज्या पुतां बरोबर रावंक शकना.'' 

“'आरे, पृण कित्याक?'' बाबानय अजापान विचारलें. 

““तुजी बायल आसा तर तुज्या बरोबर हांगा? ना, व्हीं? पूण पृताचीं 
बायल ताचे बरोबर रावता. त्‌ं तांचे बरोबर कसो रावंक शकता? तूं, तुजो पूत 
आनी ताची बायल एकठांय रावंकच शकनात. तुजीं बायल तुजे बरोबर 
रावतालीं जाल्यार हरकत नासली.'' 

बाबा अजापान ताका पळवत रावलो. पूण कित्याक?' ह्या कित्याक 
हाचो जाप मात आमकां पचूक जड जावपा सारकी आसली. बाबा अजाप 
जालो तीं जाप आयकून. ' किंत्याक म्हळ्यार? पृताची बायल तीं तुजीं 
कोण? कोणच व्ही! तुजें आनी तिचें नातें कितें? तीं ना तुजी भयण, ना 
धव, ना बायल. मागीर कोण तीं तुजीं?'' 

''पुताचीं बायल म्हळ्यार म्हजी सून, म्हजीं धव कशी! 

''धव 'कशीं' जायत! धूव व्ही! फाल्यां तुज्या पृतान तिका सोडली 
जाल्यार तीं तुजी कोण? कोणच नहीं. तेन्ना तूं जाय जाल्यार तिका तुजीं 
बायल लेगीत करूक शकता! मागीर तुजीं 'धूव कशीं' आसून कितें 
उपेग?'' 

शो! शो! शो! कसलो विचार हो? आमचे तकलेंत लेगीत वेवचें ना 
अशें. 

बाबाक फुडे किते उलोवर्चे तेंच कळळें ना खंय. कितें उलयतलो आनी 
कोणाक किंतें समजायतलो? समजावल्यार हांगा आपल्याकच. हो देस, 
तांचे विचार, हैं बदलप आमच्या हाता भावलें. ओठगीं रावप सोडून दुसरो | 
पर्याय नासलो. 

थंय खंय घोव-बायल रावतात थंय घोवाचे सासमांयन वा बायलेच्या 
मांवान एकलो तांचे वांगडा रावंक फावना. मांय-माव दोगांय बरोबर आसलीं 
जाल्यार रावल्यार जाता. किते, नहीं? भारतांत रावतल्याचे तकलेंत लेगींत 
अशं देवंचें ना. तांचे कडेन वाद करून उपेग नासलो. “हव सावबा' म्हळे 
बगर उपाय नासलो. 

बाबा गोंयां परतुपाक थोडेच दीस उरिल्ले. बाबा आविछ्लो आसतना चवथ 
लागीं आवलीं. डॉ. पै, काणो हांका हांवें आपविल्लेच. पंडीत वेवंक पावलो 
ना. इला निवळिंल्ठे. इलाचें तोंड पळोवन कोणाक कळचेंच ना इतलीं बरीं 
जाछ्छी तीं सर्जरी. तीं मुंबय वचपाच्या बोवाळांत आसलीं. इलाक घेवन तीं 
चडशीं खंयच वचनासलीं, इन्फेक्शन जावें नहीं म्हण. चवर्धीक आपोवपा 
सारकीं आमचे बिल्डिंगेंत कोणच नासलीं. हे चवधींक मात हांवें हारा वचून 
लाटणे, लाटफळे सगळे हाइनच नेवऱ्यो, मोदक केले. रमझानाच्या 
म्हयन्यांत सजावट करूक खंय किते मेळटा हैं हांवें पळोवन दवरिंले. तेय 
हाइलें. गणपतीचे चित्र फ्रेमींत घालें. ताचे सायहीन दिवो लायलो. भोंवतणीं 
थोडेशें सजयलें. दिसतच करीमय पावलो. बाबा जेद्दा वतकच करीमय जेद्दा 
गेल्लो. म्हगेले पयले चवथीक बाबा बरोबर तो हांगा आशिल्लोच. “समीर, 
तुमगेलीं चवथ म्हाका खंयच्यानय ओडून हाइटा पळय.'' ताणें म्हळें. 
खरेंच तें. गोंयां दर चवथीक तो आमगेर आसतालोच. करीम पावलो हाची 
म्हाकाय खोस जाली. 

चवीच्या दिसा रोंताक उदय काण्यान सकाळींच सोढिल्लें आमगेर. 
हावे आनी तारणे मेळून रांदर्ले. सगळें जेवण केलें. मुगांगांठी, चण्या 

' तोंडाक, पुरी, शीत, वन्न, सार, खतखतें, सगळें केलें. कांय वस्ती मेळच्योच 
नात आनी करुंक जावच्योच ना हैं खबर आशिल्यान तांतल्यान वाट 
` काइन तो नग ते तरेन घडोवन हाइन ताचो आनंद घेवंक मेळचो अशें केलें. 
' आरती, निवेद्य, सगळें केलें. चवथ, चवथ, चवथय जाली. पवलीं जाली 
ताचे परस बरी जालीं. म्हजीं ह्या घरांतलीं चवथ आनी हाचे मुखावयल्यो 
सगळ्योच, ज्यो म्हाका गोँयां करपाक मेळूक नात, त्यो आमीं अशेच तरेन 
` थंय मनयल्यो. 


डॉ. पैन आनी काण्यान बाबाक घेवन तांगेर देवपाचें आपोवणें दिल्लें. ते 
प्रमाण आमी वचून आयलींय. बाबा गोंयां परतुपाक आतां थोडेच दीस उरिल्ले. 
दिवाळेक बाबा गोंयां वचपाचो आसलो. बाबा वतलो हैं येवजून मातशें वायट 
दिसतालें. जरी फाटलो इतलो तेंप जेद्याक उरिल्लो तरी लागीँच आसा अशें 
दिसतालें. | 

वचपाचे दीस लागीं पावतकच समीरान बाबाक म्हळे, 'कांय जायना, तूं 
आमच्याच बरोबर राव, कोणेंय कितेय विचारलें जाल्यार मागीर पळीवंया.' 
बाबा पयलीं फाटीफुडे जातालो. पृण निमाणें बाबान वच मेरेन आमचेच बरोबर 
रावप अशें थारलें. ते पंदरा दीस गडबडींत गेले. बाबालें शॉपिंग, पॅकींग बीं 
करता म्हणसर पंदरस कशीं सोंपलीं कळळेंच ना. कंपनीँतलीं कामांय 
आटापिल्लीं. व्हिंजा कॅंन्सलेशन, इकामा परतुवप, पासपोर्टाचेर एक्झीट स्टॅम्प 
असलीं कामां खूब आसलीं. पूण कंपनीनच करून दिंल्ल्यान सोपें जालें. 

बाबा वचपाचो दीस लागीं आयलो तेन्ना मात मन भरून आवलें. जाण्ट्यांचो 
आशिर्वाद आमचेर सदांच आसा हैं जाणा आसलीं. पृण बाबा थंय आसतना 
वेगळोच धीर सो दिसतालो. बाबा वतलो म्हूण बाबाक मेळपाक डॉ. पै, 
पंडीत, काणो, बिल्हिंगेंतलो लोक बी वेवन गेले. बाबा गोंयां वतकच मात 
आमकां एकलेपण खूब जाणोवंक लागलें. एके वेगळेच तरेचे जबाबदारेची 

जाणींव जावंक लागलीं. बाबा गोंयां गेल्या उपरांतचे दिवाळेक नव्या 
वळखीं बरोबर बसून फोव खातना आमकां बाबाची याद आवलेबगर रावलीं 
ना. 


त्या जानेवारींत आमीय गाँयां वचपार्चे थारावन उडवले. डिसेंबर येवपाक | 
जेमतेम देडेक म्हयनो उरिल्लो तो बरो वतलो हाची खातरी आसली. हांव 
दीस मेजूंक लागलें- गोंयां वचपाचे, सगळ्यांक मेळपाचे. देड म्हयनो 
पयलींच हांवें बॅग काडलें. तें बॅग पळोवन एक वेगळीच उमेद जागतालीं. 
जणू बॅग पयलींच भायर काडलें जाल्यार दीस रोकडेच धांवतले। पूण 
मनांतल्यान खऱ्वांनी म्हाका तशें दिसतालें आनी, उमेदीर, जायना दीस 
धांवतालेय बीं. 
हरशीं संमीराल्या कॉन्ट्रैक्टा प्रमाण वर्साक एक म्हयन्याचीं सुटी अशें 
आसले. पूण लग्न जावंक वेवचे खातीर ताणें सातच म्हयन्यांनी सुटी 
पेतिल्ली, आनी तीय देड म्हयन्याचीं. ते साडेपाच म्हयने ह्या वर्साक जोडून 
घेवचे पहिल्ल्यान देड वर्स सुटी घेवंक मेळूक नासली. म्हज्या यो-वच 
करपांत कसलेच बंधन नासलें. खर्च आसलो. पूण समीर म्हणपाक लागलो, 
“पयली सुटी; आमी एकाच बरोबर वचून वेवंया.' ह्या जानेवारीत आमकां 
वचूंक मेळटलें हें कळटकच खूब खोस जालीं. बाबा गायां वतकच आमकां 
गायां वचपाचो जसो ध्यास लागिल्लो. पृण वचपाची तारीक थारतकच थंय 
फॉर्मालदादी खूब आसतात. कंपनीकडेन पासपोर्ट दिंवप, ताचेर एक्झीट 
रिएंट्री मारप, आनी ह्या कामाक दीस लागताले. म्हणटकच थोडे दीस 
पयलींच पासपोर्टस्‌ कंपनीच्या सुवादीन करचे पडटाले. 
त्याच अदमासान समीराले कंपनींतल्या एकल्यान आपलीं गाही 
विकूंक काडिल्ली. घेवंया, नाका, घेवंया, नाका करून समीरान निमणें ती 
घेवपार्चे थारावर्ले. गाही घेवपार्चे थारायतकच नांवार जाय मेरेन खुबच 

 फॉर्मालदादी आशिल्ल्यान तो मेरेन तरीं टॅक्सींच! गोंयां वचपार्चे लागीं 
 पाविल्ल्यान चडशीं सदांच सांजेचीं भायर सरतालीं. केन्ना फोन करूक, 
केन्ना अझोझीया, केन्ना बथा... दीस कशे वताले कळच नासलें. अशींच 
एकदा टॅक्सीन घरा वेतालीं. बिल्डिंगेक लागीं पाविल्लीं मात एका अरबान 
आमची टॅक्सी आडायली. समीर सदांवरीच झवव्हरा म्हऱ्यांत बशिल्लो आनी 
हांव फाटल्यान. तो अरब टॅक्सीकडेन येता तें पळोवन हांवें म्हज्या 
माथ्यावयलीं ओडणीं तोंडार धांपलीं. इतल्यान डझयव्हराच्या हारशार ताणें 
टकटक मारले. झ़यव्हरान बेरींबेगीन जनेल देवयलें. पळोवपाक तो मुतव्वा 
सो दिसनासलो. आनी मुतव्वा केन्नाच एकटे भोंवनात. ताणें समीराक पळवलें 
आनी “शो इकामा' म्हणीत इकामा मागलो. समीरान रोकडोच बोल्सांतल्यान 
इकामा काइन दाखयलो. थंय तशें इकामा मागप, आनी मागलो जाल्यार 
दाखोवप, हें नवें न्हीं। ताणें इकामा पळयलो आनी समीराकडेन पळवले, 
परत इकामा पळवलो आनी म्हाका पळोवंक लागलो. म्हर्जे तोंड ओडणेन 
धांपिल्लें आसलें. ताणें परत इकामाचेर नदर घालीं आनी परत म्हाका पळोवन 
'शो युअर फेस' म्हणूंक लागलो. पयलेच खेपेक कोणे शो युअर फेस 
म्हणिल्ले. नाजाल्यार सदांच 'कव्हर युअर फेस, कव्हर युअर फेस' म्हणीत 
भोवतात. म्हाका किंतें करचें समजलें ना. हांव फाटीं फुडें जालें. ताणे “शो' 
म्हणनाफुर्ड दाखोवप? इतल्यान समीरान फाटल्यान पळयलें आनी म्हळें 
“काड गो ओडणीं, दाखय ताका तोंड, ताका फोटोंत आसा तें तूंच काय 
पळोवंक जाय आसतलें; दाखय.' हांवें हळूच तोंडावयलीं ओडणीं माथ्यार 
काडली. ताणें परत एकदां इकामाचेर नदर घाली, म्हज्या तोंडार नदर घाली 
आनी 'ओके' म्हणून इकामा समीराक परत दीत ताणे सांगले, '“सोरी, 
हांगा चेकींग चल्लां. हांगा चुकीच्यो गजालीं घडत आसतात म्हणून चेकींग. 
तुमी खंयचीं ? म्हणजे इण्डियेंत खंयचीं?'' गोंयची म्हण सांगना फुडें “ओ, 
गोआ! ब्युटिफूल प्लेस! पोर्तगींज रूल! गोआ- ब्युटिफूल.' आनी परत 

एकदां सॉरी म्हणून तो थंयच्यान गेलो. टॅक्सींक फारीक करून आमी 
देंवलीं. तो खंय साद्या कपड्यांनी भोंवपी पोलीस. चेकींगाक भोंवतालो. 
इतलें चेकींग? इतले कडक कायदे आसूनय हांगा चुकीर्चे किं्ते घड़ंक : 
शकता हाचेर विस्वास बसलो ना. पूण घडटा म्हणूनच तर इतले कडक 
कायदे केल्यात आसतले वन्ही! कडक कावद्यांक आनी साउदींतल्या त्या 
कडक ख्यास्तींक मात आनीक कोणाचीच सर ना. 

गोंयां वचपा खातीर आमी सामान एकठांय करूक लागलीं. कोणे 
किंतें मागलां, कोणाक किंतें व्हरप, खंय कितें घेवप, थंयची खाशेलपणां 
किंते, सगळी लीस्ट केली. पयलेच खेपेक हांव गोंयां वतालें. म्हणजे 
साउदी गेल्लयाक पयलेच खेप! म्हजीं पयलीं सुटी! डॉ. पै आनी संगींताय 
त्याच अदमासान मुंबय वचपाचों आसलीं. कांय वेळार आमीं वांगडाच 
शॉपिंगाक वतालीं. डिसेंबर लागिल्लो. आमचीं गाहींय येवपाची आसली. 
पेपर वर्क जायत आदिल्लो. समीर त्या कामांनीय बांदून उरतालो. गाडयेचे 
पेपर, ट्रान्सफर पेपर, आतां सगळे काम जायत आविल्लें. गाही केन्ना काय 
आवल्यार पुरो जाल्ले. तें टॅक्सीन भोवन भोवन नाका पुरो जाल्ले. टॅक्सी 
म्हळे की एका जाग्यार बसलीं दुसऱया जाग्यार देंवलीं. भोंवतणचो वाठार 
जितलो दिसता तितलोच. आपलीं गाही हातांत आसली कीं वेगळेच 
आसता. जाय थंय भोंव, जाय थंय वच, जाय थंय थाराय. 

गाही आमच्या नांवार ट्रन्सफर जावचे पयलीं ड्रायव्हींग लायसन्साचीं 
गरज आसली. साउदीक लायसन्स काडप म्हळ्यार खूब कटकटी. समीरान 
गाडी घेवपाचें थाराविल्लें तेज्ञा सगळ्यांत पयलीं वचून लायसन्सा खातीर 
पेपर तयार करून फायल ओपन केल्ली. सगळ्यांनी सांगिल्ले, 'इतलें सोपें 
नहीं तें! लोक टेस्ट दिवन दिवन परत येतात; एका धपक्याक मेळप भोव 
कुस्तार.' ऑफीसांत तर सगळे हेंच सांगताले. पूण समीराक खातरी आसली. 
फायल ओपन करूक गेल्लो थंयच ताणीं विचारलें, 'टॅस्ट दिता?" समीरान 

' चड विचार करनासतना हय म्हणून सोडलें. आनी त्या प्रमाण रोकहींच ताणीं 
टेस्ट घेतलीय बी. समीराल्या ड्रायव्हिंगाचेर चुको काडपा सारकें तांकां कांयच 
मेळुंना जावंये. ना जाल्यार बारोक बारीक कारणां सांगून ड्रायव्हिंग टॅस्टींत 
फेल करपी ताणीं ते एके टॅस्टींचेर समीराक लायसन्स मंजूर केलें. समीर 
खूश आसलो. ताच्या ऑफीसांतले आनी बाकीचे इश्ट खरें मानपाकच तयार 
नासले. जेन्ना लायसन्स हातांत आयले आनी तें ताणीं आपल्या दोळ्यांनी 
` पळवले तेन्नाच तांचो ताचेर विस्वास बसलो. 

लायसन्स हातांत रोकडेंच पडिल्ल्यान गाडीं घेवपा खातीरच्यो 
फॉर्मालदादीय रोकड्योच जाल्ल्यो. गाही हातांत येतकच एक वेगळेच समाधान 
मेळपाचें आसले. टॅक्सींचेर निंबून रावनासतना कामां जावंक पावतलीं हैं 
येवजून बरें दिसतालें. आनी जाय जाय थंय भोवंक मेळटलें है येवजून तर 
आनीकय। 

डिसेंबराच्या पयल्याच आठवड्यांत आमची गाडी आमच्या नांवार जालीं. 
गाही हाइना फुडें आमी एक राउंड मारून आवलीं. ते पयलीं समीरान 
साउदीक नव्यान लायसन्स काहिल्ले. म्हणटकच गाही हातांत पडलीं तेन्ना 
समीरालें लायसन्सय हातांत आविल्ले आसले. आपले गाडवेन पासय मारतना 
वेगळेच दिसले. पयलेच खेपेक हांवें मुखावयल्या सिंटार बसून रिंयाध पळवलें.... 

धवो निसान! गोंयां व्हरपा खातीरचें थोडे शॉपिंग आमी गाइयेनच केलें. 
गाही येत सावन आमी दर सांजवेळा भायर सरतालीं. काम आसूं वा नासूं- 
- पासयेक वतालीं. हो रस्तो खंय वता काय? तो रस्तो खंय पावता काय? 
समीराक गाडयेन अशे तरेन भोंवपाचो घोरत, आनी तशींच आमी भोंवतालीं. 
कोणागेर अशीं गेलींच जाल्यार डॉ. पैगेर. आनी पयस म्हणपा सारकीं गेलीं 
जाल्यार शुक्राराक काण्यागेर. काण्यागेर तेन्नाच बाबू जाल्लो. नांव दवरिल्ले 
साईनाथ. रीता बाबू फाटल्यान उरताले म्हणटकच तीं चड पावनासलीं. पूण 
आतां गाड़ी हातांत आशिल्ल्यान आमीच केन्नाय तांगेर वतालीं. गाहीं येत 

सावन भोंवपाक एक उमेद वेतालीं आनी समीर कितलेंय पुरो जाल्ले 
आसल्यार लेगीत गाहीं घेवन खंयय वचपाक ना म्हणनासलो. 

गोँयां वचपाक भायर सरपाच्या वेळार समीरान गाडीं आपल्या : 
ऑफीसाच्या मुखार पार्क केली. आमकां 'बाय' करपाक आविल्ल्या तागेल्या 
इश्टान सांगले, 'एअरपोर्टार वतना बुरखो घालना जाल्यार जाता, 
आडावल्यार तिंकेट दाखयल्यार पुरो' हैं कळटकच हांव दुविर्धेत पडलें. 
कितें करू? घालूं? काय नाका? त्या देसांत बुरख्या बगर हांव एक दीस 
लेगीत भायर सरूक नासले. दाराच्या भायर बुस्खो घालनासतना हांवें 
केन्नाच पांय दवरूंक नासलो. आतां? समींरान निमाणें म्हळे, “तूं आतां 
लकय तो बुरखो. अंअरपोर्टर पावतकच काइन दवर.' 

आनी हांवें तशेंच केलें. 


केन्ना काय गायां पावल्यार पुरो जालें. मम्मी, पप्पाक पळोवंक मेळटलें 
हाची खोस म्हज्या दोळ्यांत दिसताली. तेन्ना गायां डायरेक्ट फ्लायट 
नासल्यान मुंबय देवन दुसरें विमान घेवचें पडलें. गाँयां विमान देंवच्या 
वेळार जुवारीं न्हंयचे वयल्यान एक व्हडलो भोंवताडो घेता तेन्ना मात 
काळजांत उमेदी्चे केदें ल्हार आवलें तें उतरांनी सांगूंक कठीण. खूब 
भरून आवलें मन. म्हजें गाँय म्हज्या स्वागताक तयार राविल्लें. गोंयचे 
भुंवेर विमान तेंकलें आनी म्हजे दोळे ओले जाले. कोण आवल्यां आसतलीं 
काय? काळजात धडधडटालें. इंटरनॅशनल फ्लायट मुंबय देंविल्ल्यान 
सगळयो फॉर्मालदादीं मुंबयच जाल्ल्यो. हांगा बॅंगां घेवन सरळ भावर 
वेवंक मेळटालें. तेन्ना एअरपोर्ट आतां भशेन नासलो. विमानांतल्यान 
देवतकीच बॅगांकडेन वच्चे पयलींच घरचीं सगलीं कांचेच्या भावल्यान दिश्टों 
पडटालीं. पयले लक्ष थंय गेलें. सगळीं आविल्लीं. म्हजे घरची सगलीं 
आनी समीराच्या घरचीँय सगळीं. बॅगा घेतलीं आंनी सोमतींच भायर आवलीं. 

' सगळ्यांक वेंग मारतना वेतालो तो हुंडको मात म्हाका आवरूक आयलो 
ना. 
साउदीच्यान सुटवेर आविल्लो समीर वेगळोच वागूक लागलो. म्हाका 
सगळेकडेन एकलेंच वचूंक लायतालो. म्हजीं संवय मोहिंल्ल्यान म्हाका 
एकलें खंयय वचप म्हळ्यार जिवार वेतालें. नाका दिंसतालें. हरशीं कोणाकय 
' जाल्यार बरें दिसता आसले. पूण म्हाका भायर एकलें वचपाच्या विचारानच 
` काळजांत धडधडपाक लागतालें. म्हजो आत्मविस्वास खंयचेकडेन नाच्च 
जाछ्लो. बायलमनीस एकलीं कितेंय करूंक शकता हेंच जणूं विसरिल्लें हांव. 
म्हज्या गोंयांत म्हाका परके केन्नाच दिंसुंक नासलें. पूण म्हजे कुहींत जशे 
एक वेगळेच रुपाली बशिष्ठे. साउदींत घडये म्हाका म्हज्यांतलो बदल समजूंक 
नासलो. पृण म्हज्या गोंयांत म्हाकाच जणू हांव वळखना जालें. माथ्यार 
ओडणी नासतना, बुरखो नासतना एकले घराभायर वचप म्हळ्यार काळजांत 
खपखपतालें. एक तरेचो भ॑यसो दिसतालो. आनी समीर? तो घरांतच 
नासतालो. आज हांगा पार्टी, फाल्यां थय. साउदी सारक्या जाग्यार ट्रिक्स 
नासतना काइिल्ल्या देड वर्साचों भरपाई करतालो जावंये. आज हो मित्र 
जाल्यार फाल्यां तो. जसो परत आपले कातींत आविल्ली. आनी हांव? हावें 
म्हजों कात सोहिल्ली? म्हज्या मनाची आवतिकाय म्हाका कळटालीं. 
दुसऱ्यांक सांगून लेगीत तीं कळचीं नासलीं. 
समीरालीं मावशीं गावनॅकोलॉजींस्ट आशिल्ल्यान, एकदां तिचें मत 
घेवचे अशें आमी थारायलें. तेप्रमाण आमी तिका मेळंक गेली. ब्लड टॅस्ट, 
अल्ट्रसाउंड आनी हेर रिपोर्टस पळयतकच तिणें शिटकायलें, “ट्रिटमेंट दिता 
तीं सारकीं घेवची पडटलीं.' आनी तेप्रमाण आमी ट्रिटमेंट सुरू केली. ही 
ट्रिटमेंट म्हाका साउदी वतकच चालू दवरचीं पडटलीं आनी ते खातीर म्हाका 
एका रेडिओलॉजिस्टाची गरज आसली. म्हयन्याक तीन ते चार सोनोग्राफी 
करपाक सांगिल्लें. वखदांय दिल्ली. प्रिस्क्रिशशन घेवन आमी घरा परततं. 

त्या देड म्हयन्यांत हांवें म्हजो वेळ कोणाक दिंवप? लझा फाटल्यान 
कितलेंय कुळार म्हळें जाल्यारय म्हर्जे मन त्याच माजोड्डेच्या घरांत वसतालें. 
थंयची ओड लागिछ्ली आसताली. आनी घडये घडये वचूंक मेळना तेन्ना | 
मन विंरूस जातालें. हांगा म्हाका सगळे मेळटालें. कसलींच उणीव नासलीं. 
पूण थोड्याच दिसांनी परत साउदींक वचपाचें आसले. परत सगळीं मेळचीं 
नात. परत तेंच जिणें। परत वचपाक मन वेनासलें. हांगा मडगांवां देड 
म्हयनो कसो सोंपत आयलो कळळेच ना. व्हरपाचे दृश्टीन हार्वे खुबशो 
वस्तीं एकठांय केल्यो. कितें व्हरप आनी किंतें ना हैं आतां म्हाका खबर 
आसलें. ते तरेन बॅग पॅक करूक लागलें. मन खूब जडाविल्लें. नाका 
दिसतालें सगळ्यांक सोडन वचपाक. एकलेपणाचो वाज आदिल्लो. उपाय 
नासून ओठ्गीं रावलें. पूण किंतलेंय आडायलें तरीं भायर सरचे वेळार 
आडावंक शकलें ना. घरच्यांचे भरिल्ले दोळे पळोवन म्हजे व्हावंक लागले. 
जड मनान पावलां मुखार सारीत हांव परत एकदां म्हर्जे गोंय आनी म्हजीं 
घरची फाटल्यान दवरून भायर सरले. 


डॉ. पे गेर गेल्लेकडेन आमी ट्रिटमेंटाविंशीं खंय आनी कशें करचे हैं 
उलोवंक लागलीं. परत ते रेडिओलॉजिस्टाकडेन वचपाचीं म्हजीं तयारी 
नासलीं. मनाची तर नासलींच, परवडचेंय नासले. हेर सगळें आमच्या 
इन्शुरन्स कार्डार जातालें. गुरवारपण जातालें पृण बाळंटेर न्हीं. तशेंच 
डेण्टल आनी इन्फर्टिलिटी ट्रिटमेंट हे दोनूय कव्हर जायनासले. म्हण्टकच, 
सांगिल्ली सोनोग्राफी स्वताच्या खर्चान करचीं पडटलीं हैं आमकां खबर 
आसल. तेन्ना डॉ. पैन आमकां आपल्या एका इ९टाचीं बायल रेडियोलॉजिस्ट 
आसा तिंका मेळात म्हणपाचें सुचवले. 

डॉ. हेमा हांकां डॉ. पैचे वळस्रीन आमी मेळ्‌ंक गेलीं. तिंच्या घोवाक, 
डॉ. रमणाक पयलीं सांगून दवरिल्लें. ताणें सरळ हॉस्पिंटलांत वचून तिका 

' मेळपाची सुचोवणी दिल्ली. हबींब सुलेमान मेडिकल सेंटर ह्या हॉस्पिटालांत 
' आमी तिका मेळ्‌ंक गेलीं. तिचेकडेन उलवलीं. तेप्रमाण तिणें आमकां 
सोनोग्राफी केन्ना सुरू करू येता तें सांगलें. 
साउदींत हॉस्पिंटलाचो खर्च खूब वेतालो. खरें सांगर्चे जाल्यार सगळीं 
दु्येसां आमकां कंपनीच्या हेल्थ कार्डाचेर कव्हर जातालीं. थंय कंपनी सगळ्या 
' कामगारांक मेडिकल इन्शुरन्स कार्डां दितात. घरांतल्या दर सदस्याक तें 
` काई मेळटालें. आनी तें खंय खंय चलू येता आनी खंयच्या दुर्येसांक उपेगीं 
' पडटा तें सगळे बरोवन दिल्लें आसतालें. काउंटराचेर काई दाखोवप आनी 
२५ रियाल आपल्या बोल्सांतल्यान दिवप. तीं मागीर साठीं थंडी आसं वा 
व्हड ऑपरेशन. २५ रियालांत सगळे जातालें. तांतूत नाशिल्लो तो दांतांचो 
ट्रिटमेंट. फकत दांत काडपाचो आसल्यार चलतालें. पूण इन्फर्टिलिटीं तसोच 
बाळटेराचो खर्च मेळनासलो. म्हजे खातीर हीं इन्फर्टिलिटी आशिल्ल्या 
तो खर्च कव्हर जायनासलो. पयलीं आमीं सोनोग्राफीच्या खर्चाचोय अदमास 
घेतलो. एके सोनोग्राफीक तिनशें रियाल. त्या वेळा एका रिंयालाचें मोल 
सुमार धा रुपये आसले. आनी अशो चार करपाच्यो दर म्हयन्याक. मन 
विरूस जालें. पृण समीरान धीर दिलो. करूंक जाय तें करुकच जाय- 
समीराचे ठाम मत आसलें. आनी तेप्रमाण आमी ह्याच हॉस्पिंटलांत डॉ. हेमा 
कडेन सोनोग्राफी करपाचें थारावलें. 
त्याउपरांत डॉ. पैगेर डॉ. रमणाक आनी आमकां एकदां जेवणाक आपवि्लीं. 
डॉ. उमणाकडेन आमची लागींच्यान वळख जालीं आनी त्या दिसा फाटल्यान 
आमचें एकमेकांगेर येवप वचप सुरू जालें. तांकां एक कुकुलें बाय आसले, 
अखिँला. डॉ. रमण आनी डॉ. हेमा नवींच रिंयाधाक आविल्लीं. हेमाक मेळिल्ले 
नोकरेचेर तीं रियाध आविंल्लीं आनी बाय ल्हान आशिल्ल्यान रमणान अजून 
काम सोदपाक सुरवात करूक नासलीं. तो घरा आसतालो. बावेचें सगळें 
करतालो. आनी हेमा कामाक वतालें. तांचे मदली हीं तडजोड म्हाका खूब 

आवडलीं. रमण शांत वृत्तींचो. आनी रमण जावं हेमा सदांच हांसत्या तोंडान 
मेळटालीं. तांचे कडेन उलयतां उलयतां एक दीस हांवेंच डॉ. आशाचो 
विशय काडलो. तिणें म्हाका कशें तुका भुरगें जावप म्हळ्यार एक मिरेकल | 
जातलें म्हणिल्ले तें सांगतां सांगतां कळळे कीं डॉ. हेमा आनी डॉ. आशा 
दोगी मेत्रिणीं. पृण हेमानच मागीर म्हळें, "टका दोतोरान खरें अशें आसलें 
जाल्यार लेगींत तशें सांगूक फावना.' पूण त्या दिसा उपरांत हार्वे परत 
आनी डॉ. आशा विशीं हेमाकडेन केन्नाच उलवलें ना. 


जीँ गाही आमचे खातीर नवी आसली, तरीं तीं सेकंड हँड घेतिल्ल्यान 
मातशी त्रास दितालींच. चड करून खूब वेळ बंद दवरून चालू करतना वा 
सकाळची पयलींच स्टार्ट करतना. 

त्या दिसा, डॉ. पेगेर साकून आमी रातचीं घरा परतुवपाक भावर सरलीं 
आनी तांच्या पार्किगांतल्यान गाही भावर काडटलीं म्हळ्यार गाही चालूच 
जायना जाली. समींरान खूब वेतन केले. गाडवेचो स्टार्टर चालू करतकच 
गाडी धुकलपा खातीर कोणय जाय आसलो. पृण त्या पार्किंगांत आवल्या 
पयल्या कोणच नासलो. किंतें करचें समींराक कांयच सुचना जालें. 
म्हजेर एक नदर घालीं, आयल्या पवल्यान पळवलें आनी म्हणूंक लागलो, 
रुपाली, मातशी गाही गिअरांत घाल आनी अँक्सलरेटराचेर पांय दवर, 
हांव धुककटां. 

म्हाका गोँयां लायसन्स आसले. ' “पण, समीर, हांवें केन्नाच गाहीं 
धुकळ स्टार्ट करूंक ना. कोणय धुकळटना....'” 

"हांव आसा व्ही गो हांगा... 

हांव अनमनत बसलें. म्हजे वटेनचें दार उगईच दवरून समीर गाही 
धुकलूंक लागलो. गाही गिअरांत घालून हांवें क्लचावयलो पांव सोडलो. 
समीर धुकलतालो पूण गाहीं कशी स्टार्ट जायना जालीं. 'एक्सलरेट 

कर' - समीर सांगतालो. पृण म्हर्जे लक्ष हेवटेन तेवटेन कोण पळवना मं? 
काळजांत धडधडटालें. कितलो वेळ येत्न करतकच एकदांचो पांय 
_ एक्सलरेटराचेर दामलो पूण तो काडपाचो म्हज्या लक्षांतच आवलें ना. गाडी 
चालू जावन धावंक लागली. समीरालो आवाज कानार पडटालो. पृण म्हाका 
कितें जाल्ले देवच जाणा. रुपालीं, ब्रेक मार, ब्रेक मार.' आनी तितल्याच 
फोर्सान म्हजो पांय गाही रेस करतालो. 'रुपालीं, ब्रेक मार. धडधडट्या 
` काळजान समीरालो आवाज आयकलो आनी फोर्सान पांव ब्रेकार दवरलो. 

त्या खिंणाक आमचीं दोगांयचीं तोंडां पळोवपा सारकीं जालीं. कोणेय 
पळविले जाल्यार? कोणय आविल्ली जाल्यार? खंयचेय गाडयेक धपको 
बशिल्लो जाल्यार? झ॒यव्हर सिंटार बायल बशिल्लीं है कोणाकय कळिंलें 
जाल्यार - कितें जातलें आहिले हैं येवजुनच हातापायांक थरथरो सुटलो. 
आजव म्हाका तो विचार केल्यार दिसता- असलीं पिंशेपणां करपाचें धाडस 
कशे आयलें आमकां? काय गाही चालू जायना हाचे मुखार आमकां आनीक 
कसले विचार आयलेच नात? 


मदीं समीराले कंपनीत पगार वेळचे वेळार पडना जालो. दोन दोन 
म्हयने पगार मेळनासलो. गाइयेक पेट्रेल कंपनी दितालीं. म्हळ्यार कुपन्स 
दितालीं. तेन्ना साउदींत एक लिटर पेट्रेलाक एक रियाल लेगींत लागनासलो. 
पेट्रोलाचीं कुपन्स मेळटालीं जाल्लयान तो त्रास जालो ना. पूण दोन दोन 
म्हयने पगार नासून हाल जाताले. तांतूंत म्हजे सोनोग्राफींचो खर्च. त्या 
काळार क्रेडीट काईस आज सगळ्यांकडेन आसतात तशेंय नासलें. तडजोड 
करपाची दोगांयचींय तयारी आशिल्ल्यान आनी आमीं दोगांय चड खर्चीक 
नाशिल्ल्यान भागतालें. पूण सोनोग्राफी लागीं पावली की काळीज बसतालें 
म्हजे. आवय जावपाची इत्सा सगळ्या परस बक्तिश्ट आरिल्ल्यान हांव 
सगळी तडजोड करतालें. समीरान केज्ञाच खर्चाचो विशय काडलो ना, पूण 

ताचो ताण म्हाका जाणवतालो. दोन म्हयने वखदां, गुळवो, सोनोग्राफी... 
सगळें चालू आसले. पूण फायदो जाल्लो दिसनासलो. म्हजीं म्हयन्याची 
पाळी आवलीं कीं मन रडटालें, आनी दोळेय भरून येताले. पूण समीर - 
म्हाका समजायतालो. आनी सगळ्यांत चड मनाक आदार दिंतालें तें 
हेमा. एक दीस ताचेकडेन उलयतना मन भरून आवयलें. आनी हांव खूब 
रहलें. म्हज्या मनांत किंतें चललां म्हणपाचें ताका समजलंच आसततलें. 
समींरान जरीं खर्चाचे दृश्टीन केन्नाच तोंड वांकहे केलें ना तरी ओडाताण 
म्हाका समजतालीच व्ही! खर्च खर्च खर्च आनी नो रिझल्टस्‌. हांवें जशीं 
आसच सोहिल्लीं. हेमा समजायतालें. “धीर सोइंनाका' परत परत सांगतालें. 
'दन्शन घेतलें जाल्यार ट्रिंटमेंटाचो फायदो जावचो ना”, ताचीं उतरां 
म्हाका धीर दिंतालीं. म्हज्या तोंडार म्हज्या मनांत कितें चललां म्हणपाचें 
दिसून वेतालँ. खर्चाचो ताण हांव कोणाक सांगूक शकनासलें. आनी 
म्हजीं पाळी सुरू जालीं कीं म्हज्या मनांत कितें जाता हैं म्हर्जे म्हाकाच 
कळनासलें. 

हेमान एक सुचोवणी दिलीं. “सोनोग्राफी करप तीं होटयेत भितर कितें 
चल्लां, केन्ना ओव्ह्युलेशन जाता तें कळचे खातीर. एक म्हयन्याक सोनोग्राफी 
केलीं ना जाल्यार कांयच फरक पडचो ना. वखदां चालू दवर आनी ह्या 
म्हयन्याक सोनोग्राफी करुं नाका. सोनोग्राफीचो रिपोर्ट पळोवन तूं 
आनीकय टेन्शन पेता. ओव्ह्युलेशन जाता तेन्ना तुमचो संबंध वेवंकच 
जाय. पूण तुमी-आमीं कांय मशीन्स नहीं, म्हणटकच मनांत नासून 
आविल्ल्या संबंधांचो फायदो जातलोच अशें ना.” ताणें इतले बरे तरेन 
समजावले. म्हाकाय पटले आनी समीराकय. त्या म्हयन्याक सोनोग्राफीच 
ना करपाचें आमी थारायलं. ह्या म्हयन्याक सोनोग्राफीरचें टेन्शन नाशिल्ल्यान 
अतोनात खर्चय जावचो ना हाचेंय एकेतरेचे समाधान आसलें. समीरय 
कामार खूब बांदून उरतालो. तरीं दर सांजवेळा आमी भायर सरतालीं. 

त्याच अदमासान कंपनीन समीराक रियाधच्या भायर वचर्चे पडटलें म्हण 
सांगले. दोनूच दिसां खातीर जरी वचपाचो आसलो तरीं त्या दोन दिसांत 
हांव चार वण्टीं भितर एकलें उरल्यार पिंशें जातलें अशें म्हाका दिसले. 
शेजारा सगळीं आसलीं जाल्यार लेगीत घरांत हांव एकलें. गरज पडल्यार 
तेन्ना घरांत फोनय ना. संगीतान म्हाका आपल्यागेर आपयलें. समीराकय 
' दिसलें, हांव घरांत एकलें बसल्यार चिंतीत बसतलें, तेपरस हैं अशें बरें. 
' म्हाकाय मातसो बदल जातलो. म्हाकाय दिंसलें थंय वच्चें. संगींताच्यो 
आनीकय वळखीं जाल्ल्यो. तें म्हाकाय घेवन वतलें. नवे नवे लोक मेळटले. 
मन रमतलें. डॉ. पेगेर फोन आशिल्ल्यान समीराचीय खबर मेळटलीं. समीरय 
फोन करपाक शकतलो आनी खरेंच मातसो बदलय जातलो. हैं येवजून 
हांव तयार जालें. समीरान वचचे पयलीं इकामाचीं कॉपों काइन दिलीं आनी 
तीं म्हजेच कडेन दवर अशें सांगलें. म्हाका तांगेर सोडलें आनी तो भायर 
सरलो. ते दोन दीस संगींताकडेन खूब उलोवप जालें, खूब बरेंय दिसलं. 
समीर दोन दिसांनी परतलो तेन्ना पयलीं निट्ट थंय आयलो आनी म्हाका 
घेवनच घरा परतलो. 

त्या म्हयन्याक चेकप, सोनोग्राफी जालीं नाशिल्ल्यान भितर कितें 
चललां है कळपाक मार्ग नासलो. म्हणटकच ताचो परिणाम म्हज्या मनार 
जालो ना. हांव खुशाल रावपाचो यत्न करतालें. गाही घेवन चडशीं दर 
सांजवेळा आमी पासय मारतालीं. केन्नाकेन्नाय शेजारा वचून बसतालीं. 
काणो चडसो रिंयाधच्या भायर उरतालो जाल्ल्यान ताचें यो-वच कमी जाल्ले. 
रियाध वेतालो तेज्ञा मुजरत मेळटालो. अमींता पंडीत आता बाबू फाटल्यान 
उरतालें. हांवें हुसको करपाचें सोडिल्ल्यान दीस सरताले तें कळच नासले. 

एका बिरेस्तारा राती संगीतान अमराक आनी आमकां जेवणाक आपविल्ीं. 
अमितागेर बाबू जालूयाचीं खबर कलिछ्ली पूण तोमेरेन तीं आमकां मेळंक 
नाशिल्ल्यान हांव चड खूश आसले. तांच्या कंपाउंडांत अंडरग्राउंड पार्कींग 

आशिल्लयान अमरान आनी समीरान गाही थंयच पार्क केलीं. जेवण 
जातकच खबरी मारतां मारतां वेळ कसो गेलो कळ्ळेच ना. म्हणसर 
रातीचीं दोन वरां जावन गेलीं. आमी वचपाक उठलीं. पृण तेन्ना लक्षांत | 
आवलें, अंडरग्राउंड पार्कींग रातच्या एकाक बंद करतात. गाडी काडपाक 
मेळप शक्यच नासलें. संगीतान म्हळे, “तुमकां वचपाचो कसलो हुस्को? 
रावात हांगाच.' वचपाक मेळनासलें आनीं कोणाक न्हिंदय येनासली. 
अमीता बाबूक न्हिंदयतां न्हिंदयतां न्हिंदून पडलें. इला आनी अनिकेत 
खेळटां खेळटांच न्हिदलीं. डॉ. पै म्हणूंक लागलो, खबऱ्यां बरोबर पत्ते वा 
रक्रेबल खेळल्यार कशें? सगळ्यांकच तीं कल्पना मानवली आनी आमी 
्क्रॅबळ खेळूक बसतीं. खूब मजा आयली. खेळा वांगडा खबरी, फकाणां 
चालूच आसलीं. फकत नासलीं मेजार तीं ड्रिंक्स. ताच्या वांट्याचीं कॉफी 
आसती. 

फांतोड जायत आविल्ली, दोळ्यांर धांपड येतालीं. घरा वचपाक आनीक 
एक वर रावचें पडटलें, तोमेरेन जागीं उरतलीं काय देव जाणा. हय 
न्हयशीं सगळ्यांक भुकय लागिल्ली. संगीता म्हणूंक लागलें, 'इतलो 
वेळ जालाच आतां; सोमतोच ब्रेकफास्ट करून वचात. गरम गरम इडली 
करतां. आनी खरेंच ताणें इडलीं करपाक घेतलीं. इडली खावन जाता 
म्हळ्यार गेट उगडपाचो वेळ जालो. ताचे फाटल्यान घरा येता, कपडे 
बदलता आनी न्हिंदता म्हळ्यार सकाळची सात जावन गेलीं. तकलीं 
जड जाल्ली. केन्ना न्हिद लागलीं कळ्ळेंच ना. जाग आवली तेन्ना दनपारचीं 
दोन जावन गेलीं. सगळी सकाळ न्हिंदन गेली. पार्कीग गेट बंद उरिल्लयान 
एक वेगळोच अणभव मेलिल्लो. रातभर खबरी मारून आनी खेळून मज्जा 
आविल्ली: सुरक्षेचे नदरेन पळोवशीं जाल्यार खूब बरें; पृण रातयान कोणाक 


गरज पडलीं जाल्यार रोकड्या रोकही टॅक्सी लेगीत मेळप कठीण! अशे 
परिस्थितींत कितें करतात काय थंयचे लोक? 

नवो नवो संवसार आमचो! आनी हक हक पडपीं आमचीं पावलां आमीं 
सांबाळून घालतालीं. नसतो खर्च करूक चडशीं वचनासलीं. आनी अचकीत 
कसलोय खर्च आयलोच जाल्यार अस्वस्थ जातालीं. पयसो जतनावेन 
खर्चितालीं. 

एके रातीं गाडयेन घरा येतां येतां अकस्मात मुखावयल्या दावेवटेनच्या 
' टावराचें व्हील-कॅप सुटलें. तें घुंवन घुंवन अण्डरब्रिजाचे वण्दीक वचून लागलें 
आनी तशेंच उबे उरलें. आमच्या लक्षांत आवलें. पृण गाही थांबोवप शक्य 
नासलें. आमी तशींच मुखार गेलीं. नवें व्हील-कॅप घालप म्हळ्यार आनीक 
एक नसतो खर्च मुखार दिसतालो. हैं व्हील-कॅप कोनशाक वचून रावि. 
हरशीं नवेंशें आसले. कितें करचे? समीरान म्हळे, “आमी गाही घुंवडावन 
ते वटेन परत या, जर तें तशेंच कोनशाक दिसलें जाल्यार गाही स्लो 
करतां. तूं काडशीं तें व्हील-कॅप?'' हांवय तयार जालें. पृण चलते गाइयेंत 
आसतना आनी तैय बीं इतल्यो गाडयो यो-वच करतना काडप शक्य 
जातलें काय? समीरान गाही घुंवडायलीं आनी आमीं त्याच रस्त्यान परत 
गेलीं. तें व्हील-कॅप थंयच वण्टीक तेंकून जशें आमचीच वाट पळवत उबें 
आसले. समीरान गाही व्हील-कॅपाकडेन व्हेली आनी गती मंद केलीं. 
थांबयलींच म्हळ्यार जाता. हांवें सट्ट करून दार उगडलें आनी पांय भायर 
घालनासतना, हात लांब करून तें व्हीलकेंप काडलें. दुसऱ्याच खिणाक 
गाइयेन गती घेतली. इल्लेंशें धाडस केल्टे! तरीं घरा पावसर काळीज 
धडधडटालें. पृण एक समाधान आसले. हांव तें काइंक शकिल्ल्याचें. आज 
विचार केल्यार दिसता - कित्याक घेतली आमीं ती रिस्क? किंत्याक गेलीं 
काइंक तें व्हील-कॅप? वांचोवन वांचोवन कितले पयशे वांचयले? मुखार 
दिसतल्या त्या इल्याशा खर्चाक भिलीं कित्याक? आज विचार केल्यार 
पिशेपणांच दिसतात. 


साउदीतले ते हीस / ८१ 


शेजार पाजार आनी जाल्ल्या वळखींक लागून दीस बरे वताले. 
म्हज्या भितरल्या एकलेपणाक पयस करपाचे टृशटींन पावलां मारतालेंच - 
हांव. मिरेकल घडन येवपाचीं वाट पळवतालें आनी खंती मनाक म्हज्या 
थातारतालें. हेमान एक तरेचो धीर दिल्लो. “जावर्चेच ना म्हूण मन विरूस 
करूं नाका-- ते सदांच समजायतालें. किंतें नहीं, एका रेडिंयोलॉजिस्टान 
म्हाका पयलेच खेपेक विरूस केल्ले. आनी दुसरीं म्हाका पयल्या दिंसाच्यान 
आस सोइंनाका म्हणीत म्हज्यांत एक उमेद जागवतालीं. 

त्या म्हयन्याक म्हजीं पाळी आवली ना. पूण हांव खूश जालें ना. 
म्हाका खातरी नासलीं. मुखार गेलीं आसत अशें दिसून हावे कोणाक 
म्हळेय ना. ओगींच पयलीं खूश जावन मागीर विरूस जावपांत अर्थच 
नासलो. ताणें अदींक निर्शेणीं येवपाचीं. आनीक थोडे दीस वतकच हांवें 
समीराक म्हळें. ताणें रोकडोच फोन केलो आनी डॉ. हेमाक मेळपाखातीर 
आमी हांस्पिंटलांत गेलीं. तिर्णे रगत तपासून पळोवंया म्हणटकच एक 
आस तयार जालीं. पृण खूश जावपाक मन म्नितालें. थाराविल्ले प्रमाण 
रगत तपासले. रिपोर्ट दोन दिसांनी मेळटलो म्हण सांगलें. त्या दोन रातीं 
म्हाका न्हीद सारकीं पडलीं ना. 

रिपोर्ट सांजेचो मेळपाचो आसलो आनी समीर ऑफिसांतल्यान येता 

म्हळ्यार रात जातालीं. इतलो वेळ रावपाक मन तयार नासले. केन्ना 
काय समीर येता आनी रिपोर्ट हातांत पडटा अशें जाल्ले म्हाका. हेमान 
सांगलें, रिपोर्ट हांव घेवन घरा व्हरतां. तुमी राती आमगेरच येयात मागीर 
पळोवंया. समीर घरा वेयसर जीव वयर सकयल जायत उरलो. हेमागेर 
बेल मारून तें दार उगहुंक येता म्हणसर काळीज खपखपंक लागलें. 
किते आसतलो काय रिपोर्ट? 

डॉ. हैमान मंद हांसत दार उगडलें. आमी किंतेंय विचारचे पयलीच ताणे 
रिपोट हातार दीत म्हळे- “काँग्रेस रुपाली.” 

रिपोर्ट किते आयला आसतलो हैं सांगपाची गरज नासलीं. पूण तरीय 
मन दुविर्धेत आसले. 'मिरेकल' हैं उतर कानांत घुमतालें. अर्शेय जावंक 
' शकता हाचेर विस्वास ठवरूक मन भितालें. जशें काय मन म्हाकाच 
' विचारतालें, “खूश जावं? काय नाका गो?” आनी हांव जाप दिवपाक 
' फाटींफुडें सरतातें. 

आतां मुखार कितें? खंयच्या दोतोराक दाखोवप? खंयचें हॉस्पिटल बरें? 
` हाचेर आमी खूब उलयलीं. समीर खूश आसलो. केन्ना थंयच्यान भायर 
सरतात आनी केन्ना गोंयां फोन करून कळवतात अशें जाल्ले. सरळ फोन 
बुधार गेलीं. मम्मीं-पप्पाक, आई-बाबाक कळयतकच तांकां जाल्लो आनंद 
तांच्या उलवण्यांतल्यान कळटालो. थंयच्यानच डॉ. पैकय कळवले. उपरांत 
तांगेर वचून आमी तेच राती तांकां मेळळींय बीं. मुखार कशे कितें करपाचो 
विचार आसलो तेय सांगले. हमादीं हॉस्पिंटलांतली दोतोर सगळ्यांत बरी. 
पृण सोनोग्राफिंस्ट परत तीच मेळटलीं. विचारानच म्हाका तिचो खूब राग 
येतालो. कसलो हक्क आसलो तिका आमची नहोंद वगडावपाचो? कित्याक 
` तिणें विचार करनासतना तशें सांगि? कित्याक तिणें त्या वेळार आमच्या 
मनाचो विचार केलो ना? मिरेकल। अशें म्हणप तिचे खातीर सोपें आसत. 
पण तें उतर आयकतल्याच्या मनांत कितलो खवदळ घालता हाचो विचार 
ह्या क्षेत्रांतल्या मनशांनी करपाकच जाय. अशें कशें तीं सांगूंक शकतालीं? 
सोड... हाचेमुखार आमी तपासपाक हमादी हॉस्पिंटलांतलीं डॉक्टर आनी डॉ. 
हेमाकडेन सोनोग्राफी करपाची अशें थारायलें. गुरवाचार मॅडिकल कार्डर 
कव्हर जातालो म्हण्टकच हाचे मुखावयलो चेकप बी सगले त्या २५ रियालांत 
जावपाचें आसलें. म्हळ्यार दर खेपेक दर व्हिजिटाक २५ रियाल. पूण 
तातूंत ब्लडटॅस्ट, वखदां हैं सगळें येतालें म्हणटकच तो हुसको नासलो. 

म्हजी काळजी हांवें आतां कशीं घेवप हैं फोनार सागळ्यांनी सांगि. 
अशा वेळार हांव म्हज्या मम्मी-पप्पा म्हऱ्यांत, आई-बाबा म्हऱ्यांत आसूंक 
जाय आसलें अशें प्रकर्शान दिसतालें. पूण जी खोशीं आज म्हज्या 
पदरांत पडिल्लीं ताचे मुखार म्हाका आनीक कांयच नाका आसलें. आतां 
म्हाका एकच ध्यास - म्हज्यांत वाडपीं तो जींव ह्या संवसारांत पावल 
दवरसर म्हजीं काळजीं घेवप आनी दवरतकच ताचीं काळजी घेवप. 

थाराविल्ले प्रमाण हमादी हॉस्पिंटलांत आमी आमचो फायल उगडलीं. 
डॉ. सिंग हिचेकडेनच चेकप करपाक लागलीं. सगळे बारीकसाणेन जाणून 
पेतालीं. सोनोग्राफी मात डॉ. हेमा कडेन करून पेतालीं. 

पयले तीन म्हयने म्हाका त्रास खूब जालो. चड करून रांदपाच्या 
वासान. कांय वस्ती करतालें आनी कांय टाळटालें. आदार नाशिल्ल्यान 
खंदर्चेच काम चुकलें ना. पृण एक नवीं उमेद जागिल्लीं. जिविंताक अर्थ 
सांपडिल्लो. त्या चार वण्टीं भितर म्हाका वांगड दिंवपाक कोणतरी वेवपाचो 
आसलो. त्याच अदमासान संगींताय गुरवार म्हण कळळें. एकमेकां विशीं 
उलोवंक बरेंऽ दिसतालें. ताका पयलीं एक भुरगो आशिल्ल्यान ताचे खातीर 
सगळंच नवें नासलें. तें म्हाकाय धीर दितालें. मन खुशाल आसलें. म्हजे 
कुहींत म्हजी खुशालकाय वाडटालीं. म्हज्या भोंवतणींय खशालकाय 
पातिली. ब 

दर म्हयन्याचें चेकप चालू आसलें. केन्ना केन्ना अपॉयंटमेंट आसून 
लेगीत खूब वेळ बसचें पडटालें. हे दोतोरी म्हऱ्यांत अरबी बायलोय खूब 
वेताल्यो. तकले वयत्यान पांयांच्या बोटां मेरेन सगळें त्या अभायांत बंद 
आसताले. फकत नदरेक पडटाले ते तांचे दोळे. 

म्हज्या अपॉयटमेंटाच्या त्या दिसा खूब गर्दी आसली. वेळ वचून 
वचनासलो. पयलीं समीर म्हज्या म्हऱ्यांत बसून आसलो. गर्दी वाडलीं 
तसो तो उठून म्हजे सायहीक येवन उबो रावलो. थंय आशिल्लें एक 

' मॅगझीन हातांत घेवन वाचत आसलो. थंयच मुखार एक अरबी बायल आसलीं. 
तीय तेच दोतोरोकडेन आविल्ली आसूंक जाय. म्हजीं नदर तिचेर पडलीं. 
तिचे फकत दोळेच दिसताले आनी ते दोळे समीराचेर थिराविल्ले. ताचें लक्ष 
आपलेकडेन ओडपाचो तीं येत्न करतालीं. हळ्‌ हळ्‌ तिंणें आपल्या माथ्यावयलो 
स्कार्फ देंवोवन मानेत हाडलो. नाक तोंड बंद केल्लें तोय कपडो देवयलो. 
' हांव पळवतां हें तिका खबर नासलें. किंतें केल्यार हो आपणाक पळयतलो 
' हाचो पुराय वेत्न तीं करतालीं. म्हाका अजापच दिसले. ही अशी किंतें? 
समीराक शिटकावपाक हावे ताका हात लायलो. तो नेमाळे वाचपांत गुल्ल 
आसलो. हांवें ताका लागीं आपयलो आनी तीं मुखावयली किते करता तें 
ताच्या कानार पाले. तरीय तिचें लक्ष हेवटेन तेवटेन गेलें ना. तोंड आतां 
मेरेन तिणें पुराय उगडिल्लें. आतां पाळी तिच्या आंगावयल्या अभायाचीं. तिणें 
पांयार पांच घालो. हळू हळू तिणें पांयावयलो काळो कपडोय सायडीक 
काडलो. भितर लाँग स्कर्ट घाल्लो जावंये. 

तीं फुडे आनीक किंतेंय देंवोवचे पयलींच आमकां भितर आपयलीं. गाडयेंत 
बसतकीच समीर म्हणूंक लागलो, 'ह्यो असल्यो बायलो अशें करून 
दादल्यांक आपणावटेन ओडटात. आनी मागीर तांचे घोव आयले म्हणटकच 
सरळ मुखावयल्या दादल्याचेर घालून सोडटात.' किंतल्यो आशेल्ल्यो 
आसतात एके नदरेक ह्यो बायलो! कोणें आपल्याक पळोवर्चें, तोखेवचें अशें 
खंयचे बायलेक दिसना? त्या बुरख्या भितरलीं बायलमनीस एका दादल्याचे 
नदरेक इतलीं आशेल्ली, तिका आवलें पेलें भान लेगीत नासले. एके वटेन 
काकुळट दिंसताली. बुरख्या भितरलें जिवीत जितलें आमकां कठीण दिसतालें 
ताच्याकय किंतलेशेंच चड तांकां भासता आसतलें व्हीं! मुखावयल्याची 
नदर कळपाचे पिराये पयलींच तीं आंगार काळी झबलो चडयतात. चलयांक 
चार पांच वसचि हांसते खेळटे पिरावेचेर बुरखो घालून भोंवडायतात तें पळोवन 
वायट दिसता. कितें कळटा तांकां ते पिरायेर? भान सोडून खेळपाचे ते 

दोस. अशें नहीं की सगळेच तशे भोंवडायतात भुरग्यांक. चडशे भोंवडावनात. _ 


पण जे तशें करतात तें पळोवन वायट दिसता. 


१९९७ आगस्ट! भारत स्वतंत्र जावन पन्नास वर्सा जातलीं म्हण 
समींराले कंपनींतले कामगार उमेदींन आसले. त्याचबरोबर पाकिस्तानी 
कामगारय पाकिंस्तानाचो पन्नासावो स्वातंत्र्वदीस मनोवपाक फुलून आसले. 
पृण दोगय एकामेकांक दाखयनासले. दोनय देसांतल्या लोकांक आसत 
घडये एकामेकांविंशीं दुबावाचीं भावना. पूण आमकां ह्या परक्या देसांत 
आपलीं भास उलोवपीं, आपले तरेन विचार करपी, आपले तरेचें जेवण 
जेवषीं, आपले तरेचें न्हेसण घालपीं सगळ्यांत लागीं ते पाकिस्तानी 
आनी बांगलादेशींच. धर्मीक वेगळोचार आसलो तरीय संस्कृतींक एकचार 
आसलोच. आनी १५ ऑगस्ट जरी भारताचो स्वातंत्रदींस जाल्यारूय एक 
दीस पयलीं आमचेकडल्यान पयस जावन १४ ऑगर्टाक स्वातंत्र्य मेलविल्ले 
तो पाकिंस्तानाचोय स्वातंत्र्यदीस नहीं? 

त्या दिसांनी समीर कंपनीचे फॅक्टरींत वतालो. थंयय वेगवेगळ्या 
देसांचे कामगार आसले. भारतीय, पाकिस्तानी, बांगलादेशी, फिलिपिनी. 
भारतोंय-पाकिंस्तान्यांमदीं कामा करपा वेळार केन्नाच कसलोच भेदभाव 
जायनासलो. पूण टीव्हींचेर जर क्रिकेट मॅच आसली जाल्यार मात एकमेकालें 
तोंड पळवनासले. चोम्यांनी बसून पळयताले, पृण वेगवेगळे. 

एक इंजिनियर ह्या नात्यान, दोनूव देसांच्या लोकांक एकठांय दवरप 
हैं समीरा खातीर खूब गरजेचे आसले. फॅक्टरींत भारतीय इंजिनियर तेन्ना 
समीर एकलोच आसलो. एक पाकिस्तानी इंजिनियरय तेन्ना फॅक्टरीत 
आसलों. दोनूय देसांतल्या कामगारांक स्वातंत्र्वदीस मनोवपाचो आसलो. 
पृण एकमेकां मुखार कशे मनयतले? भारतीय आपलो प्लॅन करताले 
आनी पाकिस्तानी आपलो प्रोग्राम आंखताले. 

तांचे मदीं जातालीं ती ओडाताण समीराक जाणवतालीं. खरेंच ळ्हीं। 
पन्नास वर्सा जालीं स्वातंत्र्य मेळोवन, मनोवर्चेशे दिस्नतलेंच। समीर पाकिस्तानी 
_कलींगाकडेज उलयलो आनी तांच्या जनरल मॅनेजराक मेळूक गेलो. 
मॅनेजराक ताणें कामगारांमदीं जाताली तीं रस्सीखेच सांगली. आनी तांचीं 
उमेद भागोवपा खातीर कितें करूक शकतले हाचेर उलोवंक लागलो. 
लोकांक एकठांय हाडप, सगळ्यांमदी एकवट दवरप आनी आपल्या 
'उलोवण्यान मुखावयल्याक आपलें मत पटोवन दिंवप हैं समीराक बेस बरें 
जमता जाल्ल्यान जनरल मॅनेजराक ताणें सुचवले तें पटलें. दोनूय देसांतल्या 
कामगारांनी मेळून, एकठांय येवन वेअरहाउसांत पन्नासावो स्वातंत्र्यदीस 
वांगडाच मनोवचो म्हण परवानगीं दिलीं. तांकां येतलो तो खर्चय दिवपाक 
कंपनी तयार जालीं. पयलीं पयलीं कामगार अनमनले. अशें कशें जावंक 
शकता? 

पृण समीरान सगळ्यांक समजावले, हें स्वातंत्र्य मनोवप चड गरजेचें 
तेन्ना एकठांय जावन मनोवंया. पाकिस्तानी उंजिनियराक पहिलं आनी 
तांकां समजावपात ताणेंय भर घाली. 

मागीर मात सगळ्यांनी मेळून तयारी केलीं. व्हडलो केक हाइलो, 
फॅक्टरी हयन्हयशीं सजवली. पाकिस्तान्यांनी आपले परींन आनी 
भारतीयांनी आपले परीन. केक कापपाच्या वेळार जनरल मॅनेजराकय 
आपयलो. १४ आंगस्टाचे सांजेचेर आनी १५ ऑगस्टाचे मध्यान राती 
समीरान आनी त्या पाकिस्तानी इंजिनियरान केक कापलो. केक आनी 
तेभायर खावपाक आनीकय कांय नग हाठिल्ले. 

तांचें समाधान जालें काय खबर ना. कांय जाणांक आवइ़ंकय नासत. 
पण म्हाका मात समीरान हें सगळें सांगतकच ताचो अभिमान दिसलो. त्या 
परक्या देसांत अशें घडोवन हाइपाक किंतेंय फावो ताका! 

म्हज्या साउदींतल्या सगळ्या मैत्रिणींनी मेळून म्हाका पांचव्या 
म्हवन्याचीं फुलां माळचीं थारायलें. अमिता, संगीता, रीता, हेमा हाणीं 
सगळ्यांनी मेळून प्रोग्राम आंखलो. माळपाक फुलां नासतना म्हजीं फुलां | 
केलीं. ना पांचवी साडी, ना चुडो, ना फुलां. पूण त्या निमतान आतां हांव 
रोकईँच आवय जातलें हाची जाणीव खरायेन जालीं. 

आठव्या म्हयन्यांत विमानान प्रवास करूक दिनात जाल्लूयान, सातवो 
सोंपचे पयलीं म्हाका गायां वचपाचें आसले. बाळटेर गोंयां करपाचें थाराविल्ठे. 
संगीताय खूश आसले. तें बाळंटेर थंयच करपाचें आसलें. कामाक ताणें 
फूल टायम मेड दवरलीं. घरांत कामाक दवरूक बायलमनींस जाय जाल्यार 
थंय एके एजन्सींत अर्ज करून हाडचीं पडटालीं. खर्च खूब वेतालो. पूण 
ताणां तशेंच थाराविष्ठे. दर वटेन म्हाका खोशींच दिसतालीं. मनशाचें मन 
खूश आसल्यार भोंवतणचो वाठार सगळी रंगींत दिसता, तशें जाल्ले म्हाका. 
मनशान भितरल्यान खूश आसप किंतलें गरजेचे हाचीय जाणींव जाल्ली 
म्हाका. म्हजे कुडींत म्हजीं खुशालकाय वाडटालीं नहीं तर? 

गायां वचपाचीं तयारी चालू आसली. हांव दीस मेजतालें. एक एक 
सामान घेतां तशं बॅगेत घालून दवरतालें. दुकानांनी ल्हान ल्हान कपडे 
पळोवन घेन दिसताले. 

गाँयां वचचे पयलीं एक चेकप करून विमानान प्रवास करपाक फीट 
म्हणून एक पेपर हॉस्पिंटला कडल्यान घेवंचो पडटालो. गाँयां वचचे आठ 
दीस पयलीं निमाणो चेकप, सोनोग्राफी आनी पेपर घेवचे खातीर आमीं 
अपॉयंटमेंट घेवन दवरिल्ली. 

अमरालें इला, काण्यालें डॉली, पैलो अनिकेत हीं सगळीं एकाच 
वयाची आशिल्ल्यान त्या एप्रिलाच्यान तीं तिंगांय शाळेक वचूंक लागिक्लीं. 
इलाचीं कात सामकी निव्वळ जाल्ली. सगळीं जाण आपापल्या संवसारांत 
घुसपूज उरतालीं. संगींतान तांच्या कंपाउंडांतच नर्सरी आशिल्ल्यान, 

अनिकेताक थंयच पाल्लो. कंपाउंडातलीं सगळींच भुरगीं ते नर्सरोंत वतालीं. 
त्या कंपाउंडांत इंडियन्स खूब कमी आसलीं. थोडे अरब आसले. चडशीं 
अमेरिकन्स आनी ब्रिटीश आनी ब्रिटीश पासपोर्ट आशिल्ले इंडियन्स. डॉ. पे 
घडये थंय एकलोच आसलो जो इंडियन पासपोर्टर त्या हॉस्पिंटलांत आविल्लो. 
डॉ. पेगेर गेल्लेकडेन संगींताकडल्यान एक खबर कळळीं. शाळेत पावोवंक 
गेल्लेकडेज अनिकेताचे टिचरींन ताका किंतें उलोवंक जाय म्हूण सांगून 
भितर आपवलें. चल्याचीं तवनासपणा आवकूंक मेळटलीं दिसता-- “हाका 
मारता, ताका मारता' संगींताक दिंसलें. पूण चित्र वेगळेच आसलें. ताचेआइ 
व्हडलीं तक्रार आसती तीं म्हळ्यार ताणें क्लासींतले एके चलयेक कीस 
केलें खंय. कीस? केदो भुरगो तो! तीन वर्साचो। घरांत तर आमींच शिकयतात 
न्ही, ल्हान कोणय मेळळ्यार पापों कर म्हण आमींच सांगतात. संगींताक 
हांसो वेवंक लागलो... ही कसली तक्रार? पूण टिचरीन रोकहेंच म्हळें, 
'हांसूं नाका. ते अरब चलवेचे आववन तक्रार केल्या. म्हणून तुका आपोवन 
हाइल्या. परत अशीं तक्रार वेवपाक जायना आं... मातशें समजाय तुज्या 
चल्याक.' संगीता आमकां सांगतालें खरें, पृण हांसो ना ताच्यान आडावंक 
'जालो, ना आमच्यांनी. त्या तींन वर्साच्या चल्याक किंते समजावपाचें? 
आनी कशे? चलवेचे आववची कम्प्लेंट? चल्याक सांबाळ? येवजून येवजून 
हांसतालें तें. तो बाबडो आपल्या खेळण्यांनी गुलु आसलो. 
“'ह्या एद्या भुरग्याक सांगप किंतें?'' 
त्या उतराक डॉ. पैन म्हळें, ''कांयच सांगपाचीं गरज ना ताका. ल्हान 
आसा तो. किंते समजाय ताका? सोड तूं. परत कोणें तक्रार केल्यार 
पळोवंया मागीर.'' 


गाही हातांत आशिल्ल्यान आमी आतऱ्या पयऱयान भायर सरतालीं. 
काम नासल्यार लेगीत भायर सरतालीं. गोंयां वचपाची तयारी चलिल्ली. 

गाही आविल्ली. अजून एक वस्त वेवपाची आसली तो फोन. फोना बगर 
खूब अडचण जातालीं. आमचे बिल्डिंगेंत कोणागेरच नासलो. फोनाची 
केबल त्या वाठारांत घालूंक नासलीं. फोज आयलो जाल्यार बरें जातलें . 
अशें दिसतालें. डॉ. पेगेर, काण्यागेर, पंीतागेर सगळ्यांगेर फोन आसले. 
समीराल्या ऑफिंसांतय आसलो. तेन्ना मोबायल फोन चड येवंक नासले. 
केबल घालतले अशें आयकूंक वेतालें. फकत वाट पळयतालीं. 

अशीच एक दीस आमी गाडी घेवन भायर सरिल्लीं. मातशीं भोंवलीं 
आनी मॉलांत वचून थंयच्या एका बांकार थोडो वेळ बसलीं. मॉलांत वचून 
बेशेटेंच बसपाक लेगींत बरेंऽ टिसतालें. बरो वेळ बसलीं आनी घरा येवपा 
खातीर भायर सरलीं. मॉलाकडल्यान मातशीं पयस पाविल्लीं आसतलीं 
इतल्यान फाटल्यान एक गाडी दिसली. आमचेच फाटींक लागिल्ेवरी 
दिसतालीं. समीरान सुरवेक लक्ष दिलें ना. ताका दिसलें कोणय मस्ती 
करता आसतलो. काळोख जाल्ल्यान भायरय सारके दिश्टीं पडनाशिल्ले. 
जशीं जशीं लागीं आवली, पळोवंक जीप कशीं दिसली... 'मुतव्वा काय 
किंतें गो? समीर म्हणटा थंय आसा, तीं जीप आमचे सायहीचे लेगीत 
आवलीं. मुतव्वाच आसले ते. किंतलो वेळ सायडीनच आसले. मागीर 
हॉर्न दिवंक लागले. ह्या मुतव्वाच्या नांवानच काळजांत धडधइंक लागता. 
हॉर्न दितकच समीरान गाही थांबयली आनी म्हजे सायडींतलें जनेल 
देंवयलें. 

सिस्टर, कवर युअर फेस. सिस्टर, कवर युअर फेस!” 

हे सगळे गडबहींत म्हज्या माथ्यावयलीं ओडणीं म्हज्या खांद्यार पाविल्ली 
म्हणपा्ें हांवें लक्षांतच घेवंक नासलें. सट्ट करून हांवें तकलेक हात 
लायलो. माथ्यार बेगबेगीन ओडणीं चडयलीं. त्या बरोबर ताणीँ जीपीची 
गती वाडयलीं आनी मुखार सरले. 

लक्ष खंय आसता तुर्जे? सांबाळूंक जायना? पळवले, कशे येतात 
ते फाटोफाट? कितले फावट सांगलें तुका! ' समीर खूब तापार जाल्लो. 

“अशे तरेन मुतव्वांनी फाटल्यान येवन सांगप म्हळ्यार कितें? आमकां 
' खबर आसूंक नाका? लक्ष आसुंकच जाय।!'' समीर तापत आसलो. म्हाका 
' सगळ्यांत अजाप जालें तें म्हळ्यार इतल्या काळखांत इतल्या पयसुल्ल्यान 
' म्हज्या माथ्यार ओडणीं ना हैं तांकां दिंसलेंच कशे? तें लेगीत हांव गाडवेंत 
भितर बशिल्लें आसतना! म्हजे तकलेंत होच विंचार घुंवतालो. समीर थोडो 
' वेळ उलयत रावलो, आनी मागीर थंड जालो. 

दिसाक हजार वेळा माथ्याक हात लावन पळोवपीं हांव, म्हज्या लक्षांत 
कशे आयलें ना? कशीं निसरलीं म्हज्या माथ्यावयलीं ओडणीं? मृतव्वा 
फाटल्यान वेतात है कळटकच लेगीत कित्याक हात गेलो ना म्हजो? 
कित्याक सांगसर रावचें पडलें? खरें सांगशी जाल्यार तसो विचारच पयलीं 
मनांत आयलो ना. गाडवे खातीर आसत अशें दिंशिल्ले. पृण जावं, फुडले 
फावट कळपाक बरें... हांवें म्हाकाच समजावले. 

दुसऱया दिसा समीरान हीं गजाल आफिसांतल्या एका अरब कलिंगाक 
सांगतकच तो म्हणूंक लागलो, ' हांचे आयकून घेवंक फावना.'' एकदां 
खंय ताचेय कडेन अशेच जाल्ले. तेन्ना ताणें तांकांच जाप विचारली, “तुमी 
इतल्या काळखांत, इतल्या पयसुल्ल्यान म्हजे बायलेकडेन पळवलेंच 
कशें?'' तांचेकडेन जाप नासती खंय आनी ते गेले. समीरान म्हळें, “तू 
अरब. तुजे आयकून घेतलें म्हूण म्हजे आयकतले आसले काय किंते ते?" 


सातवो म्हयनो लागिल्लो. गोंयां वचपाचे दीस लागीं लागीं पावताले. 
आतां वचचे पयलींचो एक चेकप आनी 'फीट टू ट्रॅव्हल" पेपराचेर हॉस्पिंटलाचो 
स्टॅप हीं दोन गरजेचीं कामां उरि. बाकीचीं कामां चडशीं सगळीं जालीं. 
दोतोराक मेळून पेपर स्टँप करून सोमतेच हाइचे हैं थारावन भायर सरलीं. 
हेमा सुटवेर गेल्ले जाल्ल्यान, हे खेपेची सोनोग्राफी म्हाका हमादीचे ते 

रेडियोलॉजिस्टा कडेनच करचीं पडटली म्हण खबर आसलीं. मनाचीं तयारोंय 
आसलीं. 

हॉस्पिंटलाकडेन पावत आविंछ्लीं. सिंग्रलाकडेन पावलीं तेन्ना सिल्लल | 
पाचवो आसलो. सुटपाचीं शक्यता आसलीं. आमचे मुखावयलींय गाडी 
गेलीं. आमीं थांबनास्तना काइंया म्हूण समीर रावंक गेलो ना. अकस्मात 
सिंग्रल हळदुवो जालो आनी मुखाववलीं गाहीं अनमनलीं. त्या ब्रवव्हराक 
किंतें दिसलें देव जाणा, ताणें अकस्मात ब्रेक मारलो. विचार करूक 
आमकां वेळ नासलो आनी ताचे आनी आमचे गाडयेमदीं फावो तितलें 
अंतर नासले. ढऽम्म। व्हडलो आवाज आयलो. आमची गाडी नेटान ताचे 
गाइयेक आपटली. फॉर्सा सरशीं बोनेट उगडलें. एक मिंनींट किंतें जालें ते 
समजलेच ना. सात म्हयन्यांचें तें पोट सांबाळतच उरलें हांव. तशें आमकां 
कांय जालें ना, पूण मन भिल्ल. आनी कितलेंय ना म्हणल्यार एक नेटाचो 
धपको बशिल्लोच. सिग्ललावयल्यान गाही समीरान आनी त्या झवव्हरान 
दोगांनी सायहींन काडली. बायल मनीस जाल्ल्यान रस्त्यार देवन सायडींन 
उर्बेय रावंक शकनासलें हांव. समीर देंविल्लो, त्या झ़यव्हराकडेन उलयतालो. 
हांव तशेंच भितर बसून राविल्लें. साउदीच्या कायद्या प्रमाण अँक्सिईट जालो 
जाल्यार पुलीस येवसर त्या जाग्यावयल्यान हालप नासता आनी चडशीं 
चूक फाटल्यान गाही मारतल्याचींच करतात. त्या मनशाचे गाडयेक कांयच 
जालें नासलें. पूण आमची गाही मुखार सामकींच धाइवल्ली. समीरान 
कशेभशेन बोनेट बंद केलें. दोगय किंतेंतरीं उलयताले. हांव सायहींतल्या 
हारश्यांतल्यान तांकां पळवतालें. थोड्या वेळान समीर आयलो आनी 
गाडयेंत बसलो. “चल या. ताका कम्प्लेंट करपाची ना खंय मागीर ओगींच 
कित्याक रावंया? चल या. सुटलीं.' तो दुसरे गाडवेचो ड्रवव्हरय गाइयेंत 
बसलो आनी गेलो. फाटोफाट आमींय. 

आमचे अपॉयंटरमेंटीचो वेळ जायत आविंल्लो. हॉस्पिटल चड पयस नासले. 
थंयच्यान घडये धा मिंणटांचों वाट जावंये. पूण वेरादारी खूब आसली. त्या 

भर ट्रॅफिका मदीं आमचो गाही आसली. तकलेंत चलतल्या विचारांनी म्हाका 
घेराव पाल्लो आनी ह्या गाडयांनी आमचे गाडवेक. सगळें बरें आसल्यार पुरो! 
हुसक्यान काळीज धडधडटालें. धपको बरोच फोर्सान बशिल्लो. सगळे वेवस्थीत 
आसल्यार पुरो, हांव मागत आशिल्लें. इतल्यान ध5इड करून आवाज 
जालो. दोळ्यां मुखार फकत धुंवर सोइन कांयच दिसनाशिल्लें. कितें जालां 
हैं कळचे पयलींच हांवें भिल्ल्या मनान दाराक हात घालो आनी दार उगइ़क 
'गेलें. गाही अजून थांबूक नासती. आगो ... आगो...! समीर तापलो, 
“'दार कित्याक उगडटा? पयलीं बंद कर तें; गाडी चालू आसा. सायहींन 
ट्रॅफीक पळय. कितें तूं? कांयच जालें ना. इतलें भिवपाचीं गरज ना. 
समीरान गाही हळू हळू करून थांबयलीं. गाडवेर्चे बोनेट उगडलें. रेडियेटर 
फुटिल्लो. त्या भर ट्रॅफीकांत मद्दी आमी उबी आसलीं. त्या धुंवरान म्हाका 
कितेशेंच जातालें. गाडवेच्या चारय वटेन धुंवर पातळिछ्लो. पयलीं म्हाका 
दिसले... उजोच लागलो! विचार करनासतना हांव दार उगइंक गेलें. हांव 
खूब भिल्ल. आयल्यान पयल्यान लक्षच नासले म्हर्जे. अर्शे दार उगहिल्ले 
जाल्यार कितें जावं येतालें ह्या विचारानच थरथरो भरलो. समीरान गाही 
हळू हळू करून सायहींन हाडली, थंयच कुशींक दवरलीं आनी टॅक्सी 
करून आमी हॉस्पिंटलांत गेलीं. पोटांत सगळें वेवस्थीत आसा हें दोतोरीन 
सांग मेरेन जींव मुठीत धरून आसलें हांव. सोनोग्राफीक धाडले तेन्ना 
म्हज्या मनांत आनीक कसलोच विचार येनासलो. तीं फाटलीच रेडियोलोजिस्ट 
मेळटलीं हैं खबरच आसलें. तीं जाल्यार ती. भितर सगलें सारके आसल्यार 
पुरो हो एकच विचार वेतालो. तिणें पळोवन सगळें वेवस्थीत आसा म्हणून 
सांगलें. फीट टु ट्रॅव्हल सर्टिफिकेट समीराल्या हातांत दिलें. समीरान भावर 
सरतना तिका विचारलें, याद आसा, आमी गेल्ले फावट आदिल्लीँ ती?" 
''ओ,यस। ट्रेटमेंट घेतलो?'' वयलेचाराक विचारलें कशे दिसले... पूण 
जावं, जालें तें जालें... 

बिल्डिंगेंत रावतल्या मेहताबाक समीरान फोन केलो. त्या वेळार मेहताब | 


ऑफिसांतच आशिल्लयान फोन तरीं करूक मेळळो. हॉस्पिंटलांतल्यान 


फोन करप समीराक सोपें जाल्लें. ताका कितें जालां तें सांगलें आनी ताचीं 


गाडी घेवन येवंक लावलें. तसो तो रोकडोच हांस्पिटलाकडेन आयलोय 
बीं. समीराक गाही थंयच्यान हालोवपाचीं आसलीं. पोलीस स्टेशनार वचून 
पेपर घेवपाचो आसलो. गाही फोर्मालदादीँ बगर कामाक दिवंक मेळचीं 
नासलीं, तसो कायदो थंयचो. हांव एकले टॅक्सींन वचप शक्य नासलें. 
आनी समीराक गाडी हालोवप शक्य नासले. ताणें म्हाका मेहताबा बरोबर 
ताचे गाडयेन वचपाक लावलें. ताचे बरोबर तिळसांजेच्या वेळार तशें एकलें 
वचप म्हळ्यार रिंस्कच. पृण दुसरो उपाय नासलो. समीरान म्हाका मुखार 
बसूक लावलें. 'फाटल्यान बसल्यार दुबाव येतलो, ते परस फुडेंच बस.” 
मेहताबा बरोबर फुडल्या सिंटार बसून सुखरूप घरा पावसर काळीज जशें 
मुठीत आविल्लें. ताचेकडेन उलवतालें हांव. पृण लक्ष भायर आसलें. मुतव्वा 
बीं नात मूं! घरा पाव मेरेन मनांत किंतलेशेच असले विचार वेताले. घराच्या 
दारांत गाडीं थांबली. घरांत भितर सरलें आनी व्हडलो सुस्कारो सोडलो. 
थोडो वेळ एकाच जाग्यार बसून रावले. बुरख्यांतच बसलें. दोळे बंद करून 
सोफ्याचे फाटींक तकलीं तेंकयलीं आनी एक एक घडिल्लें ताचो विचार 
करीत रावलें. नकळटनां पोटाकडेन हात गेलो. भितर सगळें बरें आसा. 
देवच पावलो! 

गाडवेचे काम आनी खर्च दोनूय वाइलीं. पृण समीरान कशेभशेन 
पोलीस आनी गॅरेज - दोनृय निभावन व्हेलीं. 


गाँवां वचूंक भावर सरले तेज्ना एक वेगळीच उमेद आसली. चार 
म्हयने बुरख्यांतल्यान सुटका आसली. समीराक एकाच म्हयन्याची सटी 

मेक्तटा जालल्यान ताणें आतां येवचे परस परततना बरोबर आसल्यार भुरग्याक 
'घेवन येतना बय्याक पडटलें म्हणून आपली सुटीं बाळंटेरा फाटल्यान घेवपाचें 
' धाराविल्लें. एकलें वचपार्चे वेवजून पावलां जडाविल्लीं. पूण जीं खोशीं म्हज्या 
पदरांत पडपाचीं आसलीं ताचे खातीर सगळे करपाची तयारों आसलीं म्हजीं. 
विमानतळार चेक इन केलें. तेन्ना ते फ्लायटींत पांच-सच बायलो आसल्यो 
देखून आमकां सगळ्यांक बिजनेस क्लासांत अपग्रेड केलीं. फ्लायटींत 
`. सुशेगाद बसून येवंक मेळळें. मुंबय विमानतळार मात तें वेर्दे व्हडलें पोट 
पळोवन लेगीत कोणाचो आदार मेळळी ना. बॅग स्क्रिनिंग करपाकूय ताणीं 
म्हाकाच घालपाक लायलीं. तेन्ना म्हजे बरोबर फ्लायटींत आशिल्लीं एक 
बायल म्हजे कुशींकच उबी आसली, तिणें मदत केलीं. त्या दिसा म्हाका 
मुंबय विमानतळार त्या कामगारांचो खूब राग आयलो. चड करून त्या 
स्क्रिनिगाच्या बल्टाकडेन बशिल्ली ताचो.... बडी घेवन बशिल्लो -'-घाला 
घाला-- बॅग उचला' तागेलें कितें घुंविछ्ले देव जाणा! गोंयां वचचे खातीर 
विमान बदलपार्चे आसलें. ते प्रमाणे बदललें आनीं एकदांचें गोंयां पावलें. 
गायां ते दोन म्हयने कशे गेले कळळेच ना. चेकप करपाक हांव समीराले 
मावशे म्हऱ्यांत म्हापशां वतालें. सातवो म्हयनो म्हजो साउदींत सरिल्लयान 
आनी आठव्या म्हयन्यांत फुलां माळनात अशें म्हणटात जाल्लूयान म्हजीं 
सातव्या म्हयन्याचीं उरिल्लीं फुलां णववो लागनाफुर्ई करून हांव मम्मींगेर 
गेलें. रोकहींच णवव्या म्हयन्याचीं फुलांय जालीं. सगळीं उमेदीन आसलीं. 
म्हजीं खूब काळजीं घेतालीं. पयल्या सात म्हयन्यांनी करूक पावली नात 
तें सगळे करूक पळवतालीं. म्हज्याय तोंडार एक खोशीं आसली. सगळीं 
आसलीं म्हऱ्यांत, नासलो तो समीर. घरची सगळीं बाबू जातलो म्हण राविठ्लीं. 
पण म्हज्या पदरांत देवान एक कुकुलें सोबीत बाय घालें. जगांतलीं सगळ्यांत 
मोलादीक वस्त म्हाका मेळिल्लेवरो जालें. बायेच्या पावलांनी सगळ्यांच्या 
तोंडार एक खोशीं हाइली. 

हॉस्पिंटलांत व्हेलां हैं कळनाफुडे समीर ऑफीस सुट्ठकीर डॉ. पै गेर 
गेल्लो. आमगेर थंय फोन नाशिल्ल्यान रातयान सुटर्लें जाल्यार रोकडेंच 
कळर्चे म्हण तांगेर गेल्लो. आनी तशेंच जालें. फोन डॉ. पैगेरच करचो | 
पडलो. समीर खबर आवकून आनंदींत जालो. डॉ. पैगेर आशिल्ल्यान हे 
ताचे खोशवेंत वांटो घेवंक तीं आसलीं. 

बावेची काळजी कशीं घेवप, कशें न्हाणोवप, कशें तेल लावप, सगळें 
हांव वेवस्थींत शिकून घेतालें. समीर देड म्हयन्यान वेवपाचो आसलो. तो 
येतकच बारसो करचो अशें थारलें. समीरालीं एका म्हवन्याचो सुटीं जाता 
म्हळ्यार बाय अडेच म्हयन्यांचें जातलें आसलें. आनी तो अडेच म्हवन्यांचो 
कुकुलो जीव घेवन आमीं परतुपाचाँ आसलीं. एका हातान बावेर्चे सगळे 
करपाचें आसले. ताचें सगळे करून घर सांबाळक जातलें काय म्हज्यान? 
घरच्यांक हाचोच हुसको आसतालो. पृण म्हाका खातरी आसली. म्हज्यान 
जातलें! बाय राती जागवतालें. पूण म्हज्या बायेच्या फाटल्या फुडल्यान 
सगळींच नाचतालीं. मम्मी, पप्पा, मेघन, सोबीत ह्यो म्हज्यो भयणीं, सगळींच 
ताची खूब अपुर्बाय करतालीं. बारसो जावन हांव बायेक घेवन घरा वचपाचें 
आसले. समीराकय साउदींत सूख लागनासलें. केन्ना काय बायेक पळयल्यार 
पुरो जाल्ले. हांव ताका पत्रांतल्यान नांवां सुचयतालें. ऑफिसांतल्यान 
जमता तसो समीर फोन करतालो, नाजाल्यार रातचो बुथावयल्यान. 

आगो, आज ऑफिंसांत देविदास मापारी म्हण एकलो मेळळो. आमच्या 
ऑफिंसांत कसल्या कामाक आविल्लो. मापारी नांव आयकनाफुडें हांवेंच 
विचारलें गोंयकार काय म्हूण. तो इतलो खोशी जालो, जाणा! सद्या 
एकलोच आसा. बायल येवपाचीं आसा खंय. पळय तूं जमता जाल्यार 
फोन कर ताचे बायलेक. येवचे पयलीं परत मेळटलो म्हाका. आपयला हांवें 
घरा, गोंयकार एक एकले मेळटकच बरें दिसता म्ही गो?'' 

ताणें तिकेट काडटकच आमी बारशयाची तारीक थारायलीं. सारको देउ 
म्हयन्यान समीर आयलो. बावेचो बारसो करपाचें थारलें. बास्सो म्हणटकच 

घरांत गडबड. कोण पाळणें न्हेसयतालो, कोण रांदपाकडेन आदार करतालो, 
' घरांत कामांक येवपीं बायलोय शिनपा-कांतपाच्या बोवाळांत आसल्यो. बायेक 
' न्हाणोवपाक मम्मीन व्हेलें आनी उदक घालूंक म्हाका आपवलें. पयलेच 
. खेपेक हांव बायेक न्हाणोवंक गेलें. न्हातना व्हड व्हडल्यान रडटा तें म्हज्यान 
आवकूं नज म्हण हांव तोमेरेन लागीं लेगींत रावंक नासलें. एक तांबयो 
' उदक तकलेर पडनाफुहे बायेले रडगाणे सुरू जालें. रडप, आळस परतुवप, 
' हें ताचें सदचें न्हातनाचें नाटक आसतालें. साबण लायतकच हावे परत 
' उदक घाले. व्हड व्हडल्यान रडपाक लागलें. आनीक एक तांबयो घाला 
मात, अकरमात रडपाचें थांबलें. तें ना रडटा, ना हालचाल करता तें पळोवन 
मम्मींन कुल्यार दोन थापटां फुलयलीं. पांयांर उमर्थे घालून फाटय थापटिंली. 
मम्मी किंत्याक इतलीं आबूज जाल्या हैं म्हज्या लक्षांतच आयलें ना. 
म्हाका दिसलें बायेन आळस परतयलो. पूण बाय ना आं करता ना ऊं 
मागीर मात आमी दोगांय भिलीं. मम्मींन ताका तशेंच वाल्यांत गुठलायलें 
आनीं भायर हाइलें. सगळीं धांवन आयतीं. मम्मीन रुमान परत ताका 
पांयार उमथे घालें आनीं फाट थापटायलीं. म्हज्या तोंडार कांयच हावभाव 
नासले. फातर कशें एका जाग्यार बसून हांव सगळें पळयतालें. हात-पांय 
थंड पडिले. कांय भिवंनाका आं, कांय जालें ना." म्हाका कोणें समजावपाच्या 
सुरांत म्हळे. मम्मीक एक एकलीं आपले परीन उपाय सांगतालीं. “आगे, 
ताका उमर्थे घाल, तकलेर थापटीय, ताळवी फुंक, कुल्यार दोन मार, 
फाट थापटीय ..' बाय आं ऊ करना तें पळोवन सगळींच काचाबूल जालीं. 
...इतल्यान आमगेर कामाक आशिल्ले बायलेन म्हळे, “नाकांत उदक गेलां 
आसतलें. नाक चोखल्यार बरें.. कोण किंतें सांगता तें करपाची तयारी 
आसलीं सगळ्यांची. है आयकना फुडे म्हजे भयणींन, मेघनान वेळ 
करनासतना बावेच्या नाकाक आपलें तोंड लावलें आनी स्ट्र घेवन उदक 
ओडटात तशें हळूच ओडलें. मेघनाच्या तोंडांत साबणाचे उदक आदिले तें 

ताणँ धुंकलां मात, बायेन एक ऊं& ऊं& आवाज काडली. परत मेघनान 
तर्शेच केले. साबणाचे उदक मेघन ओडटालें तर्श बाय निवळूंक लागलें. 
आनी खिंणा भितर कूड रडपाच्या आवाजान भरतीं. बाय रडले आनी | 
सगळ्यांच्या तोडावयलो ताण कमी जालो. सुस्कारो सोडीत सगळ्यांनी 
म्हळें 'देव पावलो.' फातर जाल्ल्या म्हज्या कानार बायेचों आवाज पडलो 
आनी हांवय निवळळे... हुंडक्या हुंडक्यांनी एक वटेन बाय रडटा आनी 
दुसरे वटेन म्हजीं दुकां थांबपार्चे नांव घेनात. थोड्या वेळान सगळीं परत 
कामाक लागलीं. बाय सुस्त न्हिंदले. पृण ताका एका खिंणाक लेगीत 
एकले तर्शे न्हिदिल्ले सोडपाक म्हज्या जिवार आवरले. मन खूब भिल्लें. हैं 
सगळे कांय खिंणांतच जाल्ले आसत पृण तो विचार करून करून आंगार 
कांटो येतालो. 

बारसो मात बरो जालो. सगळीं आविला. घरची पयलींच नात, दोनय 
वटेनचे लोक आविल्ले. बायेन सगळे ओग्गीं न्हिंदून करून घेतलें. नांव 
दवरलें “रिया” “'कितें गो, बीं रियाधांत किल्ले म्हणून रिया काय कितें 
गो?'' कोर्णे तरी पचकायले. नांव दवरपाचें धारिल्ल तेज्ञा म्हज्या लक्षांत 
लेगीत येवंक नासले इतलें साम्य आसा म्हण नांवांत. लोकांक सुचताय 
बरे! 

बारशाची सकाळ अशीं जाल्ल्यान फुडे न्हाणोवपार्चे येवजुनच हातां- 
पांयांक थरथरो सुट्टालो. आनीक एका म्हयन्यांत हांव साउदी वचपाचें 
आसले. सगळे करपाची म्हजी तयारी आसली. पूण न्हाणोवप। ना, ना तें 
म्हाका जमर्चे ना! बारशा फाटल्यान रियाक घेवन आमी परा मडगांवां 
आयलीं. म्हाका संवय जावची म्हण न्हाणोवपा वेळार उदक घालूंक म्हाकाच 
आपयतालीं. पयले दोन खेपेक हांवे सरळ ना म्हळें. पूण शिकपाक तर 
जायच आसले. बायेक न्हाणय नासतना कर्शे दवरतलँ? हळ हळ हांव 
तेल लावंक शिकले, न्हाणोवंकय वचूंक लागले. जण एकलो आपले 

परीन सांगतालो आनी हांव म्हाका जमता तशें करतार्ले. वचऽ मेरेनचो एक 
म्हयनो अर्शेच बारीकसाणेन सगळे जाणून घेतलें. पूण न्हाणोवपाचो धीर 
 बरो$ वेनासलो. 

बाय ल्हान आशिल्ल्यान हांव तेच गडबहींत उरतालें. दिसभर बावेच्या 
फार्टी-फुडें... समीरान म्हाका दोन तींन वेळा कितें तरी सांगूक जाय 
'म्हणून सांगपाचो येत्न केल्लो. पृण फावो तसो वेळ मेळनासलो. एके राती 
'ताणें म्हाका आपल्या मुखार बसवलेंच. 

''म्हाका किते सांगूक जाय तुका रुपाली.'' ताच्या उलोवण्यांतल्यान 
ताका जाताली ती घुसमट म्हाका जाणवली. बायेक न्हिदायलें आनी हांव 
तो सांगता तें आयकुपाक बसलें... 

“एक विचित्र गजाल घडली, रूपाली... घुस्मटमार जाता म्हजो... 
कोणाक सांगूंक शकना - तुका सोइन...'' 

समीर सांगूंक लागलो आनी हांव आयकतच उरले... 


हांवय गाँयां आनी अमीताय पुण्याक गेल्लें आशिल्लयान समीरान आनी 
अमरान त्या बिरेस्तारा राती मेळपाचें थाराविल्ले. समीर कामावयल्यान भायर 
सरतना, ताचे कंपनीचे तीन-चार टेक्निशन भायर उबे रावन कोणाची तरीं 
वाट पळयल्लेवरीं परत परत घड्याळींक पळयत वयर सकयल जाताले तें 
' समीरान पळवले 

“क्या हुआ? अँनी प्रोब्लेम?" 

“समीर भाय, आमी एअरपोर्टार वचपाक रावल्यात. उशीर जाला आनी 
पावोवपाक वेवपाचीं गाही आजून आयली ना, तिचींच वाट पळयतात.'' 

तांतलो एकलो ते राती सुटयेर वचपाचो आनी कंपनीची जीं गाही ताका 
पावोपाक येवपाचीं आसलीं तीं वेवंकच नासती. 

“समीर भाय, अब क्या करें?'' तांणीं विचारलें. 

““हांव सोइं? म्हाकाय घरा वचून कांय काम अशें ना. बद्द राती वतलों 
एका मित्राक मेळपाक. चलात, वेयात, बसात गाडयेंत.'' 

समीर आनी ते चार जाण अशे गाडयेंत बसले. कोणाक मदत जाय | 
जाल्यार तीं करपाक समीर सदांच फुडे सरतालो जाल्लूयान तांकां पावोवपाक 
समीर तसोच भावर सरलो. 

एकल्याक विमानतळाचे गेटीकडेन सोइन आपृण गाही पार्क करून 
येतां म्हण समीर मुखार गेलो. डिपार्चराकडेन पळय जाल्यार, अरब पोलीस 
लाठी घेवन 'यल्ला यल्ला' करून गोरवां आमुडटात तशे लोकांक थंयच्यान 
धांवडायताले. समीरान बरोबर आरिल्ल्यांक सांगलें, ''जाय जाल्यार 
ताका आतांच मेळून वेयात. आनी आनी रावंया नाका, सोमतेच या.'' 
तांतलो एकलो समीरा बरोबर रावलो आनी दोगजाण मुखार त्या वतल्याक 
मेळपाक गेले. 

इतल्यान समीराक याद जालीं, अमर वाट पळयतलो. ताणें वांगडच्याक 
सांगले, तू हांगाच राव, हांव एक फोन करून वेतां. 

आपल्याक उशीर जातलो म्हणून अमराक कळोवपाक समीर लागींच 
आशिल्ल्या एका बुथार गेलो. फोन करून परततालो मात, ताणें पळवलें 
ताच्या बरोबर पावोवपाक आविल्ली ताका त्या पोलीसांनी धरला आनी ते 
समीराचे वटेनच येतात. समीर बेगबेगींन मुखार गेलो. उग्र आवाजांत त्या 
ऑफिंसरान विचारलें ''तूं हाचे बरोबर आसा?" 

अरेबीक समजतालीं जाल्लयान तो कितें विचारता तें समजलें आनी 
समीरान हय म्हळें. 

''हांव इंजिनियर आनी तो म्हजो टेकिनिशन.'' 

_'ओ.के. ताल. ताल.'' म्हळ्यार आपल्या बरोबर यो म्हणिल्ले भशेन. 
समीर मातसो काचाबूल जालो. अशें पोलिसान धरून व्हरप म्हळ्यार केदी 
लज! तांकां दोगांकय एअरपोर्टार एका जाग्यार व्हरून बसंक लावले. 

समीरान दोन तीन वेळा विचारलें, '*धरल्यात कित्याक? कितें केलां 
आमी?'' 

पृण त्या ऑफिसरान कांयच जाप दिलीं ना. तांकां बसविले थंय आनीकय 
लोकांक धरून हाडिल्ले. तांचे कडल्यान कळळे की बेकायदेशीर प्रायव्हेट 
टॅक्सी करतात अशें समजून हीं अटक केल्या. 

“'बेकायदेशीर टॅक्सीं?'' 

समीर परत त्या ऑफिंसरा म्हऱ्यांत गेलो, “हें पळय, आमी एकेच 
कंपनांत काम करतात. आनीकय दोगजाण आसात. एकल्याक पावोवंक 
आविल्ले. हो पळय तो वेता.'' एकलो तांकां सोदीत थंय पाविल्लो, ताका 
बोट दाखयत समीरान सांगले. 

''यल्ला, फद्दल.'' चल वच आनी एका जाग्यार बस. जे तरेन तो 
उलयतालो तें आयकतकच समीर आनीक आनीक उलोवंक गेलो ना. 
दुसरो टेक्निशन थंय पावता थंय आसलो ताकाय धरलो. आनी हांचे बरोबर 
बसूंक लायलो. फाटल्यान उरिल्लो त्या चवथ्या टेक्निशनान हें सगळे पळवलें 
आनी थंयच्यान पळ काइली. 

समीराक आनी त्या दोगांक बाकिच्या लोकां बरोबर एका ऑफिंसांत 
घेवन गेलो. थंय आनीकय खूब जाण आसले. एक एकल्याक तो ऑफिसर 
आपोवन तांची नांवा नोंदयतालो आनी इकामा घेवन दवरून फुडे धाडटालो. 

रमझानचो म्हयनो आसलो तो! तेन्नाच इफ्तारो जाल्ली. उपास मोडपाचो 
वेळ जाल्लो. कांय ऑफिसर वचपाच्या बोवाळांत आसले. 

समीराक आपयलो आनी इकामा घेतलो तेन्ना समीरान ताका सगळे 
सांगपाचो वेत्न केलो. अरबीं समजतालीं तरी तितली नहीं कीं त्या ऑफिसरा 
मुखार आपलीं बाजू मांडटलो. म्हण्ठकूच समीरान इंग्लिशींत सगळे सारके 
समजावले. आनी त्या ऑफिंसरानय सगळे आयकून घेतलें. समीर उलयता 
तें आयकून तो समजल्लेवी तकलीं हालयतालो. समीराच्याय मनांत एक 

आस तवार जालीं. वचपाक मेळटलें शें दिसलें. पूण जेज्ञा समीर उलोवपाचो 
थांबलो तेन्ना त्या ऑफिंसरान समीराकडेन पळवले. एक मिनीट पळवत 
रावलो... “माफी मालूम इंग्लीश!' 

सगळें पुराण आयकून घेवन तूं हैं आतां सांगता की तुका इंग्लीश 
कळना? समीराच्या काळजांत खतखत्तालें. पूण उपाय नासलो. सगळे 
यत्न करून पळविले. पृण येस मेळळे ना. नांवाची नोंदणी केलीं, इकामा 
घेवन थंयच्या एका गवेतांत उडयलो आनी मुखार वचूंक लावलें. 

एक व्हडलें साल. हिटेन्शन रूम - बंदखण म्हणूंक नज पूण एक 
तरेचीं बंदखणच ती. सगळ्या जाणांक त्या हॉलांत बसवले. वेगवेगळ्या 
देसांतले लोक आसले थंय. त्या व्हडल्या हॉलाक एक दार सोडून कांयच 
नासले. बंदखण हो विचारच पयलीं मनशाक अर्दो करता. थंय तशे तरेन 
रावन समीरालो घुस्मटमार जावंक लागलो. असहाय, निरुपाय, करप 
किते? 

राती आनीक एक ऑफिसर आयलो. समीरान आपलो लिमणो येत्न 
म्हणून ताचेकडेन उलोवंक परवानगी मागली. तो ऑफिसर थंय येतकच 
समीरान ताका सगळे समजायलें. हे खेप पयलीं विचारलें, * इंग्लीश 
ककटा? ताणे 'हय' म्हणटकच समीर उलोवंक लागलो... हो ऑफिसर 
मातसो समजूतदार आसलो. ताणें सगळे आयकून घेतलें आनी 
आपल्याच्यान जाता तीं मदत आपूण करतां म्हूण सांगून भायर गेलो. 
परत एक आस तयार जाली. समीर उमळशिकेन राविल्लो. पृण तो दीस 
समीराल्या फावोराद नासलो जावंये. थोड्या वेळान भितर येवन त्या 
ऑफिसरान सांगले, “तुका सोडपाचे पेपर हांवे तयार करूक लायल्यात. 
पृण एक प्रोब्लेम आसा, आमच्या कायद्या प्रमाण जो धरता तागेले सये 
बगर आमी सोइंक शकलात. धरता ताणेच सोइंक जाय. पृण आवच्या 
दिसाचीं ताची ड्युटी काबार, तो फाल्यां दनपारां येतलो तो मेरेन आमी 
कांयच करूक शकनात.. 

कांयच उलोवन उपेग नासलो. कायदोच तसो जाल्यार! आतां दुसऱ्या 
'दिंसाची दनपार जाय मेरेन कोणच कांयच करूक पावचो ना हैं कळळें. ती 
रात थंय त्या बंदखणींवरी हॉलांत सारचीं पडलीं. फांतोडेर जेवण आवलें. 
रमझान आशिल्ल्यान फांतोडे उपरांत उदक लेगीत मेळचें ना, ताणीं सांगलें. 
पृण त्या ताणांत, त्या बंदखणीं भशेन आशिल्ल्या डिंटेन्शन हॉलांत जेवण 
'खाण कोणाक वतलें? 
मागीर कळळे, तांच्या बरोबर आशिल्ल्या त्या चवथ्या टेक्निशनान 
वचून ऑफिसांतल्या कोणाकय सांगपाक मेळर्चे म्हण वेत्न केल्लो. पूण 
शुक्रार आशिल्ल्यान तें शक्य जावंक नासले. अमरय हुसकेंत उरि्लो. पूण 
समीर खंय पावलो हैं ताकाय कळपाक कांयच मार्ग नासलो. 
निमणे, दुसऱया दिसा दनपरां, तो ऑफिसर आयलो. ताणें पेपरार सय 
केली आनी समीराक आनी कपर्नीतल्या हेर दोगांक सोडले. तीं रात आनी 
उदक लेगीत पिंनासतना काडिल्लो तो दीस, कसो विसरत कोणय? 
तरी बरें, हांव थंय नाशिले. नाजाल्यार समीर घरा पावलो ना आनी 
कांय रकादय ना अशा वेळार म्हजेर केदो आकांत वेतासलो तें वेवजून 
लेगींत म्हज्या आंगार कांटो फुललो. समीरान हीं खबर म्हाका गोंयां येतकच 
सांगली. पूण आनीक कोणाक सांगपाें धाडस म्हाकाय जालें ना. थंय कशे 
आसता कोण समजून घेतलो? आनी बंदखणींत रावपाची तीं मानखंडना! 
शी।...खंयच्या तोंडान...! नाका, परत हो विचारच नाका! 
समीरान किंते भोगलां आसतलें तें म्हाका ताच्या उलोवण्यांतल्यान 
आनी दुखऱ्या दोळ्यांतल्यान कळटालें. असो गळसणिछ्लो समीर हांवें केन्नाच 
पळोवंक नासलो. आज इतल्या वर्सांनी ताका हीं खबर सांगतना तितलो 
त्रास जायना जितलो तेन्ना जाल्लो. ते षडणुके फाटल्यान जवळ जवळ धा 
वर्सा समीर ताचेर केन्नाच उलयलो ना, ना तीं खबर ताणें कोणाक कळूंक 
दिली. पृण वर्सा गेलीं तशें दिसूंक लागलें... ओगीच कित्याक गुन्यांवकारी 

दिसंक जाय! चूक कांय केल्ली नासली. तांचे कायदेच तशे, तातूंत आमच्यानी 
किंतें करूं वेतालें? पूण खंयतरी तो विचार वेता तेन्ना आज लेगीत 
काळजाक एक सूय तोपिल्लेवरीं जाताच! 


समीर येतकच तो म्हयनो बोवाळांतच गेलो. समीरान पवल्यान पयलीं 
रियाचो पासपोर्ट केल्लो. परतुर्चे पयलीं देवळांक भेट दिलीं. बायेक वाटेर 
लागतलें ते सामान याद करून वेगळे काडलें. विमान मुंबयच्यान 
आशिल्ल्यान हातांत धरपाचे बॅगेत तें सगळेच सामान दवरचें पडलें. 
बारीकसाणेन सगळी विचार करून बॅगो उब्यो केल्यो. 

चार म्हयने गोंयां रावतकच सगळीं साउदीचीं बंधनां दोळ्यां मुखार 
दिसूंक लागलीं. पृण हे खेपेक तर परीक्षाच आसलीं-- कोणाचोच आदार 
नासतना एका हातान घर आनी बाय हांव कितले बरे तरेन सांबाळूक 
पावतलें हाची. 

रियाक 9डेच म्हयन्यांचें घेवन आमी गयां सावन भायर सरलीं. विमानांत 
रियाक खूब त्रास जालो. रडपाचें कशेंच थांबना. गोंयच्यान मुंबय देवलीं. 
आमचें फुडलें विमान मध्यानरातीं आसलें. आनी कांय वरां हातांत आसलीं 
म्हूण मुंबय रावतल्या समीराल्या काकागेर गेलीं. रिया रडपार्चे थारच नासले. 
पोटांत दुखता काय किते जाता तें. आमकां कळना जाले. विमानाच्या 
एअर प्रॅशराचो त्रास जावन ताचे कान दुखताले जावंये. उड्न रइन बाव 
न्हिंदलें. तशेंच ताका उबारलें आनी आमी परतीं विमानतळार आवलीं. ह्या 
सगळ्या बोवाळांत आमकां मातसो उशीर जाल्लो. काउंदराचेर चड लोक 
नासलो. लोकांचें चेक इन करून जाल्ले. आनी आमी आजून चेक इन 
करूंक नासले. बॅग वजन पळोवंक दवरलें. आमी तर्शे पळोवनच हाहिल्लें, 
पूण थंय बशिल्ले ते बायलेन आमकां एके विचित्र बेरकी नदरेन पळवलें. 

इतल्यान एक ऑफिसर आवलो आनी तीं दोगांय कितेंतरों उलोवंक लागलीं. 
परत आमर्चे सामान पळयलें आनी म्हळे 'हॅण्ड बॅगांय घाल.' 

आमच्या हातांत दोन हॅण्ड बॅगा आसलीं. आनी बादेचें सामान आशिल्ले 
तें एक बेबी बॅग. हॅण्ड बॅग समीरान बॅल्टार दवरनाफुडें म्हणूंक लागली, 
“तुमचें बॅगेज पंदरा किलो अक्सेंस आसा म्हणटकच फाइन भरून यो आनी 
बोर्डिंग पास ये. 

समीराक खूब राग आवलो. 'हॅण्ड बॅग घेवन आमी वचंक शकतात 
आसतना तें कित्याक भितर घालूंक जाय? तें हांव हातांत धरतां.' 

समीर थंय वाद घलतालो. पूण तीं मात अडन राविल्ली. कितें चललां है 
विचारूक ऑफिसर परत आयलो. आमचे पासपोर्ट पळवले आनी तिका 
सांगूक लागलो, गोव्याहून आलेत ना, लाव त्याना फाइन लाव." आनी 
थंयच्यान गेलो. 

आमकां मराठी कळना अशें दिसले आसतलें ताका. पृण तो कितें 
उलयलो तें आमकां सारके कळळे. समीरान कितलें सांगले, हातांत चड 
पयशे नात म्हूण तर म्हणूक लागलीं, 'पळय, पळय, रियाल आसतले, 
तेय दिल्यार जाता. आमी घेतात. पूण अँक्सॅस बंगेज भर आनी यो. नाजाल्यार 
विमान सोडचें पडटलें. मागीर फाल्यां वचात. वचूंक जाय जाल्यार पयशे भर 
आनी बेगींन यो. ह्या ऑफिसरा वांगडा थंय वच; तो दाखयतलो सगळे.' 

चड वाद नाका म्हणून समीर पयशे भरपाक गेलो. म्हाका बायेक घेवन 
थंयच उबें राव म्हूण सांगिल्लें. पयशे भरपाक गेल्ले कडेन तांकांय खूब सांगपाचो 
येत्न केलो. पूण उपाय नासलो. विमानांत बोर्डिंग करपाची घोशणा जालीं. 
वेळय वतालो. पयलींच उसरां पाविल्लीं. तातूंत हैं. निमाणें समीरान पयशे 
भरले आनी रसींट मागली, जाल्यार रसोट दिवंक कसोच तयार ना; वयल्यान 
म्हणटा, 'पंदरा किलो चड आसा, तरी हांवें धा किलोचेच पयशे घेतल्यात.' 
म्हणचे जोर पेजेक रडटालो तर! समीराक आनीक आनीक वाद घालपाचीं 

ताकद उरूंक नासलीं. उपाय नासलो. तिंडक्क मारिल्ली. एअर इण्डिया 
सारके एअरलायन्सचो असो अणभव येत अशें सपनांत लेगींत चिंतूंक 
नासलें. आमी आनी त्या अरबांक नांवां दवरतालीं! हीं मानहानी किंतें 
उणा आसली? निमाणें अँक्सॅस बॅगेज भरली आनी बोर्डिंग पास हातांत 
घेवन कशेभशेन बोर्डिंग गेटी कडेन पावलीं. आमच्या नांवान अनाउन्समेंट 
चलिल्लीं. विमानांत सगळ्यांत निमाणे आमींच चडलीं. 


साउदींच्या विमानतळार व्हिंजाच्यो कांय फोर्मालदादी आसल्यो. 
म्हाका रिंयाक घेवन सायहींन बसोवन दवरून, समीर त्यो फोर्मालदादी 
करपाक गेलो. समीराक थंय खूब वेळ लागलो. भुकेन रिया रड रड 
रडटालें आनी हांव कांवच करूंक शकनासलें. दुदाक धरप शक्यच नासले. 
आनी हातांत दुदा पावडर, उदक, सगळे आसूनय म्हाका तें करपाक 
फावनासलें. तकलेर ओडणीं सांबाळपाचीं आसलीं, हातांत व्हडव्हडल्यान 
रडपीं बाय आनी लोकांच्यो नदरो; केन्ना काय समीर आवल्यार पुरी जाल्ले 
म्हाका. समीर येनाफुडे बाकी सगळे रोकडेंच जालें. भायर देवन टॅक्सी 
करपार्चे थाराविल्लें. पूण पळय जाल्यार डॉ. पै व्हरपाक आविल्लो. रिया 
फाटल्यान तांगेरय बाय जालें. तांचे बाय म्हयन्याचें जायत आविलं. ताणें 
फोर्स करून आमकां तांगेर व्हेलीं. ताणा घरय बदलिल्ठें. हैं घर आदले 
परसव व्हडलें आसलें. भुरग्याक घेवन नवींच आविल्लूयान चार दीस आमगेर 
रावात मागीर वचात घरा. मातशीं हांगाच्या वातावरणाची संवय जातलीं तो 
मेरेन. व्हड मनान ताणीं हैं आपोवर्णे दिल्लें. आमी ना म्हणूंक शकलीं नात. 
एअरपोर्टा वयल्यान सोमतींच आमीं तांगेर गेलीं. धा माळयांचे बिल्डिंगेंतलें 
हैं घर बरें व्हहलें आसलें आनी तांगेर आतां कामाक बायलय आसली. 

ताणां आमचे खातीर तयार केल्ल्या एका रुमांत आमचें सामान दवरलें. 
बायेक न्हिदावलें आनी मातशीं खबऱयांक बसलीं. तांचेंय बाय 'अनुजा' 
इल्लेंशेंच आसलें तेन्ना. 
रिया खातीर ताणीं एक प्रॅम घेवन दवरिंल्लो. ल्हान भुरग्यांक बसोवन, 
न्हिदोवन ओडपाची कदेलाचीं बाबागाहीं कशीं. तातूंत बसोवन भोवंडावपाक 
सोपें पडचे खातीर घेवन दवरिल्लीं. तें अनुजाक बरें टबांत न्हाणयतार्ले खंय। 
हांवें ताका म्हजे बावेक न्हाणोवपाच्या भंया फाटलीं काणीं सांगतकच ताणें 
म्हाका सादे सोपे तरेन कशें न्हाणोवप तें दाखयलें. ताचेकडेन एक बेबीं बाथ 
बेड आशिल्ली. ताचेर भुरग्याक बसोवन, न्हिदोवन म्हळ्यार जाता, करशें 
न्हाणोवप हैं पळयतकच म्हाका सगळ्यांत पयलीं वचून ती घेवचीशें दिसलें. 
बेबी बाथ बेड म्हळ्यार एक जाळी आशिल्ले कदेल कशे; ताका एक बॅल्ट 
जो भुरग्याल्या पोटाक बांदपाचो. हैं कदेल भुरग्याचे पिराये प्रमाण ल्हान- 
व्हड करपाक आनी गरजे प्रमाण न्हिंदोवपाक, बसोवपाक मेळटालें. आनी 
तकलेकडेन इल्लेशें स्पंजाचें उशें करें. हैं कदेल पळोवन म्हाका मातसो धीर 
आयलो. कदेल म्हणपा परस, स्टँड आशिल्लो जाळवेचो पाट कसो. चारय 
वटेन प्लास्टीक फ्रेम, तकले कडेन कुशन शें आनी मदीं सगळी जाळी. 
हाचेर निकतेंच जाल्ल्या भुरग्या सावन भुरगें वसर्चि जायसर बसोवंक मेळपा 
सारके. ताचेर कशें न्हाणोवप हें दाखयतकच, म्हाका न्हाणोवप किंतलें 
सोपें जातलें हें येवजूनच सूऽ दिसले. भुरग्याक त्या जाळवेच्या पाटार 
आहवे घालप आनी उदक घालप. माथ्यार घाले उदक तोंडार येनासतना 
फाटल्यान पडटालें. तकली बरी धुवंक मेळटालीं. जाळी आशिल्ल्यान 
साबांव लावप, उदक घालप, सगळें सोपें जातालें. थंयच बायेक पळोवंक 
आविछ्ले कडेन हेमान सांगलें, “ताणें आमचे खातीर तसलींच एक बाथ बेड 
घेवन दवरल्या.' बरें जालें ना? म्हज्या माथ्यावयलें व्हडलें वजे देंविल्लेवरी 
जालें. 

संगींताकडेन सगळें जाणून घेतलें आनी चार दिसांनी बायेक घेवन 
घरा आयतीं. घर, घरचीं कामां, रांदप सगळें सारके जातलें काय? हुसको 
आसलोच - पूण जातलें! हांव करतले! खातरी आसली. 

त्या अदमासान देविंदासालीं बायलय रियाध आवलीं. आनींक एक 
वळख जालीं. म्हळ्यार आनीं एक फामींल मेठिल्लेवरीं जालें. मजगतीं 
देविंदासाकडेन समीरालीं बरें इश्टागत जाल्ली. 

हेमा-रमणान बाथ बेड घेवन दवरल्या म्हण सांगतकच आमीं वचून 
घेतलीं कशीं? तीं मेळसर न्हाणोवपाचो एक आक्त आसलो. समीर तेन्ना 
दनपारां जेवणाक घरा येतालो जाल्लूयान हांव बायेक एकलें न्हाणोवपाक 
वचनासलें. समीर येतलो त्या अदमासान अर्दवर पयलीं बायेक बरेंऽ तेल 
लावन जनेलाकडेन इल्लें वोत येता थंय दवरतालें. समीर येतकच तो 
बायेक धरतालो आनी हांव न्हाणोवन काडटालें. असोच एक म्हयनो 
सरलो आनी एक दीस हेमा, रमण आमगेर आविल्लेकडेन बाथ बेड घेवन 
आयलीं. त्या दिसा फाटल्यान मात हांव म्हाणोवपाक समीराक केज्ञाच 
रावले ना. आतां म्हाका एकल्याक जमतलें हाची खातरी आसली. आनी 
तेच म्हजे खातरेचेर हांव मान तायट दवरून उबे आसले. 

हळू हळू हांव सगळे एका हातान कशें करप हेय शिकले. खंयचीं 
कामां टाळळूयार उपकरतात, खंवचीं गरजेचीं, हैं सगळें पळोवनच करतालें. 
वेळो कशो सांबाळप हैं कळूंक लागलें. समीर ऑफिसाक गेलो की बायेक 
तेल लावप, न्हाणोवप, न्हिंदोवप आनी तें न्हिंदलें तें पळोवन रांदप, 
झाडप, ओली, आयदनां हैं सगळें त्या वेळाभितर कशें करून काडप हेय 
हांव शिकलें. म्हज्या ह्या नव्या जिवितांत हांव मुरत गेलें. आवरे हैं रूप 
म्हाका मानवले. एकलेपणांतल्यान हांव भायर आयले. केन्ना सकाळ 
जाता आनी केन्ना सांज जाता कळच नासले. आवयपण म्हळ्यार कितें हैं 
म्हाका कळूक लागलें. जेवणाक बसनाफुडें बावेलें रडप, राती जागोवप, 
पूण हैं सगळें म्हाका खूब आवइुंक लागलें. 


साउदींतले ते दीस / ९0८ 


समीर वेय मेरेन घरांत तिसरो मनीस वेनासलो. केन्नाय शेजारचीं कोणय 
चेतालीं तितलीं. संगीता आपले बाये फाटल्यान, अमोता बाब्‌ फाटल्यान, 
शेता आपल्या संवसारांत. मेहताबालीं बायल केजन्नाय येतालीं, केन्नाय ववर 
रावपीं काश्मीरी. पृण चडशें हांव आनी बाय. दिसभर म्हर्जे तोंड चालूच 
आसतालें. देड वर्स चार वण्टीं भितर बंद उरिल्ले म्हजे जिबेक आतां वाचा 
'फुटि्लीं. आतां उलोवप सोंपून सोंपनासलें. बाये खातीर हांव वेगवेगळीं पदां 
'घडयतालें. 'धोल म्हज्या बाय सोडलें जाल्यार म्हाका व्हडलींशीं ल्हान 
भरग्यांलीं पदां पाठ नासलीं. साप्प नासलींय म्हणप चुकीर्चे थारतलें. वेतालीं- 
- 'हळइवो ताल्ल बेबो', 'वेतें येतें बस रे मोरा', "टक एक हुंदीर आशिल्लो", 
असलीं. पूण हांव घडयतालेंय-- 


चांदिमाम, चांदिमाम, लिपता किंत्याक? 

बायेकडेन म्हज्या खेळना किंत्याक? 

बाय तुजीं वाट पळयता 

आंगणात म्हज्या तूं येना कित्याक? 
वा 

गोरे गोरे पोले आनी 

इले इल्ले दोळे 

दोन दोन कान आनी 

नाक उले उले 


तांबडे तांबडे वोठ तुजे 
दांत ल्हान ल्हान 
केस तुजे केस तुजे 
लांब लांब लांब 

म्हर्जे तोंड दीस रात चालूच आसतालें. खेळयत, पदेत, उलवत. रात 
रात बाय जागें आसतालें. केन्ना खेळत केन्ना रडत. खेळत आसल्यार 
हांवय जागें उरतालें. पूण रडल्यार मात जीव वयर सकयल जातालो. 
कित्याक रडटा काय? समीराचीं न्हींद खळत म्हण बायेक घेवन हांव 
घरभर पासयो मारतालें. तें न्हिंदसर. आनी मागीर दिसाचो थोडो वेळ 
न्हिदून काडटालें. 

गोंयां फोन करपाक आमी रातचीं समीराल्या ऑफिंसांत वतालीं. समीर 
केन्नाय चावी घेवन वेतालो. ब॒थार बायेक खेळोवन आवाज काइन दाखोवप 
शक्य नासलें म्हणून समीरान हो उपाय काडिल्लो. गायां फोन लावप 
आनी तांकां बायेचो हांसो आयकूंक मेळचो म्हणून एक एक नाहेपेन्न 
करून बायेक हांसोवपाचो येत्न करप. त्या शांत ऑफिंसांत बायेलो 
किंटकिटपाचो आवाज पुमतालो. आनी दुसरे वटेन आज्ज्यो, आजे खोशयेन 
फुलताले. ते दींस याद केल्यार आजव म्हज्या तोंडार मुमुरखो हांसो 
फुलता. 

आववपणांतले पयलेवयले दीस. अशे दीस जे जाय जाल्यारय परत 
येवचे नात. किंतले गोड आसले ते खीण! किंतले सोबींत! आवयपणांतलें 
दर पावल हांव जतनायेन घालतालें. आनी प्रत्येक पावलार म्हाका एक 
वेगळीच खोशीं भोगतालीं. जबाबदारेंतय एक आगळोच आनंद मेळटालो, 
खोशीं मेळटालीं. ह्या काळ्या बुर्ख्यांतल्यान जग किंतलें सोबीत दिंसूंक 
शकता हैं तें पळोवप्याचेर आसता हें जाणवतालें. 

बायेक हळू हळू आमी भायर व्हरपाक लागिल्लीं. प्रॅम आशिल्ल्यान सोपें 
जातालें. सुपर मार्केटांनी, पार्कानी, केन्ना केन्नाय बेश्टेच राउंड मारूंक 
वतालीं. 

हांव गायां गेल्लेकडेन समीराली आनीक एक वळख जाह्लीं ती सिद्धार्थ 
नायक हाचे कडेन. तो नवोच रिंयाध आविल्लो. केन्ना केज्नाय वेतालो 

'आमगेर. संदीप भाटीकार ही आनीक एक वळख. गोंवकार मेळळे कीं बरें 
'दिसतालें. आपलीं भास आनी गोंयच्यो ख़बरों! रियाचीं अपुरबाय हाणीं 
सगळ्यांनी खूब केलीं. 
रिया वर्साचें जायत आवलें तेन्ना बिल्हिंगेंत फोन आयलो. सगळ्यांगेरच. 
फोनाचों सामकी गरज आसती. फोन येतकच मात खूब बऱयाक पडलें. 
. एकमेकांक फोन करप, गाँयां फोन करप, आनी गरज पडल्यार समीराक 
करपाक मेळप. रिया ल्हान आसले तेन्ना गरज खूब भासतालीं. फोन येतकच 
सूऽ जालें! 
गाडयेचें काम खूब येतालें. खर्चार खर्च जातालो. तशी गाही सेकण्डहेण्ड 
आशिल्ल्यान त्रास ख़बच दिंवंक लागिल्ली. म्हणून समीरान ती विकून नवीं 
घेवचीं धारायलें. पृण नवी शोरुमांतल्यान हाडपा खातीर बोल्सां तयार नासलीं. 
आमची गाडी विकतीं घेवंक मेहताब तयार जालो. आनी आमीं दुसरो 
पळोवपाक हराज वचचें थारायलें. हराज हो एक असो जागो ज॑य सेकण्ड 
हॅण्ड गाडयो विकपाक आनी घेवपाक खूब लोक वेताले. कोणाक नवीं 
गाही विकून वचपाचें आसतालें. जाल्यार कोणाक आपलीं गाहीं बदलपाचीं 
आसतालें. सेकण्ड हॅण्ड गाही केन्ना केन्नाय नव्या मॉडेलाची आनी बरीय 
मेळाटालीं. समींरान गाही घेवंक थंय वचचें अशें थारायतकच सिंद्धार्थाक 
बरोबर आपयलो. अशा जाग्यांनी बायलो वचप शक्यच नासलें. थंय खूब 
गाडयो पळयतकच, समीराक तांतलीं एक गाडी खूब आवडली तीं तांबडी 
हुंडाय. बरीऽ गाही! थंयच लोक पावणीं कशीं करताले. गाडयेक बोलीं 
लायताले. आनी कोणेंय मनासारको लांस पालो कीं गाडी विकून जातालीं. 
समीरान लांस पालो. तांकां मानवलो आनी तीं गाही आमीं घेतलीं. गाडवेचे 
पेपर जावन गाडी आमच्या नांवार जावंक कांय दीस गेले खरे, पूण गाही 
मनाक जाय तशीं मेळळी. गाडी पेवन समीर आयलो तेन्ना तो तांबडो रंग 
पळोवन रिया खुशाल जालें. नवे गाडयेक हार्वे रातच्या काळखांत वचून 
कुकूम घालो. पूण नाल्ल फोडपार्चे धाडस जालें ना. 

दनपार जाल्ली. हांव रियाक घेवन बिल्डिंगेतच सकयल वेंविल्लें. 
मेहताबाल्या घराचे दार उगड़ें आसलें. तिणें भितर आपले म्हणून सहज 
भितर सरलें. ती रांदतालीं. हांहोर चलयेक घेवन जेवणाची तयारी करतालीं. 
मेहताबालीं बायल, तशी मेहताबा परस चड शिकिंल्ली. उलोवपाकय खूब 
बरीं. 

''आज किते चिकन करता?'' कातरून दवरलां तें पळोवन हांवें 
हिंदीत विचारलें. 

“'नहीं, नहीं - बाड बना रहीं हूं तिणें जाप दिलीं. 

“'बाड?'' हांवें अजापाच्या सुरांत विचारलें. हैं बाड म्हळ्यार किंतें 
काय? किंतलो वेळ विचार केलो. बाड? बाढ? कितें आसतलें काय हैं 
बाड? 

“' अरे, वो छोटासा बाड होता है ना? '' 

तरी म्हाका समजलें ना. बरो वेळ तकलीं चलोवपाचो वेत्न केलो, 
कशेंच समजना. तीं आपले परीन सांगतालीं आनी हांव जाणून घेवपाचो 
येत्न करताले. बऱ्या वेळान लक्षांत आवलें की ती 'बई' म्हणूंक सोदतालीं. 
थंय चिकना भशेनच लागपीं 'क्केल' म्हण एका पक्षाचे मास मेळटालें. तिणें 
तें हाडिल्लें आनी म्हाका बई हाहलां हैं सांगताली म्हणपाें म्हाका तकलीं 
फोइटकच कळळें. 

बांगलादेशी आरिल्ल्यान तिचो उच्चार बाड कसो दिसलो. देखून म्हाका 
समजले ना. हावे तिका सांगतकच मागीर तीय हांसत सुटली आनी 
हांवय। 

fa 


रिया मदीं हांव घुसपून गेल्लें खरें. पण इशटां मदीं फोनाफोनी चालू 
आसती. 

एक दीस रीतालोच फोन आयलो. ''तुका एक खबर सांगूंक जाव. फ्री 
आसा? 

रिया तेन्नाच न्हिदि्ठे, “सांग गो, कितें जालें?" 

आनी मागीर शैतान तीं खबर सांगली. उदय भावर सरतकच दिसता 
तांचे कंपाउंडाचें दार उगर्डे, म्हळ्यार पासाक व्ही, पूण घट्ट बंद जावंक 
नासले. बऱ्या वेळान भुरगीं आंगणांत खेळपाक गेल्लीं. आनी रीता तांकां 
पळवत थंयच बशिष्टे. इतल्यान सार्डनाथाले लक्ष खयच्यान ते उकते 
गेटीकडेन गेलै आनी तो गेट उगइन रस्त्यार धावलो. शेता नायटी घालून 
आसले. वेळ करनासतना साईंनाथा फाटल्यान धांवलें आनी ताका धरून 
भितर हाडटालें इतल्यान थंयच्यान मुतव्वांची गाही आयतीं. रेता बेगबेगींन 
भितर धांवलें आनी घराचें दार घट्ट बंद करून घेतलें. काणो जर सांजवेळा 
घरा वेत तर रोकडेच ताचे फाटल्यान ते मृतव्वा आयले आनी ताका सांगूंक 
लागले, “तुजे बायलेक मातशें समजाय, अशें बुरख्या शिवाय भायर वेनात 
म्हणून.' काणो तेज्ञाच घरा पावतालो, भितर लेगीत सरूक नासलो. “सोरी, 
हांव समजायतां' अशें सांगून उदय भितर सरलो. रींताक हें कळटकच 
रतान घोवाक विचारलें, ''भुरगो रस्त्यार धांवलो जाल्यार हांव बुरखो 
हाडपाक भितर वच्‌ काय भुरग्या फाटल्यान भायर?'' तो म्हूण कितें जाप 
दितलो? खरेंच म्ही? पूण खरें आसून फायदो कितें? निमाणें परक्या देसांत 
परकी सांगता तें खरें। 


महाराष्ट्र मंडळ, अमरालीं बिल्डिंग, डॉ. पैगेर येवपी वचपीं ... नव्यो 
नव्यो वळखी जाताल्यो. समीराक उलोवपाचीं आवड जाल्ल्यान तो वळखी 

वाडयतालोय. गोंयकार आनी मराठी लोक हातूंत चड फरक नासलो. पृण 
चडसो गोंयकार मेळळो तो एक एकलो रावपी आनी फॅमिली मेळळी तीं 
मराठी. आमचे बिंल्हिंगेंत वयर रावताली तीं कश्मीरों दुसरे कडेन रावपाक 
गेलीं आनी तांच्या फ्लॅटांत मेहताब रावंक आयलो. समीरालें ऑफीस अल 
खर्ज म्हणटात थंवचे इंडस्ट्रियल इस्टेटींत शिफ्ट जावपाचें थारतालें. म्हणून 
बिल्हिगेततीं सगळींच दुसरेकडेन वचपाचो विचार करतालीं. जागे पळोवंक 
तरी लागिल्लीं. म्हाका मात हें घर सोडप जिवार आदिले. देखून हांव तो 
विचारच करनासलें. ऑफीस शिफ्ट जातले तेन्नाचे तेन्ना पळोवंया, असोच 
विचार करतालें. 

रियाच्या बोवाळांत दीस कसो वता कळच नासले. डिसेंबर आयलो 
आनी रिंयाचो वाइदीस. वाडदीस, दांतोळी गोंयचे भशेन करूक जमले 
ना. पूण म्हजे धुवेचो वाडदीस म्हज्यान जाता तितल्या थाटान करतलें 
अशें मनांत थाराविं्ले. मजा म्हळ्यार वाडदिसाचे सकाळींच रियान पयले 
पावल मारले. थोड़ें थोडें उलोवंक तर लागिल्ेँंच. दांतोळेक किंतें कितें 
घालतात तें विचारून घेतलें आनी थंय मेळटालें तांतल्यान शक्‍य आशिल्ले 
तें हाइलें. गोंयच्यान म्हजे भयणींन घागरो-पोल्क शिवन घेवन धाडिल्लो. 
फुलाचो हार करपाक फुलां मेळनासलीं म्हण हावे वजनाक ल्हव अशो 
चॉकलेटी गुंथून तांचो हार केलो. आनी म्हज्या मना समाधाना खातीर 
दांतोळी घाली. सगळीं आयलीं. शेखर, हेमा, पंहीत, काणो, भाटीकार, 
सिद्धार्थ, मापारो.....गिफ्टस पळोवन रिया खूश जालें. पूण त्या दिसा खूब 
रडकुरे आसलें. एकदम इतल्या लोकांक पळोवन काचाबूल जाल्ले जावंये. 
नाय जाल्यार कोणय नवो घरांत आयलो की नर्वे तोंड पळोवनच रइंक 
लागताले. कोणाकय 'खंयच्यान हांगेर आयलीं' अशें करतालें. घरांत 
कोणें यो वच करपाची संवयच नासली ताका. त्याय दिसा रड रड रडलें 
आनी निमाणें पुरो जावन न्हिंदलें. आमकां वाडदीस गोंयां जाल्लो जाय 

आसलो, पूण वचप शक्य नासलें. समीराक सुटी घेवन वर्स जावंक 
नाशिल्ल्यान सुटी मेळची जासलीं. आनी त्या मे म्हवन्यांत मेघनाच्या 
'लग्माक वचपार्चेच आसलें. गोंयां येतलीं तेन्ना व्हडल्या थाटान वाडदीस 
करूया अशें आज्जी आज्यान सांगलें. ताचेर हांवे म्हर्जे समाधान केलें 
आनी तांचींय उमेद भागोवन तांचेंय समाधान जातलें हैं येवजून तातूंतच 
खोशी मानून घेतलीं. 


“'स्कुलांतल्यान वेतले ते दोगय, मातसो अभ्यास घेवपाचो आनी 
लक्ष दवरपार्चे. दोन वरांचो प्रस्न, मागीर बापूय येवन व्हरतलो तांकां.'' 

संगीता फोनार सांगतालें, ''आवय नर्स गो शेखराल्या हॉस्पिंटलांत. 
आनी बापूय कामार वचून येता म्हळ्यार उशीर जाता. भुरगे घरा वेतात तेन्ना 
कोणच नासता घरांत. दोन वरां खातीर मातशें जमतलें जाल्यार पळव. 
तुमच्या घरा म्हऱ्यांतच रावतात म्हणून हांवें तुर्जे नांव सुचवले तांकां. फोन 
येयत एखादवेळ सुनीलालो. पळय कर्शे जाता तें।. थोड्याच तेंपा खातीर. 
मागीर तिचीं शिफ्ट बदलतलीं तेन्ना अडचण जावचीं ना. आनी तीं फारीक 
करतलीं. तूं ना म्हणू नाका. पळय, विचार कर." 

संगीतान फोन दवरलो आनी थोड्याच वेळान सुनीलालो फोन आवलो. 
सुनीलान म्हाका संगींतान सांगिल्लें तशेंच सांगलें. पण हांवें ताका समीराक 
विचारून सांगतां म्हण सांगून फोन दवरलो. समीराकडेन उलवलें तेन्ना 
तारणे आपलीं हरकत ना, “पूण तूं रियाक आनी त्या भुरग्यांक सांबाळंक 
शकतलें काय ना ते तूं थाराय' अशें म्हणून निर्णय घेवपार्चे म्हजेरच धुकळळें. 
पण भरगीं येतलीं कशीं? तांकां व्हरूक सुनील वेतलो कसो? 

सुनीलान परत फोन केलो, तेच सांजेचीं तो आनी ताची बायल श्रीमतीं 
आमगेर मेळूक आवलीं, दोगय चल्यांक घेवन. मन्‌ आनी मानस. मानस 
व्हडलो, तेज्ञा चवथेक बी आशिल्लो जावंये आनी मन्‌ दुसरेक. मनून भितर 


साउढीतले ते हीस / ११५ 


सरनाफुडेंच मस्तीपणां सुरू केलीं. सुनील-श्रीमतीन आमकां तांची अडचण 
सांगतकच, म्हाका ना म्हणप कठींण जालें. मनूक पळोवन म्हाका जमत 
काय ना हाचीं खातरी येनासली. मानस खूब शांत वृत्तींचो आनी मन्‌ 
भयंकर मस्तो. पृण म्हजेकडल्यान जर कोणाक कसलोय आदार जाता 
जाल्यार तो आदाराचो हात मुखार काडटना फाटीं कित्याक पळोवचें? 
सुनीलान म्हळे, 'स्कुलांतल्यान हाडटा तो झवव्हर सकवलीं बेल मारतलो. 
मागीर भुरगे वयर येतले. आनी आपूण वेतलों तेन्ना बेल मारतकच सकयल 
धाड. म्हणटकच बिल्डिंगेंत तिसरो मनीस तसो येवचो ना- सोइन मनू 
आनी मानस. तांची काळजी दोन वरां घेवचीं पडटलीं. तेन्ना जर तांचो 
अभ्यासूय घेवंक मेळळो जाल्यार बरेंच जातलें.' आनी ह्या कामाखातीर 
म्हाका तीं किंतले फारीक करुक शकतलीं तेंय तेन्नाच उलवलीं. ताचेर 
हांव कांय उलवलें ना. 

सुनील-श्रीमती कॅनडियन. मूळ भारतांतलींच, पूण दोनशें वर्सा फाटीं 
तांची पिंळगीं खंय कॅनडांत स्थावींक जाल्ली. तशें जालूयान तांचीं नांवां 
आनी कांय त्या काळावयल्यो रितीं सोडल्यार रावपा-खावपा बाबतींत तीं 
सामकीं कॅनहियन्स. 

मनू, मानस आमगेर येवंक लागले. धारिल्ल्या प्रमाण झयव्हर तांकां 
सकयल सोडून बेल मारतालो आनी भुरगे भितर सरले कीं दार ओडन 
घेतालो. त्या वेळार तांकां खावपाक पिवपाक दिवन, हांव मातसो वेळ 
सोडटालें. रियाकडेन दोगय बरेऽ खेळटाले. रियाकय तांचे बरोबर खेळंक 
आवडटालें. मागीर रियाक न्हिदावन हांव तांकां अभ्यासाक घेवन बसतालें. 
मनूच्या फाटल्यान फुडल्यान रावचें पडटालें. मानसालो सभाव मात समीराक 
खूब मानवलो. रियाकडेन तो जे तरेन खेळटालो, आमचे कडेन उलयतालो 


तें समीराक खूब आवडटालें. “म्हाका पूत आसचो जाल्यार मानसा भशेन” 
समीर सदांच म्हणटालो. 

 रियाक न्हिदावंक बेबी बंड आसली. ल्हानशी बाज्ज, चारय वटेन बंद, 
_ म्हणटकच न्हिंदिल्लें उठन उबें रावल्यारय भंग नासलो. नाजाल्यार लोळून 
रिया बाज्जेववल्यान घोऽ जातालें. ताका एकलें कुडींत सोडपाक हांव 
. भितालें. पूण हीं बाज्ज हांवें रांदचेकुडीच्या मुखारच दवरिल्ली. म्हणटकच म्हर्जे 
लक्ष उरतालें. 
' मन्‌, मानस चड तेपा खातीर उरले नात. दोन म्हयने सुमार आवले 
. जावंये. त्या दिसांनी म्हजोय वेळ वतालो. रिंयाक न्हिंदावन हांव तांचो 
' अभ्यास पेतालें आनी सुनील कामा वयल्यान येतकच सकयल बॅल मारतालो 
तेन्ना हांव तांकां धाडटालें. साउदींतली म्हजीं तीं पयलीं जोड. इल्लीशी 
जालीं तरी म्हज्या कशटांचीं जोड. आनी त्याच बरोबर आमीं नवीं मनशांय 
जोडतीं. सुनील श्रीमतीं कडेन बरो वळख जाल्ली. तीं आमगेर वेतालीं, 
आनी आमींय तांगेर वतालीं. मन्‌, मानस येवपाचे थांबतकर लेगीत आमचें 
यो-वच चालू आसते. 
केन्ना केन्नाय आमीं बिल्हिंगेच्या तेर्रासाचेर बारबेक्यू करतालीं. डॉ. पे 
कडेन बारबेक्यू करपाचें ग्रील आसले. डॉ.पे, भाटीकार आनी आमी थंडेच्या 
दिसांनी बारबेक्यू करतालीं. आमचेच बिल्डिंगेचो तेर्रास आशिल्लयान बुरखो 
घालपाची गरजशीं नासलीं. अशें किंतेय करपाक उमेदय दिंसतालीं. पार्कात 
वचप चड जायनासलें. समींराक व्हडलेंशें आवडनासलें. सांगाताक आनीक 
कोणय आसलीं जाल्यारच वतालीं. पूण वचपा सारके आनीक जागेय 
नासले. बायेक घरांतल्यान भायर काडलें जाल्यार सुपर मार्केटांनी नाजाल्यार 
कोणागेरय गेलीं जाल्यार... चडशें आनीक खंय वचप जायनासलें. 


पोटाक घालून रिंवाक न्हिंदायलें आनी कामां करपाक म्हणून ताचे 
कुशींक उशें लावन हांव उठलें. वॉशिंग मशिनाचो झवर बंद पडिल्ली. समीराले 

नवे शर्ट उमळपाचे आसले. वॉशिंग मशिनांत उमळून काडले, पूण हातांनी 
पिंळून सुकत घालचे पडटाले. उमकिल्ले शर्ट एके बालदेत घाले आनी 
झंजाळावपाक दुसऱया बाथरूमांत हाडले. हीं कामां रिया न्हंदिल्ले कडेनच 
सारकीं करपाक मेळटालीं. दार हय न्हव॒शें उगड़ें दवरून बालदेंत उदक 
सोडलें. एकान एक शर्ट बरो झंजाळायलो. न्हावपाक उबे रावतात थंयच 
धुवतालें हांव. शॉवराच्या मेंटल पायपाक म्हळें हँगर लावन शर्ट निस्तावपाक 
लावंया. म्हणून शर्ट बरे पिंठून काडले. आनी हॅगराक लावन एक एक 
करून शॉवराच्या पायपाक लावंक लागलें. पायप मातसो वयर आशिल्ल्या 
खोंटीं वयर काइन पांयाच्या बोटांचेर उबें रावन लावचे पडटाले. तीन हँगर 
लावले आनी चवथो लावंक बोटांचेर रावलें मात, साबणाच्या उदकाचेर पांय 
निसरलो आनी हांव फोर्सान फाटीर पडलें. वॉशबेसीनाच्या पोंदच्या 
सेरामीकाच्या खांब्याक म्हजीं तकलीं फाटले वटेन धाड करून आपटली 
आनी हांव पडटां पडटां म्हजो हात लागून बाथरूमाचें दार पड़ करून 
आपटून घट्ट बंद जालें. व्हडलो आवाज जालो. तकलीं इतलीं नेटान 
आपटलीं कीं खांबो फुटलो. त्या खांब्याचे कुडके म्हजे दोशीं वटेन पडले हैं 
म्हाका समजलें. पूण दोळयां मुखार काळोख आयलो. सिनेमांनी तकलेर 
मारतकच चारय वटेन गोल गोल घुंवपीं चींव चोंव सवणीं दाखवतात तशें 
जाले म्हाका. दोळ्यां मुखार काळोख आयलो आनी सवणीं दाखयतात | 
तशेंचशे किंते तरी दिंसलें. फोर्सान जाल्या आवाजान रियाक जाग 
आवली. रिया उठून आवाज जाल्लो ते दिकेन चलत आवलें जावंये, | 
म्हाका फकत तें रडटा तें हय म्हयशें आवकूंक येतालें. “मम्मा, मम्मा” ' 
म्हणत तें बाथरूमाच्या दारार मारतालें. व्हडल्या व्हडल्यान रडटालें. म्हज्या 
दोळ्यां मुखार आविल्लो काळोख हळूहळू निवळ जालो. हांवें उठपाचो 
वेत्न केलो, पूण कशेंच जायना. दाराच्या हँडलाक हात पालो, पूण 
मुयेल्ल्यान हाताक ग्रींप येना जाली. हात पांय थंड पहिले. हाताक कांच 

_ज्राणवनासलें. तेन्ना मात हांव भिलें. कुले घशट्न हांव दाराच्या आनिकय 
हऱ्यांत आवलें. रियाक उलो मारपाचो येत्न केलो. रिया रडत आसलें... 
'म्रम्मा...मम्मा... कितें करू? कशें दार उगइं? हाताचो कोपर वयर 
ईंडलाकडेन व्हरपाचो वेत्न केलो आनी फोर्सान हँडलार दामलो. भावले 
ेतल्यान तैन्नाच रियान धुकळळे आसपाक जाय. एकदांचें दार उगडलें. 

रिया म्हाका वेंग मारून रडटालें. हांवेय ताका वेंगेंत घेतलें. पूण तशीकय 
म्हाका थंयच्यान उठपाक जायनासलें. म्हाका रिया बाथरूमा भितर आविल्ले 
नाका आसलें. सगळेभर खांब्याचे कुडके पहिले. फकत चार तोंकाद कुडके 
त्या खांब्याचेर उरिल्ले. रिया रडपाचें मातशें थांबलें तशें म्हाकाय हाता- 
पांयाक जीव आविल्लेवरी जालें. रियाक अळंग उर्बे केलें आनी हांव वेत्न 
करीत करीत उठलें. कशे भशेन उबें रावले आनी भायर आयले. बाथरूमाचें 
दार पट्ट ओइन घेतलें. आनी थंयच बसून रियाक थोडो वेळ ओइन घट्ट 
धरून रावले. तकलीं जड जाल्ली. पुंवळ येता काय जातालें. फाटल्यांतल्यान 
आपटल्ल्यान किंतें जालां ते हारशांत दिसनासलें. हात लायल्यार बुकबुकींत 
जेली कशीं कितें तरी हाताक लागतालें. रियाक उबारलें आनी सरळ 
' फ्रिजाकडेन गेलें. नशीब म्हजे, झेल आशिल्लो. नाजाल्यार जाय तेन्ना 
केन्नाच झेल फ्रिंजांत नासता. एका लेंसांत झेल घालो. कॉर्डलेस फोन 
| घेतलो आनी रिंयाक घेवन हांलांत सोफ्यार बसलें. एका हातान झेल लावतालें 
आनी दुसऱया हातान रियाक मांडवेर घालून थापटिंतालें. ताची न्हींद जावंक 
नासती. रिंयाक म्हींद लागलीं तसो हांवें फोन हातांत घेतलो. समीराक 
आफिसांत लायलो जाल्यार समीर उबारना. संगींताक लायलो. संगीता 
दिसत भायर सरिल्ले. समीराक परत परत लावत रावले. पूण कोणेच उबारलो 
ना. कितें करूं? मेहताब सुटयेर गेल्लो आरिल्ल्यान तांगेरय कोणच नासलीं. 
श्रीमतीं! ती नर्स म्ही? तिकाच केल्यार बरें! फोन केलो जाल्यार सुनीलान 
घेतलो. श्रीमती घरांत नासलीं. सुनीलाक हांवें कितें जालें तें सांगलें. हांव 

घरांत एकलें आसतना सुनील येतलो तरीं कसो? समीराक हांवय : 
लावपाचो येत्न करतालें आनी सुनीलय. पूण समीर दिस्त त्या दिसा 
ऑफिसांत नासलो. भायर सरिल्लो. सुनीलान म्हाका परत फोन केलो, 
समीर आयला काय ना तो अदमास घेवंक. हांव फोन करून करून 
निर्शेल्लें. म्हजीं तकलीं खुब्ब जड जाल्ली. घुंवक वेता काय जातालीं. | 
खंयचेच वटेन कसलोच आदार मेळपाचीं चिन्नां दिसनासलीं. हावे झेल 
लावपाचो मात थांबयलो ना. इतल्यान सकवलीं बेल वाजली. सुनील | 
आविल्ली. हांवेंय विचार करनासतना दार उगडलें. तो वयर आयलो. हांव | 
एकलें आसतना आमगेर ताणें देवप हैं साउदींच्या कायदाआड आशिल्ल्यान | 
तोय मितर सरपाक फाटीं फुडें सरतालो आनी हांवय ताका दार उगइन | 
म्रितर घेवपाक फाटीं फुडें जातालें. तरीय म्हाका गरज आसली. तो भितर ' 
सरना फुडें पयलीं दार बंद केलें. दारा म्हऱ्यानच उबो रावलो किंतें जालां ते. 
पळोवंया म्हण म्हजे तकलेक हात लावन पळवल्यार उंडो आसता तेवीं. 
बुकबू्कीत जेलीं तकलेर दवरची अशे तरेन थंय बोमाडो फुलिल्लो. म्हाका | 
घाय जावंक ना हीं खातरीं करून घेवन तो भायर सरलो. दोतोरा म्हऱ्यांत | 
व्हरपाचो गरज आसुनय तो म्हाका व्हरूक शकनासलो हैं तोय जाणा | 
आसलो आनी हांवय. समीराक परत परत, परत परत हांव फोन लावतालें. | 
दोन वरां म्हजो वेत्न चालूच दवरलो. आनी एकदांचो समीरान फोन 
उबारली. समीर हॅलो, हेलो करत आसलो आनी म्हाका उतर फुटनासलें. 
निर्शेल्ल्या मनाक एक आस मेळळी. समीरान परत हॅलो म्हळें. 

समीर, समीर.. हांव पडलें..." 

“'किंतें जालें?" 

“'बेसीनाचो खांबो फुटलो... 

_ बेसीन सोड, तुका किंतें जालें... तं कशें आसा? 

_म्हाका खबर ना..." 9 

समीर उलयतालो आनी म्हज्या दोळ्यांतल्यान दुकां व्हांवपाची 
पांबनासलीं. रडत रडत हांवें म्हळे-' म्हाका खबर ना.. 

धा मिण्टां भितर समीर घरा पावलो. तेन्ना म्हणसर समीराक सुनीलालोय 
फोन लागिल्लो. ताणें ताका सारकें सांगिल्लें जावये. 

दिस्त त्या दिसा समीरान गाहीं कामाक दिल्ली. गाही गॅरेजींत कामाक 
विंवन समीर टॅक्सी करून ऑफिसाक गेल्लो. थंयच्यान तो सायटीर गेल्लो. 
परतना फुडें म्हजो फोन लागिल्लो. पूण हातांत गाडी नासली. हें अशें 
घडलां हैं कळनाफुडें ताच्या कलिंगान ताका आपले गाइयेचीं चावीं दिलीं, 
“चल तूं, जाता तितले बेगीन पाव घरा.' 

समीर भितर सरलो खरो पृण म्हाका पळोवचे पयलीं सरळ बाथरूमांत 

गेलो आनी चार तोंकाद उरिल्ले कुडके काइन सकयल सगळे एकठांय 
केले. मागीर म्हजे म्हऱ्यांत देवन म्हाका किंते जालां तें पळयलें. थंयच 
सोफ्यार ताणें बसकण मारलीं. एक व्हडलो सुस्कारो सोडलो, “तू वाटावलें.... 
हाचेपरस चड आनी कांयच म्हणूंक शकना हांव.'' समीराक पयलीं सुचलो 
तो डॉ. पै. म्हजे कडेन डॉ.पेचो कामावयलो नंबर नाशिल्लूयान हांवें तांच्या 
घरा लाविल्लो. समीरान शेखराच्या कामार लायलो. शेखरान रोकड़ोच 
उबारलोय. समीरान सगळे सांगतकच 'स्कॅनींग करून पळविल्ले बरें, 
आनीक आनीक वेळ करू नाका. ताणें सांगले. 

_ ओके, हांव रोकडोच भायर सरतां. ' समीरान सुनीलाक फोन करून 
आफिसाकडेन आपयलो. तो लागींच रावतालो आनी हुसक्यार आरिल्ल्यान 
रोकडोच आयलो. ऑफिसांतल्या कलिंगाचीं गाही ताका परत दिवन सुनीला 
बरोबर आमी हास्पिंटलांत गेलीं. रिया उठिल्ल्यान ताका घेवनच वर्चे पडलें. 
अशा वेळार कांय सूचय ना. सगळी वेळ रिया सुनीलाच्या हातांतच आसले. 
ताचो बोम तितलो बरोबर घेवन आमी भायर सरिल्लीं. पूण ताणें त्या दिसा 
कांयच कटकट केली ना. सुनील ताका घेवन हॉस्पिंटलांतच पासय मारतालो. 

| 
आनी समीर म्हजे फाटल्यान आसलो. अशा वेळार लागशिल्या मनशांची 


किंतलीं गरज आसता तें जाणवले आनी निकतींच वळख जालली एक 
इश्ट किंतलो लागीं जाता तेंय पळोवपाक मेळळें. तकलेचो स्कॅन करून 
पळवलो. पूण भितर मार बसूंक ना हैं कळटकच जिवांत जीव आयलो. 
वखदां घेवन आमीं परतली. वाटभर समीर मात आपूण आजच गाडी कामाक 
दिवंक कित्याक गेलों म्हण तिडकत आसलो. स्वताचेरच. 

खूब दीस मानेंतल्यान तकलीं मेरेनचें गूट घट जावन उरलें. तकलेर 
दवरिल्लो जेलींचो गुळो हळ्‌ हळू परत जाग्यार वेवंक लागलो. पृण न्हिंदपा 
वेळार खूब त्रास जातालो. खूब दीस मेरेन उमर्थे न्हिदर्चे पडलें. केस 
वळोवचे म्हळ्यार जिवार येतालें. रिया तशें खूब ल्हान आसले. कितें तरी 
जालां हैं ताका कळटालें. मदींच “मम्मा मम्मा' करून पापों करून वतालें. 
घरचीं कामां हांव त्या दिसानीं सगळीं करूंक वचनाशिष्ठे. गरजेचीं तितलीं 
करतालें आनी उरिल्लीं मुखार उडयतालें. रियाचेर दुर्लक्ष करूंक फावना 
म्हणून ताचें सगलें करतालेंच. पूण मदीं मदीं वचून आड पडटालें. एक दीस 
हांव आड पडिल्लेकडेन रियाक खूब वयर सकयल जातालें तें म्हज्या 
लक्षांत आयले, पूण तरीय म्हाका उठंक नज दिसतालें. रिया परत परत 
येवन हात लावन पोशेवन वतालें आनी थंयच सकयल बसून खेळटालें. 
मदाँच उठून गेलें आनी आपलो बोम घेवन आवलें आनी म्हाका हात 
लावन मम्मा, घे' म्हणून म्हाका बोम दिवंक लागलें. म्हाका भरून येवंक 
लागलें. हांवें ताका म्हजे कुशींत घेतलें. तेंय थंड रावले. सगळें मनांतलें 
उलोवंक शकनात तरीय भुरगों आपले परीन व्यक्त करतातच व्ही! 

संगीतान सांगिल्टेंच कितँय जाय जाल्यार कळव. पृण म्हज्यान जाता 
आसतना, दुसऱ्यांक किंत्याक त्रास दिवप? हळू हळू निवळूंक लागलें. 
आनी कांय दिसांनी परत तरतरीत जालें. घरांत हांव एकलें आसतना 
आविल्लो हो आकांत वेवजून मात आंगार कांटो वेतालो. असो वेळ 

_कोणाचेरय, खंयय येवपाक शकता. गोंय सारक्या जाग्यांनी लेगींत घरांत 
'कोण्ण नासता तेन्ना अशें जावंक शकता. पूण उलो मारल्यार धांवन वेवपी 
आसतात. दोतोरा म्हऱ्यांत वचर्चे पडल्यार एकर्लें वच्‌ येता. गरज तेज्ञा 
बायेक घरच्यां सुवादींन करू येता. थंय कोणय कोणाकय गरजेक पावता. 
ह्या देसांत आशिष्ठे म्हणून एकले वचूंक शकलें ना, त्यावेळार सुनील घरा 
'देवनय म्हाका वेळार दोतोरा म्हऱ्यांत व्हरूक शकलो ना. घरा वेवपाचें ताणें 
धाडस केलें तेंच व्हडलें। 
खरेंच! तो दीस याद केल्यार आजय आंगार कांटो फुलता. आनी 
तोंडांतल्यान उतर येता... देवच पावलो. ना जाल्यार त्या सलीमाभशेन - 
समीराले कंपींत हेद्राबादचो एक इंजिनियर आसलो, सलीम. सलीम 
कंपनीच्या बॅचलर्स क्कार्टसांत रावतालो. ताचीं बापोल भयणय रिंयाधांतच 
आसली. केन्ना केन्नाय तो बापोल भयणींक मेळपाक वतालो, तोय चडसो 
शुक्रारांक. पूण त्या शुक्राराक मात ताणें सकाळीं सकाळीं कोणाले तोंड 
पळविल्लें देव जाणा. 
शक्रारा दनपारां जावपी सलाह जातकच तो जेवपाक बापोल भयणींगेर 
' गेल्लो. तिचो घोव मातसो सकयल दुकानार गेल्लो आशिल्लूवान तिणें दार 
उगडले खरें, पूण सलीम आनी भितर सरलो ना. आपूण थोड्या वेळान वेतां 
म्हूण सांगून थंयच्यान भायर सरलो. बिल्डिंगेंतल्यान भायर सरिल्लो मात, 
' मुखार ताणें मुतव्वांक पळवले. ताका आडावन मृतव्वा तरेकवार प्रस्न 
विचारूक लागले. पयलीं ताचेकडेन इकामा मागून घेतलो. इकामाचेर लझ 
जाला काय ना, धर्म किंते, नांव बी सगळेच आसता जालूयान, सलींमालें 
लग्न जावंक ना हैं तांकां कळळे. 
''तूं हांगा किते करता? कोणागेर आविल्लो? तूं काय फामील आशिल्लो 
न्हीं, हांगा किंतें करतालो?'' 

थंय कोणच बॅचलर मनीस, फामिंलीं रावतात त्या बिल्डिंगांनीं रावंक 
शकनासले. म्हणटकर एकले कोणय थंय दिसल्यार ते बिंल्डिंगेंत रावपीं 
न्हीं इतलें तरीं सांगनासतनाच कळटालें. सलींम अशे प्रस्न येतकच 
मातसो भिलो. तांची उलोवपाचीं तरा पळयल्यार कोणय काचाबूल जावपाचौ. 
तें सलींमान इल्लें धाडस केलें- 

' 'भयणींगेर आविल्लों. ' 

' "तुजी भयण?'' 

"कझन सिस्टर." 

“हैं कझन बिंझान लागना आमकां. तिच्या घोवाक आपय..." 

तो घरांत ना म्हणून परत वतालों... 

ओ... तो घरांत नासतना मेळपाक आविल्लो, आं? यल्ला... बस 

सलींम सामको भिलो, बसपाक फाटीं फुर्ड जावंक लागलो. इतल्यान 
बापोलभयणींचो घोव थंय पावलो- 

एश मुशकिला? कितेँ जालें?" ताणें मदीं पडन विचारलें. 

“तुका खबर आसा? तो तूं नासतना तुजे बायलेक मेळपाक वेता. . 
खबर तरीं आसा तुका? आन्ता मालूम?” 

पूण तो मेवणो म्हजो. बायलेचो बापोल भाव म्हज्या. 

' 8 असलें कझन बी आमकां लागना. तूं नासतना तो तुजे बावलेक 
मेळपाक वेता तें पळय पदलीं....' 

सलीमाक गाड्येत बस म्हणून परतून सांगलें, “'यल्ला, यल्ला... सुरा, 
बेगींन बस. 

सलीमाक बसपाचो सोडून दुसरो उपाय नासलो. ताचो भावोजींय गाही 
घेवन तांचे फाटल्यान गेलो, आपल्या मेवण्याक सोडोवन हाडपाक. भारतांत 
आमकां बापोल भयण तर सगळ्यांत लागीं आनी तें सगळ्याच धर्मातले 

` लोक मानतात. पूण तांकां समजावन कांयच उपेग नासलो. मेवण्याक 
` सोडोवपाक कितें करचें हो एकच प्रस्न त्या भावोजी मुखार आसलो. पृण 
` थंयचे कायदे आमचे तकलेवयल्यान वचपाचे! मुतव्वांनी सलींमालीं वेगवेगळे 
` तरेन तपासणीं केलीं. रगताचो तपासणीं लेगीत करूंक डॉक्टरा म्हऱ्यांत 
` व्हरून हाइलो. कसली खातरी करून घेतली देव जाणा. सलीम मात 
सामको हाललो. ल्हानपणांतल्यान जें शिकविल्लें, ज॑ नातें आपलें म्हण 
मानिल्ले, त्या नात्यार आज बोट उबारिल्ले. सलीम आठ दीस कामार आयलो 
ना तेन्ना चवकशी करतकच ताका मुतव्वांनी धरिल्लो म्हणून कळळे. ताच्या 
भावोजींन ताका सोडोवन हाडिंछ्लो. पृण सलींमान पडिल्ले घडणूकेचो एक 
कांच सो घेतिल्लो. ऑफिंसांत आयलो तेन्ना ताणें समीराक हीं सगळी खबर 
सांगली. समींरान म्हाका हीं खबर सांगलीं तेन्ना म्हाका आयकून लेगींत 
कितेशेंच जालें. कशे कशे तरेचे विचार आनी कशा कशा विचारांचे लोक 
आसतात ह्या संवसारांत तें आपल्या देसाचे भायर वचून जग पळयता तेन्नाच 
कळटा. चड करून वेगवेगळ्या देसांच्या लोकांचो अणभव येता तेन्ना। 
सुनीलाक हांवें त्या दिसा दार उगडलें खरें पूण म्हाका समीरान सांगिल्ली 
' सलींमाची गजाल याद करूनच भ॑य दिंसूंक लागलो. तरी बरें त्या दिसा 
अशें कांय जालें ना. नाजाल्यार पडटल्याक पिड्यां मार म्हणटात तसलीं 
गत जावपाचीं म्हजीं. 


यतीन, प्रविण, शब्बीर आनी उल्हास अशे चौग जाण गाँयच्यान 
आविल्ले. समीरानच तांकां हांगाच्या जॉबाविशीं सांगून तांची येवपाचीं वेवस्था 
केल्ली. साउदींत कशे आसता हेंय सगळे तांकां सांगिल्लें. पप्पान प्रविणा 
बरोबर रिया खातीर खेळ धाढिल्लो. ते चड तेंप रिंयाधांत उरले नात. पण 
जितलो तेप उरले तितल्याय बिरेस्तारा समीर तांकां घेवन वेतालो आनी 
शुक्राराक ते वताले. सुर्वेक सुर्वेक तरीं दर बिरेस्तारा हाडटालो. कोंकणीं 

मनशां मेळटकच गोंवांच आशिल्लेवरों दिसतालें. तांकां घेवन वेतना समीर 
नुसतें, सोय, सगळें पेवनच वेतालो. शुक्राराक चडशें नुसत्याचें जेवण, 
तांकां घरचे मेळना म्हूण चड करून. बिरेस्ताराक चिकन, पुलाव अर्शेच 
किंतेय करताले. केन्ना केन्ना तेच सगळे जाण किंचनांत घुसताले आनी 
म्हाका आवतें रांदिल्लें जेवंक मेळटालें. रिया तर वयले वयर उरतालें. 
“काका” 'काका' करून तांचे फाटल्या फुडल्यान भोंवतालें. | 

लोक जोडप हो समीरालो सभावच. घरांत येवपीं वचपीं आसले कीं घर, 
घर कशें दिसता. समीर वळखीं वाडयतालो आनी हांव समीरान केलया 
नव्या नव्या वळखींक मन मेकळेपणान आपणावतालें. 


त्या देसाच्या कायद्या प्रमाण शारांतल्या कुटुंबीक निवासी वसतेच्या 
वाठारांत साडेसुडे दादले रावप हे मंबन्‌. तशे इंजिनियर, डॉक्टर अशा 
वेवसाईक लोकां खातीर हैं बंधन नासले. कामगार लोकांक मात मंबन्‌. 
शाराच्या भायर कामगारांक रावपा खातीर एक वाठार आसलो. सगळ्या 
कंपनोंनीं काम करपीं कामगार वर्ग त्याच वाठारांत रावतालो. एक मजलीं 
लांबचे लांब चाळ कशीं दिसपीं 'पोर्टा केंबिन्स' भायल्यांतल्यान पळीवपाक 
वायट दिंसनासलीं. पृण भितरल्यान कशें आसता हें समीरान सांगले तेन्ना 
खरेंच दिसलें ना. तांकां शारांत हाइ-व्हर करपाक कंपनीच्यो बसीं 
आसताल्यो. सक्काळ फुडें कामार हाइप आनी राती व्हरून सोडप. पृण 
अशा जाग्यांनी बायलांक वचपाक मेळनाशिल्ल्यान हांव भितरल्यान | 
केन्नाच पळोवंक पावंक नासले. समीराकय भितर वचपाचो वेळ आयलो. 
तेन्नाव कळळे. 

गोंयच्यान वेतल्या एका वळखीच्या कडेन पप्पान एकदां आमचे खातीर 
पत्र आनी एक पार्सल धाडिल्ले. तागेलो फोन आयलो तेन्ना समीरान तो 
खंय रावता तें विचारून घेतलें आनी ऑफीस सुट्टकच अमूक वेळार येतां । 

अशे सांगून समीर थंय गेलो. तो ताचींच वाट पळवतालो जावंये. समीरालीं 
गाही थारना फुडें रोकडोच तें पार्सल आनी पत्र घेवन सकयल आयलो. तान 
लागिल्ल्यान आनी थोडयो खबरी मारूक मेळच्यो म्हण समीरान म्हळे, 
“चल, म्हाका इल्लें उदक पिंवपाक दी.' 

त्या उतराक तो मातसो गणमणलो. तू हांगाच राव. पार्टनर न्हिंदला 
म्हगेलो. हांवच घेवन वेतां.' 

आपूण वयर आविल्लों ताका नाका इतलें समीराक कळळे. थोड्यांक 
आपणालीं अस्ताव्यस्त कूड दाखोवपाक आवडना अशें येवजून समीरान तें 
तकलेंतलें काइन उडयलें. उदक पिवन पार्सल घेवन परतलो. 

कांय दिसांनी तागेलो फोन आयलो, म्हगेलो पार्टनर गोंयां वचपाचो 
आसा. कितेंय धाडपारचे आसल्यार दिल्यार जाता. 

“ना, थँक्यू." समीरान म्हळे खरें. पृण मागीर याद जाली आई खातीर 
ताणें घेवन दवरिल्ली एक वस्त धाइंक मेळटलीं. दुसऱया दिंसा तो सोमतींच 
तीं वस्त घेवन त्या गोंयकाराल्या पोर्टा कॅंबिनाचेर गेलो. ताका सोदींत तो 
वयर पावलो तेन्ना तांच्या बिराडाचीं आवतिकाय पळयतकच फाटले खेपेक 
आपण भितर आविल्लों तांकां किंत्याक नाका आसलों तें समजलें. 

घरा परतल्या उपरांत समीरान म्हाका सांगलें, 'ते थंय कशे रावतात 
आसतले गो? भावल्यान हीं पोर्टा कॅंबिन्स चकचकीत दिसतात. पूण भितर?' 

स फूट रुद आनी वीस फूट लांब हॉल कशो त्यो कॅबिंन्स. थंय दोशींवटेन 
बंक बॅझ्स. एकार एक अशो तीन तीन. स खाटींचेर वयर प्रत्येकी तीन 
म्हळ्यार अठरा जाण ते कुहींत चिड्डन रावताले. 

आनी किचन? हार्वे विचारचे पयलींच समीरान सांगले, ''भावर 
एन्ट्रनसाकच मंस. व्हडलो हॉल. सायडीन लांबचे लांब ओटो. ताचेर गॅस 
शेगड्यो. प्रत्येकान जाय तें रांदपार्चे. आनी दुसरे वटेन संडास-बाथरूम. 
लायनीन संडास आनी न्हावपाक लायनीन शॉवर्स. गोठे पूण बरे गो... 

पयलीं पयलीं समीर सायटीचेर वतालो तेन्ना थंयचें वर्कीग कण्डिशन 
पळोवन अस्वस्थ जातालो. आतां तांच्या पोर्टा केंबिन्सांतलें भितल्लें 
कण्डिशन पळोवन खुबच डिस्टर्ब जाल्लो दिसलो. 

आमकां गोंयच्यान पळयतल्यांक दिसता... आवयस। तो भायर आसता! 
भायलो पयसो! पृण तो पयसो जोडपाक हे कामगार कशे रावतात, किंतें 
जेवतात, कशे दीस काडटात हें मात केन्नाच कोणाक दाखयनात. 

त्या मे म्हयन्यांत आमी गोंयां गेल्लेकडेन रिया खातीर सगळेच नवें 
आसलें. पयलीं पयलीं म्हज्या हातांतल्यान देंवनासलें. पूण हळू हळू 
मिसळूंक लागलें. मेघनाच्या लझाकय घागरो-पोल्क घालून ताणें बरेंऽ 
मिंरयलें. ठयविळ ताणें केन्नाच पळोवंक नाशिल्ल्यान, पप्पाबरोबर वेळेर 
गे्लेकडेन उदक पळोवन वारें कशें सुटले. हातांतल्यान हुतहुतून देंवलें 
आनी उदकाचे दिकेन धांवंक लागलें-- उदक उदक म्हणीत धांवतालें 
आनी आमीं ताचे फाटल्यान ताका आटापपाक धांवतालीं. आनीक एक 
वस्त आमच्या केन्नाच लक्षांत येवंक नाशिल्ली तीं म्हळ्यार रिंयान केज्नाच 
माजर सोडून दुसरें जनावर पळोवंक नासले. गायां ताका मनीस सोइन 
सगळीं जनावरां, सुकणीं बी नवीं. सगळ्यांकच तें माजर म्हणटालें. एकदा 
ताणें मळबांत कावळो पळोवन म्हाका 'म्यांव' म्हणून दाखवलें, आनी 
एकदां गायेक बोट करून. 

थारविल्ले प्रमाण ते सुटर्येत ताका दांतोळी घाली, सगळ्यांक आपोवन, 
आनी केकय कापलो. सगळयांची उमेद भागली आनी अपुर्बाय ताच्या 
माथ्यार घसघशीत ओतली. ते सगळे खण एकठांय पंजावन घेवन हांव 
रिंयाध परतले. १ 


ईदाची आठ दीस सुटी आसली. आमी हे सुटर्येत रिंयाधाच्यान पयस 
खतरों वचून वेवपार्चे येवजिलें. हांगा रियाधाचीं बॉर्डर क्रॉस करपाक 

 कंपनीकडल्यान नो ओब्जेक्शन पेपर जाय पडटाले ते समीरान 
` कंपनीकडल्यान पयलींच घेवन दवरिल्ले, वचपाचें थारलें जाल्यार हातांत 
आसल्यार बरे म्हणून. खरें सांगचें जाल्यार, भोंवपाचो आनी मनशांचो घोस्त 
आशिल्ल्या समीराक घरांत बसप जिवार येतालें. पृण वतलीं जाल्यार खंय? 
_ यतीन, प्रवीण, उल्हास, शब्बीर चौगय तेन्ना गसीम म्हणटात थंय शिफ्ट 
' जाल्ले. कामच थंय आशिल्ल्यान ते कंपनीन दिल्या क्काटर्सांनी थंयच रावताले. 
. गसीम रियाधाच्यान जवळ जवळ चारशे किलोमिटर पयस. समीर म्हणूक 
' लागलो, “'गसींम या. रावचेंशें दिंसलें जाल्यार रावंया हॉटेलांत, नाजाल्यार 
मागीर पळोवंया गो. चल, या आमी. कर तयारीं.'' 

"आरे पूण रिया? ' 

"रिया किते? ताका लागतलें तें सगळें घेवन या मुगो! गाडी घेवन 
वचपाचें, गाही घेवन वेवपाचें. चलयतलोय हांव. मागीर कसलें टेन्शन तुका? 
लाग तदवारेक..। 

समींरान एकदां मनार घेतलें कीं तें तो करतलोच, म्हाका खबर आसलीं. 
हाचो अर्थ म्हाका नाका आसलें अशें म्ही. पूण ल्हान रियाक घेवन इतलो 
प्रवास! मन तयार जाय नासले. पूण चड उलोवन उपेग नासलो म्हूण 
रियाक लागतलें तें सगळे हांवें बरोबर घेतलें आनी सुटवेच्या पयल्याच दिसा 
गसीम वचक भायर सरलीं. 

गर्सोम वचपाक सुमार चार वरां लागतलीं हैं खबर आसलें. समींरान 
तांकांय कळविले. आनी ते खंय रावतात तो नामो बरोवन बरोबर घेतिल्लो. 
सकाळीं बेगसार भायर सरलीं. दनपारच्या अदमासान पावपाचे तयारेन. दर 
पेट्रोल पंपार थांबून मुखार सरतालीं. पेट्रोल पंपाचेर धाकले बकाला, वॉशरूम 
आशिछ्ल्यान थांबतकच, पांयय मेकळे करपाक मेळटाले आनी फ्रेश 
जावपाकय. भायर फकत वाळवंट. हायवेच्या दोनूय वटांनी रेंव आनी ते 
वेत उंट सोइन वाटेर कांयच दिसनासलें. मदीं मदीं दोजय कुशीँनी व्हडले 

दोंगर, तांबशीं रेव आनी काळशे उंट! हांगा वेरादारी चड दिसनाशिल्ली. 
दिसलेच जाल्यार ट्रक, ट्रैक्टर आनी ट्रेलर. 'गसीम हे मुतववांचे हेडक्काटर्स. 
म्हणटकच थंय आनिकय कडक कायदे आसतले. सांबाळून रावंक जाय.' 
समीर वाटभर म्हाका सांगत, उलयत चलयतालो. रियानय तसो त्रास 
असो दिलो ना. वेळावेळार ताच्या पोटाक पडटकच तेंय खेळटालें. आमीं 
गसीम पावता म्हळ्यार दनपार जालीं. ते चौगय आमचीं वाट पळवताले. 
समीरान ते खंय रावतात तें सोदून काडलें आनी तांच्या रुमार वचून तांकां 
सकयल आपोवन हाइले. लागींच आशिल्ल्या मॅकडोनाल्डांत आमी खावन 
घेतलें आनी थंयच आशिल्ले प्ले एरियेत रियाक मातर्शे खेळपाक सोडलें. 
प्रवीण, उल्हास, शब्बीर आनी यतींन रिंयाक पळोवन खुशाल जाल्ले 
आनी रिंयाय तांकां पळोवन खुशालभरीत आसलें. ईद आशिल्ल्यान चडशें 
सगळे बंद आसलें. शीं खूब पडटालें. पूण हांव तयारेन आदिले. रियाक बंद 
कपडे, स्वेटर्स, कानटोपी सगळे बरोबर घेतिल्ल्यान शिंयाचो त्रास जालो 
ना. मॅकडोनाल्डांत थोडोवेळ बसून आमी लागींच एका मॉलांत गेलीं. थंय 
मातसो वेळ बसलीं आनी तांकां परत तांच्या रुमार सोडन आमी येवजुपाक 
लागलीं, ''जागो व्हडलो बरो सो दिसना. पळोवपा सारकेंय कांय ना 
आनी हांकांय मेळून जालें न्ही! आजच परत या. घरा वचून सुशेगाद 
न्हिंुया.'' समीरान म्हळें. 

आरे, पूण आतां परत चार वरां? तुका पुरो जातलें आनी रातय 
जातली. ' उकः 

तुका म्हींद येता जाल्यार तूं व्हींद मुगो गाडयेत. पूण आजच या. 
हांव वचूनच न्हिदतां.'' समीर आवकुचो नासलो. ते प्रमाण आमी रियाधाक 
परतुपाक भायर सरलीं. दोन तीन कडेन पेट्रेल पंप बंद आसले. निमाणे 
एक मेळळो. तो पंप पळोवन समीर पेट्रोल घालूंक फाटीं फुडें जातालो. 
इल्लोसो खंयचे तरीं खांचींत आसलो हो पंप. रनडाउन गॅसस्टेशन तें. 

पण पेट्रोल भरपाकच जाय आसलें. वाटेर आनी मेळळे ना जाल्यार? 
[शें म्हण थंयच टांकी फूल केली. आनी रियाधाचे वाटेक लागलीं. तो मेरेन 
तैनसांज सरून आठ जायत आविछ्लीं. 

गसींम सोडून वरभर लेगीत जावंक नासलें, गाडी मदींच घचके खावंक 
वागली. पेट्रेलांत कोचोप आयला आसतलो अशे समजून समीर तसोच 
॥लयतालो. आनीक मातशें मुखार वतकच परतय तशेंच जालें. गाहीं घचके 
'व्राताली आनी समीर त्या पेट्रोल पंपाचेर याल्लें पेट्रोल मिस्तुराद आसले हैं 
पैवजून तांचेर तापार जातालो. रिया न्हिंदिल्लें. त्या वाळवंटांतले हायवेचेर 
[यस पयस मंद उजवाड दिवपी लायी खांबो, तोय चुकून दिसतालो. दोनय 
टेज वाळवंट आशिल्ल्यान चडच काळोख भासतालो. गाही घचके खाता 
ऋण समीर चडच टॅन्स आसलो. रातींचो वेळ, गूइप्प काळोख, वाळवंटांतलो 
हायवे आनी रस्त्यार कोण्ण ना. समीराल्या उलोवण्यांतल्यान ताचेर आविछ्लो 
ताण म्हाका जाणवतालो म्हणून हांवय चड उलोवंक गेले ना. पूण मन 
भिल्ले. आनी तो काळोख पळोवन आनिकय. रस्त्यार फकत आमचे गाडवेचीं 
हेडलायट दिसतालीं. आनी चुकून एखादरो ट्रक क्रॉस जालो जाल्यार! 
म्हाका नायजाल्यार काळखाचो भ॑य दिसता जाल्ल्यान हांव न्हिदतना 
लेगींत एक बारीक दिवो तरी चालू दवरतांच. त्या काळखांत आमचे गाडयेचीं 
लावट तितलीं मनाक थाकाय दितालीं. 

अकस्मात गाडी खुबच घचके खावंक लागली. घडक ... घडक ... घडक... 
'आनी बंदच पडलीं. आतां मात आकांत आयलो. पयलींच इतलो वेळ हळू 
।हळ्‌ आविल्लूयान अर्यावयर वाट उरिल्ली. हातांत ल्हान बाय आनी हांव, 
दोनय वटेन रेंवेच्यो दोंगुळ्यो, फाटल्यान वाळवंट आनी बिण्ण काळोख! 

समीराक कितें करप कांयच सुचना जालें. पृण समीर ओगीं बसप्यांतलो 
म्ही! तो तिङकत आसलो. थंय पेट्रोल घालपाचीं आपल्याक बुद्द किंत्याक 
| जालीं म्हणीत फडफडटालो. आवल्या पयल्यान एकय गाहीं दिसनासली. 

आमचे गाडवेचे हारशे बंद आशिल्ल्यान भावलें शॉ जाणवनासर्ले 
भंयान काळीज धडधडटारलें, आतां रिया मात उठुन रडना जाल्यार 
हांव मनांतल्या मनांत मागीत आसरलें. समीर गाही चालू करपाचो वेत्व 
करतालो. मदाच जाता कशीं दिसतालीं. पृण परत बंद पडटालीं. मंद वेवषीँ 
उजवाइय गाहीं बंद पहिल्ल्यान वेना जालो. आनी काळखाचेँ 
पातळळे. म्हर्जे तोंड बंद आशिल्ले. अदे हुस्क्यान, अरे भंयान. उंट आयली 
जाल्यार? जशे जाणा आसले, उंट सपसप रस्त्यार वेनात. कारण रस्त्याचे 
दोशी जाळीं पाली आसतालीं वा खळीं मारिली आसताली. पृण हांगा 
जाळी दिशटीं तरीं पडनासलीं...नासुंदेच। म्हजे तकलेंत एक एक विचार | 
वेत आसलो. पूण एकय विचार तेन्ना हांवें उक्तायलो ना. समींराचो ताण 
वाडोवपाचो नासलो म्हाका. 

तो वेत्न करोत आसलो. थांबून थांबून सॅल्फ मारतालो. आनी एकदांचीं 
गाही चालू जालीं. जरो बरो धांवतालीं अशें नहीं तरीं मुवेचे चालींनशीं 
मुखार वचूक लागली. ल्हवुल्हवू ते रैवेचे ढिगारे फाटी घालून उकत्या 
वाळवंटांत घुसलीं. मंदाविह्ले चालींन गाही वाळवंट कातरींत वतालीं. 
आनीं गाडवेचीं पेट्टी लायट तो काळोख कातरीत आमकां फुर्ड व्हरतालीं. | 

बर्‍या वेळान पयस पेट्रोल पंप आशिल्ल्याचो सायनबोर्ह दिश्टीं पडलो. 
नकळटना आडावन दवरिछ्लो स्वास एका व्हडल्या हुसकाऱ्याच्या रुपान 
सुटलो. तानेल्ल्याक उदकाचो थेंब लेगींत दिसतकच आपलीं तान भागिल्लेवरों 
दिसूंक लागता तशेच शें जालें आमकां. समीराच्या तणावग्रस्त तोंडाववले 
हावभाव बदलूंक लागले आनी आतां तो पेट्रोल पंपाचो बोड पळवत ते 
दिकेन वचूंक लागलो. पेट्रोल पंपार पावता म्हळ्यार रातींचीं इकरा जावन 
गेल्लीं. थंय कळळें, सगळं पेट्रोल काइन दुसरे पेट्रोल घाल्याबगर हो प्रॉब्लेम 
सुटावों जावचो ना. उपाय नासलो. अशें केलेबगर आमीं घरा पावप शक्यच 
नासले आनी इतले रातीं थंय मॅकानीक कोण मेळपय शक्य नासलें. 

` पेत्रेल पंपार पावता म्हळ्यार रियाक जाग आयली. हांव रिंयाक घेवन 
[कवल देंवलें. थंय आशिल्ल्या वॉशरुमांत वचून तोंडार उदक मारलें. आनी 
'ऐंयाक घेवन थंयच पासय मारीत रावलें. 
सगळे पेट्रेल निस्तावन परत भरता म्हणसर बरोच वेळ लागलो. पृण तो 
ळ थंय काडप योग्यच आसले. आजून अर्दी वाट मुखार उरिल्ली आनी 
झडलो काळोख कातरींत वतलीं जाल्यार होच एक उपाय आसलो. 
- देवाचें नांव घेवन थंयच्यान भायर सरलीं. गाही रोकडींच स्टार्ट जालीं. 
आतां वाटेर कांयच त्रास जायना जाल्यार पुरो, बरे भशेन रिंयाधाक पावल्यार 
गरो, इतलेंच मागतालीं. गाही मातशीं मुखार पावता म्हणसर रिया न्हिंदलें. 
म्हाकाय खूब ज्हींद येतालीं. पूण न्हिदून कशेंच उपकरचेंना, हार्वे म्हाकाच 
शिटकायलें. मातशीं मुखार मात पावि, काळखे राती मिंणमिणटो दिंवो 
दिसचो तसो आमच्या मुखार एकटो ट्रक दिसलो. गाडी बंद पडल्यार उबारून 
व्हरतात तसलो. समीरान गाडवेचो गतीं मातशीं वाडयलीं आनी ठरुकाक 
फाटीं घालून मुखार मुखार चलोवंक लागलो. “आतां भ॑य ना, गरज पडलींच 
जाल्यार तो ट्रक आसा उबारून व्हरपाक आमकां. मागीर कशेयभशेन 
रियाध पावतलींच.' समींराच्या उलोवण्यांत एकेतरेची थाकाय आसली. आनी 
खरेंच तीं फुडलीं वाट समीर असोच त्या ट्रकाच्या मुखारच रावलो. मदींच चड 
फुडे पावन ट्रक दिसलो ना जाल्यार अस्वस्थ जातालो पूण दिसतकच परत 
धीर दिसतालो. आमकां रिंयाध पावसर धीर दिवपाक आमचे फाटल्यान 
' राविल्लेवरी तो ट्रक फाटल्यानच आसलो. आनी मागीर शारांत पावतकीर 
मात नाच जालो. गोंयां आसतना थळावे देवचार वाट चुकिल्लूयांक चूड 
दाखोवन घरामेरेन पावयतात अशे आयकल्लें, तीं याद जालीं. 
रियाध पावलीं तेन्ना तीन जावन गेलीं. घरा पावलीं आनी सूऽ जालें. तीं 
काळखीं आकांताचीं रात कातरीत आमी घरा पाविल्लीं. पुरोय जालें आनी 
सुशेगय जाल्लो. हांतुणाक फाट तेंकलीं आनी दोळो केन्ना लागलो कळळेच 

ना. तीं भिरांकूळ रात, आजय याद काडल्यार समीर त्या पेट्रोल न | 
नांवान दोन गाळीं घालताच. साउदींत आनी असलो फालतू पेट्रोल पंप? 
एकवेळ गोंयां अशें जाल्लें जाल्यार आमीं मानून घेतय आशिल्लीं, पूण 
साउदींत अशे जावंक शकता हैं आजय पटना. आज घडये ते हाववेचेर . 
घाल्यात आसतय लावटी, पूण आमी मात तीं रात काळीज गळ्याकडेन | 
हाइन काइिल्ली. | 


दुसऱ्या दिसा समीरान ऑफिसांतल्या मॅकानीकाक आपवलो. सुटी | 
आशिल्ली, पृण तो ऑफिसा म्हऱ्यांतच रावतालो जाल्ल्यान समीरच ताका 
घेवन आवलो. ताणें फिल्टर काडलो, निवळ केलो आनीं परत घालो. 
फकत त्या पेट्रोला खातीर हो सगळी त्रास जाल्लयान, फिल्टर साफ 
करना फुडे गाही परत आशिक्ली तशीं जालीं. आनी समीराक सुटीं वाट 
लावपाचीं नाशिल्लयान तो फुडले तयारेक लागलो. किंतें करूया? खंय 
या? 

निकतींच भिरांकूळ काळखांतल्यान काडिल्ली गाही आतां समीरान 
दाइ धुक्यांत घुसयलीं. थंडेचे दीस आनी दाइ धुकें. रस्त्यार कांयच निवळ 
दिसनासलें, तशय आमची स्वारी दमाम वचंक भायर सरलीं. हे खेपेक 
समीरान संदीप भाटींकाराक बरोबर आपविल्लो. भोंवपाक म्हळ्यार समीर | 
सदांच उमेदीन आनी बरोबर इ२ट आसलो की आनिकय. रियाधाच्यान 
तींनशें किलोमिंटर पयस दमाम वचपीं हायवेय वाळवंटांतल्यानच वतालो. | 
भायर सरून वरभर सारतकच, हळू हक धुके निवळपाक लागलें आनी . 
भावले सगळे साफ दिसूंक लागलें. समीर आनी संदीप तावान खबरी 
मारताले आनी हांव रियाक मांडयेर घेवन बसून झेम काडटालें. 

“चेक पोस्टाकडेन पावत आयली गो आमी.” 

नकळटना म्हजों हात माथ्याकडेन गेलो, ओडणीं आसा मूं सारकी! 

“'अक्सिंडेंट काय कितें रे? ' भायर पळोवन समीरान म्हळे. 

“'अशें दिसता. पोलीस बी आसातशे!'' 

“'गाइयेक बरोच मार बसला पळय.' 
पळवत समींरान आमचीं गाडी थांबयत म्हळे. 

“चेक पोस्ट काबार मरे!'' 
' इतल्यान एकलो चेक पोस्टावयलो मनीस पेपर चेक करपाक गाडवे 
म्हऱ्यांत आयलो. पेपर तपासले आनी वचात म्हणून सांगिल्लेवरी सिंनाल 
केलें. समीरान ताकाच आपले तुटके फुटके अरबीन विचारलें तेज्ञा कळळे 
ध॒क्याक लागून दिंसनाशिल्ल्यान, कोणें खंय गाडी चेकपोस्टाचेरच हाइन 
मारिल्ली, पृण कोणाक मार बसलो नाशिल्लो. जावं! 

हैं वाळवंट मात बरें दिसतालें. निव्वळ रेव आनी खुबशे उण्ट. उंटां 
खातीर रस्त्याचे दोशीं वटेन लोखणाचे जाळवेचो आडी घाल्लो. तांकां गाडयां 
पसून राखण मेळची म्हण. आनी तांकां रस्त्याचे दुसरे वटेन वचचे खातीर 
पुलय आसले. हे उंट एकतरेन त्या वाळवंटाचे राजाच जाले नात? 

दमाम पावता म्हणसर दनपार जावन गेल्लीं. जेवन घेतलें आनी हॉटेलाचो 
सोद घेवंक लागलीं. सुटी पडलीं कीं रियाधाचो अर्दो लोक दमाम भोंवपाक 
वेतालो जाल्ल्यान हॉटेल रूम मेळंक खूब कठीण जालें आनी संदीप वांगडा 
आशिल्ल्यान दोन रूम घेवप चड म्हारग पडटालें. बऱ्या वेळान आमकां एक 
अपार्टमेंट मेळळो. एक किचन, दोन रुम. रावतलीं म्हण थारावन आविल्ल्यान 
म्हारग आसूनय घेतलो. रुमार मातसो विसंव घेतलो आनी भायर सरलीं -- 
कितेतरी नवें पळोवंक. 

एक शार म्हण पळोवंक दमाम खूब सोबीत. बंधना आसलींच पूण तरीय 
रियाधा परस खूब वेगळे. अमेरिकन, ब्रिटीश लोक हांगा चड दिसताले. 
हांगाचें अल रशीद मॉल खरेंच खूब सूंदर. दमाम आनी अल खोबर जुंवळ्यो 
भवणी कशो. तांकां म्हणटालींच टींन सिटी. माथ्यावयलीं ओडणीं मानेर 


थंयच कुशींक दवरिल्ली गाडी 

देंवली जाल्यार विचारपी तुजे फाटल्यान धांवन येनासले. हांगा अभायान 
भोंवतना कांयच जाणवनासलें.. कोणय पळयत काय, ओडणीं निसरत 
काय, मुतव्वा येत काय हाचो भ॑य लागून उरनासलो. थंयच्या काजवे 
विशी खूब आयकल्ल्यान आमी थंय वचपाचें थारायलें. बाहरोन आनी 
साउदी अरेबिया अशा दोन देसांक जोडपी हो किंग फाहद कॉजवे. हाका 
बाहरींन ब्रीज अशेंय म्हणटात. गल्फ ऑफ बाहरीन म्हळ्यार बाहरींनचें 
आखात पार करूक बांदिल्लो हो भव्य दिव्य पूल. दोन देसांतलें अंतर 
मेटोवपीं हो पूल पळयतच उरलें हांव! जवळ जवळ २५ कि.मी. चो हो पूल 
अर्दो साउदींत तर अर्दो बाहरीनांत. साउदीची शींम पार करपा खातीर जें 
बॉर्डर स्टेशन आसा तें एका जुंव्यार आसा. हो जुंवोय अर्दो साउदींत 
जाल्यार अरदो बाहरीनांत आसा. बाहरींनांत वतलीं जाल्यार देस सोडटना 
लागतात त्यो सगळयो फोर्मालदादी ह्या बॉर्डर स्टेशनाचेर जातात. हो 
जुंवो त्या २५ कि.मि. पुलाच्या मर्देकात आसा म्हळ्यार जाता. जुंव्याचे 
एके वटेन साउवींत येवपी पूल. आनी दुसरे वटेन बाहरीन वचपीं पूल आनी 
मदीं हो जुंवो इतलो सोबींत तरेन बांदून काडला की थंय पावतकच साउदींत 
आसा शें दिसचना. बॉर्डर स्टेशनाच्या दोनय वटेन एकाच सारके सगळें 
बांदलां. ६५ मिटर ऊंच टॉवर-रेस्टॉरंट दोनय वटेन आसा. त्या टॉवराचेर 
वयर मेरेन वचूंक मेळटा. ६५ मिटर उंचावेचेर रेस्टॉरंट आसा आनी थंयच्यान 
दमामचे' वटेन उबो रावतल्याक बाहरीन आनी बाहशेनचे वटेन उबो 
रावतल्याक साउदी दिश्टीं पडटा. 

बॉर्डर स्टेशन आशिल्ल्या जुंव्या मेरेन आमकां वचूंक मेळटालें. पुलार 
गाडी व्हरचे पयलीं एक टोल बूथ आसा. थंय टोल भरलो आनी गाही 
पुलार .घेतलीं. एक वेगळोच उमाळो. समीरान कॅमेरा तयारच दवरिल्लो. 
फावता तशे फोटो काडटालो. जुंव्यार पावसरचीं ती वाट, खरेंच अद्भूत. 
अजाप करपासारकेतें बांदकाम. आनी जुंव्यार तर इतलें सोबीत! तें थंड 

हें, पांचवोचार बांदून काडिल्लो वाठार, आनी चोंव वटेन दर्या! टॉवर 
 स्टॉरंटाचेरे वयर वचपाक सकयल तिकेट घेवचीं पडटालीं. त्या दिसा खूब 
पर्दी आसलीं. पूण थंयमेरेन येवन तो अणभव घेनासतना वचप म्हळ्यार 
ोग्य जावचें नासलें. पयलीं रांगेत रावन समीरान तिकेटीं घेतल्यो आनी 
गीर परत ते लांबचे लांब रांगेत रावन निमाणे आमी वयर पावलीं। खरेंच, 
उर्याच्या मदीं त्या टॉवराचेर उबें रावतकच जेन्ना बाहरीन दिश्टीं पडटा तेन्ना 
दोळ्यांचेर विस्वासच बसना. बाहरोंनच्या देसाकडेन संबंद वाडोवपा खातीर 
हो पूल बांदपाचो विचार येतकच तो बांद मेरेन बरींच वर्सा गेल्लीं. १९८६ वर्सा 
हो बांदून जाल्लो. पृण जालें तें काम तोखेवपा सारकेंच! 
बॉर्डर स्टेशन पार केलें कीं तूं सगळ्या बंधनांतल्यान मुक्त. दर सृटयेक 
बाहरीन वचपीं लोक खूब आसताले. यो वच सोपें जाल्ल्यान, दर बिरेस्तार- 
शक्राराक यो वच करपींय आसताले. साउदींत करपाक मेळना तें थंय 
करूक मेळटालें जालूयान मजा मारपाक शिमेपार! तें मागीर सोरो घेवंक 
जावं, जावं आनीक कितेय. बाहरीनाक कसलीच बंधनां नासलीं. ना 
साउदीच्या अरबांक, ना आनीक कोणाक. 
दुसऱ्या दिसा सकाळींच हॉटेल सोडलें आनी दर्याचे देगेर बांदून का्िल्लूया 
कोर्निशार गेलीं. कोर्निश म्हळ्यार वेळेर लांबचे लांब बांदून काहिल्ली वंय 
| कशी. दर्याचो गाज आयकतकच दोळे बंद करून तशेंच उबें रावचें कें 
दिसतालें...वरांन वरां ...! रियाध रावतल्यांक दर्या पळयन दिसलो जाल्यार 
| चारशे किलो मिटर पयस हांगा येवचें पडटा. दर्याचे देगेर तो थंडगार वारो 
| तोंडार पेत आमी बरोच वेळ उबीं रावलीं. आनी मागीर थंयच्या नुस्त्याच्या 
' बाजारांत गेलीं. थंय एक जागो आसलो ज॑य नुसतें पावणेर काहिल्लेवरी 
विकताले. नुस्त्याचो घोरत आशिल्ल्यांक थंय नुस्ते पळोवन पिंशेंच लागपाचें। 
एका व्हड शिमींट सारविल्ल्या मळार आसलो हो बाजार. जमनीर मांडिले 
नुस्ते आनी लोकांचीं गर्दी पळोवन म्हाका गोंयची खुब्ब याद आवली. 

बायेक घेवन हांव गाडवेंतच बसलें. “त्‌ आनी देंव नाका' हे वळीचीं न 
कशीं जाल्ली! थंय बायलो कोण नाशिल्ल्यो. पृण गर्दी मात खूब समीर 
नसतें घेत आशिल्लो-- तेंय बी किलांनी. मुड्झ्शो, सुंगटां, पापलेटी सगळेच 
घेवचें कशें दिसतल्या समीराक स्वताकच थारावचो पडलो. थंयच ताणा 
दोन धर्मोकोलाच्यो पेटयो घेतल्यो आनी तातूंत नुस्ते वेवस्थींत मांडुन 
वयर झेल घालून तांका घट्ट टेपीं लावन बंद केल्यो आनी डिकींत घाल्यो. 
उपरांत भायर सरलीं तीं मात बद्द रिंयाधाक परतीं. 

सुटवेचे उरिल्ले दोन दीस त्या नुस्त्या फाटल्यान गेले म्हजे. रांदचेकुडींत 
पेटयो उगडल्यो आनी हांवें एका वेळाक लागतलें तितलें तिंतलें नुसतें 
घेवन वांटे केले. ताच्यो वेगवेगळ्यो पोटल्यो करून फ्रिंजांत दवरल्यो. 
जवळ जवळ एक म्हवनो हांव एक एक पोटलीं काइन वापरतालें. हांगा 
फ्रिंजांतलें नुस्ते खावपाचीं संवय जाल्ली. नाजाल्यार गोंयां आमीं झेलांतलें 
नुस्ते पेतना लेगीत फाटीं फुडें पळवतात. गोंयां आदोळेचेर नुस्ते उजरावपाचीं 
म्हजी संवय मात थंय वचून मोडलीं. हांव सुरयांनी आनी कातरींनी नुस्तें 
उजरावपाक शिकले. आज सुरी, कातर गोंयांतय वापरतात, तेन्ना क्कचींत 
कोणय वापरतालो. म्हगेलीं आदोळी मात थंय सुटली तीं सुटलींच.... 


दिवाळेचे फोव खावंक हांव सगळ्यांक आपयतालें आनी दर वर्सा 
कमीत कमी पांच तरेचे फोव करतालेंच. लक्ष्मी पुजन मात देवाऱ्यांतच 
करताले. प्रसाद देवामुखार दवरतालें आनी पुजा करताले. म्हाका घट याद 
उरलां तें गोंयचे पप्पाल्या पसऱया वयले लक्ष्मीं पुजन. चिरमुल्यांचे पुडे 
घेवपाक पेऽ गर्दी पडटालीं. असलें लक्ष्मी पुजन मात गोंयांच अणभवपार्चे. 

त्या वर्सा, लक्ष्मी पुजनाक आमकां सुनील-श्रीमतीन आपल्यागेर 
आपयलीं. हीं मनशां तर कॅनडाची, लक्ष्मी प॒जनाक तांगेर आनी कितें 

तले? पृण आपलां व्ही, वचया अशें येवजून आमी घरची लक्ष्मी पुजा 
रून तिनसना तांगेर पावलीं. 

' सुनील कसलीं तरीं तयारी करता, है दिश्टीं पडटालें. मनू-मानस रियाक 
वन भितर खेळपाक गेले. श्रीमतीं आमच्या म्हऱ्यांत उलयत बसली आनी 
[नील उलयत उलयत भितर भायर करीत उरलो. थोड्या वेळान भायर 
।तना चादर घेवन आयलो आनी तीं जमनीर पातळायली. आमी जमनीर 
[सपाक जमखान घालतात तशींच शीं. 
' “प्लीज, सीट हींअर रुपालीं' म्हाका पळोवन ताणें चादरींकडे हात 
दाखवत म्हळे. म्हाका थंयशें किंत्याक बसपाक लायता तें बरें समजलें ना. 
[ण श्रीमतीय ते चादरोर सकयल वचून बसलीं आनी म्हाका आपले कुशीक 
बस म्हणून कुरवांनी सांगलें. हांव वचून तिचे कुशीक ते चादरीर आसरमाडी 
घालून बसलें. सुनील ओंवाळणींचें ताट घेवन आयलो आनी दिमी घालून 
श्रीमतीच्या मुखार बसलो. तिच्या कपलाक लावलें आनी आमी ओंवाळणीं 
करतात तशेंच ओंवाळळे. मागीर म्हज्याय मुखार आयलो, दिमी घालून 
तसोच बसलो. कपलाक लावलें आनी म्हाकाय ओंवाळळे. ओवाळून घेतलें 
खरें पूण म्हाका सामकें कितेंशेंच जालें. हांवें केज्नाच दादल्यान अशें बायलेच्या 
कपलाक लावन ओंवाळिल्ले गोंयां तरीं पळोवंक नासलें. सुनीलान मागीर 
आपले बायलेक आनी म्हाका एक एक भेट वस्त दिलीं आनी बाग घेवन 
पांयां पडलो. हांव पळयतच उरलें. 

सारकीं पुजा-ओंवाळणीं करतात तशीच केल्ली ताणें. गोंयां कांय हार्वे 
।केज्ञाच अशे तरेचें लक्ष्मी पुजन पळोवंक नासलें. ओंवाळणीं घरचे 
बायलमनशेनच करप हीच प्रथा गाँयां चलत आवल्या. आनी लक्ष्मीं पुजन 
दादले करतात. तैय देवाऱ्यांतल्या लक्ष्मीचे आनी धनाचे. पूण हांगेर वेगळेच 
चलिल्ठे. 
आजवेर जांणीं भारत देश लेगींत पळोवंक ना तीं सुनील आनी श्रीमतीं 

ही सगळी प्रथा भारतांतलेवरी कशीं पाळटालीं? हांवें तर तांकां सदांच 

कॅनेडियन म्हणूनच पळविल्लं. तांचे जेवण, खाण, न्हेसप, उलोवप 4 
भारतीयांभाशेन नासलें. जाल्यार हीं प्रथा ताणों कशीं आनी खंवच्यान 
आपणायलीं? मनांत प्रस्न उपरासलोच । 

““आमच्या घराण्यांत दोनशें वर्सा फाटीं चलत आदिल्ल्यो काय प्रथा 
आजय आमी सांबाळून दवरल्वात. * ताणेंच सांगले. 

““पण हैं अशें बायलांक ओंवाळप?'' हांवें विचारलें. 

““घरच्या सगळ्या बायलांक घरचे दादले अशेंच ओवाळटात. बायल 
हीं घरचीं लक्ष्मी म्ही? तांचीं पुजा ही करुकच जाय अशें मानतात आमीं. 
कांय प्रथा उरल्यात, कांय आमीं दवरल्यात आनी दोनशें वर्सात कांय 
प्रथा खंयचेकडेन नाच जाल्यात.'' 

दोनशें वर्सा फाटली प्रथा तीं पाळटालीं. म्हणजेच दोनशें वर्सा फाटीं 
तांच्या घराण्यांत बायलांची पुजा करतालीं. मागीर भारतांत ह्यो प्रथा कित्याक 
ना जाल्यो? काय आसात आजून कांय घराण्यांनी? किंतेंय जावं, त्या 
दिसा मात म्हाका बायलमनीस म्हणून एक वेगळोच अभिमान दिसलो. 
ज्या देसांत बायलांक सगळ्यांत उणे लेखतात त्याच देसांत म्हाका खूब 
उच लेखिंल्ल्याचो अणभव घेवंक मेळळो! 


गंगाधर नारकर! आमची आनी एक नवी वळख. अमराचेच बिल्डिंगेंत 
रावतालो. नारकरा भशेन फकाणेर मनीस खूब कमी आसतात. तो मनीस 
असो, जो किंत्यानय खूश आसतालो आनी फकाणां मारीत रावतालो. 
सदांच हांसत्या तोंडाचो मनीस हो नारकर! तो, ताचीं बायल संजीवनी 
आनी-पूत कौस्तूभ, जो तेन्ना तीन वर्सांचो सुमार आसलो, हीं अमराच्या 
शेजारच्या फ्लॅटांत रावतालीं. कौस्तूभाचीं मस्ती वेगळीच. चले नायजाल्यार 
मातशे मस्ते आसतातच. पूण हो इल्लो चडच. रिया ताका सदांच 'बोस्तूक' 

'प्हणून उलो मारतालें. नारकराकडेन समीरालें बरें5 जमलें. कांय जाणांकडेन 
इश्टागत रोकहींच जाता, तशेंच जालें. नारकर खरें आमकां, डॉ. पै गेर 
प्रेळळो. डॉ. पै कडल्यान पयलीं नांव आयकल्लें. आनी एकदां केन्ना महाराष्ट्र 
मंडळाचे कार्यावळींकय मेलिल्लो. कोकणांतलो जाल्ल्यान काकणीं आनी 
मराठी दोनूय भासो उलयतालो. आनी समींराभशेनच नुस्त्याचें पिशें. खबरी 
मारूक बसल्यार वेळ कसो वतालो कळच नासलो. आमचें एकमेकांगेर यो 
'वचय सुरू जालें. केन्ना केन्नाय आमी बरोबर भायर सरतालीं. पार्कांनी 
वतालीं वा जेवपाक वतालीं. नारकराचो आनी समीराचीं इशटागत वाडत 
गेलीं. संजीवनीं कडेन म्हजेंय बरें जमतालें. 'रिंयाबाय' म्हणीत रिंयाचींय 
अपूरबाय ताणीं खूब केलीं. रिंयाक स्वताक रिंयाबाय म्हणिल्लें खूब आवडटालें. 
तें स्वताकच रियाबाय म्हणून उल्लेखतालें. म्हण सगळींच ताका रियाबाय 
म्हणूंक लागिल्लीं. 

नव्यो नव्यो वळखीं जाताल्यो खऱ्यो पूण मेळळीं तीं सगळींच चडशीं 
सुलेमानियाच्या आयल्यापयल्यान रावतालीं. आमचें घर तशें पयस पडटालें. 
समीराचें ऑफीस शिफ्ट जातकच आमीय घर बदलुंया असो विचार वेज्नाकेन्नाय 
येतालो. पूण हैं घर म्हाका भोव आवडटालें. फोन आशिल्ल्यान वेळ काइन 
उलोवपय जातालें. अमर, नारकर हीं सगळीं एकेच बिल्हींगेंत रावतालीं 
जाल्ल्यान थंय गेल्यार दोगांकय मेळप जातालें आनी बिल्हिंगेंत रावतल्या 
हेरांकय. सगळींच थंय मराठी आशिल्ल्यान मुंबय बीं गेल्लेवरीं दिसतालें. डॉ. 
पैगेरय यो वच चालूच आसलें पृण डॉ. हेमा मात तितलें मेळना जालें. 
रमणान कामाक वचपाक सुरू केल्ले आनी अखिला शाळेक वचूंक 
लागिल्ल्यान तीं पयलीं परस कमी मेळूक लागिल्लीं. काण्यान आपलें घर 
बदलिल्ले. अल खर्जच्यान तीं आतां शारांत रावंक आविल्लीं. काण्याचें चडशें 
काम रियाधच्या भायर आसतालें जाल्ल्यान बायल भुरग्यांक इतले पयस 
एकलीं दवरप ताका बरोबर दिंसनासलें. काणो आठवड्यांतल्यान दोन तीन 

दोस भायर आसतालो म्हणटकच तांचेंय आमगेर यो-वच पातळ जावंक 
लागिल्लें. दादल्यांक फावना जाल्यार बायलो तरीं कशो मेळटल्यो? दोगांय 
भुरगीं आतां शाळेक वतालीं जाल्ल्यान तांकां शारांत रावपाक वेवप 
गरजेचे आसलें. सिद्दार्थ, भाटींकार, देविदास हांचें मेळप मदींमदीं जातालें. 
देविदासालीं बायल तेज्ञा बाळंटेराक गोंवां गेलीं. हांवय सगळी वेळ 
रियाच्याच फाटल्यान उरतालें. अशे तरेन बांदून रावप म्हाका आवडटालेंय. 
वळखीं जायत आशिल्लूवान समीरय उमेदींन आसतालो. 

आनीक एक वळख जालीं तीं डॉ. विवेक सरदेसाय हाचीं. गोंयच्यान 
येतनाच समींरालो नंबर घेवन आविल्ली, समीराले मावशेन दिल्ली. डॉ. 
विवेक वेतना तींन वर्सा खातीर आविल्लो. 'तींन वर्सा काम करतर्लो, 
साठयतलों आनीं वतलों. आयला त्या दिसाच्यान अशेच सांगतालो. 
आमीं ताका विंवेकबाब म्हणून उलो मारतालीं. आनी रिया 'बिबेककाका.' 

साउदींत आमकां चार वर्सा जायत आदिल्लीं. पृण आतां म्हाका एकलेपण 
चड जाणवनासलें. म्हाका संवय जाल्ली म्हळ्यार जाता. आतां त्या 
बुरख्याफाटल्यान रावन हांव हांसूंक शिकलें आनी देखून बुरखो हैं बंधन 
कर्शे दिसना जालें. समीरय फकाणां करतालो, 'रुपालींक तयार जा 
म्हळे की चडयलो बुरखो- वेळ लागता तयार जावपाक तो म्हाकाच.' 
न्हेसपाक आनी किंत्याक जाय? आसा तशें सरलें भायर. तें मानवतालें 
अशें नहीं, पूण हांव तांतलें बरें तें पळोवंक लागिल्ें. बुरख्यांतलेंच कित्याक? 
म्हज्या आयल्या पयल्या सगळ्यांतच हांव बरें कितें तेंच सोदतालें आनी 
तेंच पळोवपाचो येत्न करतालें. 


शुक्रार आशिल्लो. गोंवच्यान म्हज्या गांवचे, माजोड्डेचे दोगजाण 
समीराक फोन करून मेळूंक आविल्ले. साउदींक कोणय वता हैं आयकतकच 

प्रहज थंय आसतल्याचो नंबर दिवप जातालो. ते साउदीकच कामाक 
 आसताले. तांकां गोंयकार चड मेळूक नाशिल्ल्यान गोयकारांक आशेल्े. 
तांकां खंय गोंयां फोन केल्लेकडेन 'भाईगेलें चेइं रियाधाक आसा” म्हूण 
तांच्या घरच्यांनी सांगिल्लें आनी पप्पाकडल्यान समीरालो नंबर घेवन तांकां 
दिल्लो. ते दोगय गोंवां सुटयेर वचपाचे आसले. आनी वचचे पयलीं मेळपाक 
म्हण आविंल्े. 
' त्या दिसा रियाक जोर चहिललो. आकांत जोर. किंतेंच केल्यार देंवना 
आशिल्लो. थंड उदकाचीं घडी घालीत आशिल्ले हांव. पोटाकय कायच घेनासलें. 
जोर देंवपाचें नांव पेनासलो. रिंयान दोळे वरशे केले आनी म्हजे हात पांय 
धरथरपाक लागले. अशा वेळार म्हजीं तकलींच चलना. कितें करचेंच कळना 
जालें. दोतोरा म्हऱ्यांत व्हरपाचें सोडन दुसरो उपाय नासलो. तशेंच उबारलें. 
आनी ते माजोड्टेचे दोगय आविल्लेकडेन तांकां हॉस्पिंटलांत वचपाक जाय 
म्हण सांगून भायर सरचें पडलें. तांचेकडेन उलोवंक बसूंकय मेळळे ना. 
तांकां भायलेभायर निरोप दिवन तशींच आमी हॉस्पिंटलांत गेलीं. डॉक्टरान 
वेळ करनासतना ताका भितर घेतलें आनी नर्सांनी ताका टबांत बसोवन 
ताचे तकलेवयल्यान थंड उदक घाले आनी पुसून काडलें. त्या बरोबर जोर 
' देवक लागलो. पोटाच्या इन्फॅक्शनान जोर आविल्लो. थंड उदक तकलेर 
घालून देंवयलो तरीं एंटिबायोटीक इंजेसांव दिवचेंच पडलें. वखदां घेवन 
आमी घरा येतात तो मेरेन रात जालीं. जोर देंवतकच रिंयाकय बरी व्हींद 
पडलीं. 

पुराय बरें जावपाक चार दीस गेले. रिया बरें ना जालें जाल्यार म्हाका 
वयर सकयल जातालें. ताका सादें वासीन दितना लेगींत म्हज्यान पळीवं 
नज जातालें. समोरच ताच्या म्हऱ्यांत रावतालो आनी हांव पयस उबें आसतालें. 
इंजेक्शन दिवन जायना फुडे वेंगेंत घेवपाक मात धांवन वेतालें. 

मम्मी पप्पाचो हुसक्यान फोन आयलो, ''किंतें जालें गो? रिया कशे 
आसा? ' हुसक्याच्या सुरान मम्मी विचारताली. 

““तुमकां कशें कळ्ळे?"' हांवें अजापान विचारलें. 

“हॉस्पिंटलांत शें कित्याक व्हरचें पडलें? ' 

गोंयां हॉस्पिंटल म्हळें की वेगळेच विचार वेतात. हॉस्पिंटलांत व्हेलां | 
म्हण कळटकच मम्मी पप्पा भिल्ली. तांकां ते माजोड़ेचे दोग आविल्ले ताणीं 
सांगलें खंय, कीं ते आमगेर आदिले तेन्ना, बाय बरें नासले म्हण हॉस्पिंटलांत 
व्हरचे पडिल्लें म्हूण. मागीर हांवे मम्मी पप्पाक समजायलें. हांगा कॉसुलतारी 
नासतात गोंयचेभशेन. जोर आवलो, थंहीं जाल्यार लेगीत हॉस्पिंटलांतच 
व्हरचें पडटा. मागीर मातशीं तीं हुसक्या मेकळीं जालीं. 

कशे व्ही! हॉस्पिटल म्हळें की आमच्या मुखार एक वेगळेच चित्र 
आसता. पृण हांगा क्लिनीक नाशिलल्यान सगळ्याच वायटकारांक 
हॉस्पिटल सोडून दुसरो पर्याय नासता. त्या दोगांनीय सादे तरेन सांगलें 
आसतलें. पूण हॉस्विंटलाच्या नांवानच मम्मी पप्पा अर्दी जाल्लीं. आमकां 
मात हांगा कितेय जालें जाल्यार हॉस्पिंटलांतच धांवर्चे पडटालें. 

कितले फावटीं समीराक ऑफिंसांतल्यान आपोवन लेगींत हाडचो 
पडटालो, हॉस्पिंटलांत वच्चे खातीर. सगळ्याच कामांक अवलंबून रावप 
म्हाका मात्त आवडनासलें. पूण रावचें पडटालें. गाही चलोवप ना, टॅक्सींन 
एकलें वचप ना, एकलें भायर सरप ना. पूण खरेंच असहाय दिंसलें तें जैन्ना 
समीर पोटाचे दुखीन वळवळटालो तेन्ना. रात जाछ्ली आनी दुख सोंसपा 
भायर वचूंक लागिछ्ली. आदाराक कोणच नासलो. समीरानच गाडी चलोवन 
व्हैल्याबगर दुसरो उपाय सुचना जालो. आमी रावतालीं थंय टॅक्सी इतले 
रातीची सपसप मेळना आशिल्ली आनी ताका एकलो धाइपाक मन येनासलें. 

तशेंच रियाक उबारून हांव गाडवेंत बसलें आनी सरळ बसूंक लेगीत 
त्रास जाता आसतनाय समीराक गाही चलोवन हॉस्पिंटलांत स्वताकच 
व्हरचें पडले. गाही चलयतना जाल्ले वळवळे, ते सहन करतना जाल्ले 
तोंडावयले भाव, तें वांकडें बसून गाही चलोवप आजय दोळ्यांमुखार 
आवल्यार तीं असहावतेचीं भावना पर्थन तकलीं वयर काडलेबगर रावना. 

दनपार जाल्ली. समीर जेवन ऑफिंसाक वचपाक गेलो आनी रियाक 
'न्हैदयतां न्हिंदयतां म्हाकाय दोळो लागलो. फोन वाजलो आनी जाग 
आवली. रिया उठत म्हणून हांवें रोकडोच उबारलो- जाग आवयल्यार ओगींच 
केरकिरतलें म्हणून रींग चड वाजूंक दिनासतनाच. समीरच आसतलो अशें 
देशिल्ल. पूण कोणतरी हिन्दींन उलयतालो. “हॅलो, कैसी हो? समीरकी 
बायफ हो ना?' तो हिन्दीन उलयलो म्हण हावे हिंन्दीन जाप दिलीं. 
'तृमी गोंयचीं नहीं? हांवय गोंयचो. तुमकां गोंयच्यान वळखतां.' प्रस्नार 
प्रस्न विंचारतालो आनी हांवय जापो दीत गेलें. पूण तो उलोवपाचो थारच ना 
जालो तेन्ना हांवेंच काम आसा म्हूण सांगून फोन दवरलो. ताणेंय नांव 
सांगले ना, हांवय विचारपाक विसरले. आसतलो कोणय, वळखता आसतलो. 
जावं पण दुसऱ्याय दिसा त्याच अदमासान फोन आवलो, ताचोच. ' हॅलो 
कल आपसे बात करके अच्छा लगा. क्या नाम है आपका?'' 

“आप कौन बात कर रहे हैं?” हांवें विचारलें. पूण ताणें ताची जाप 
दिलीं ना. विचारपूस केल्लेवरीं उलयत रावलो. एकार एक विचारीत आसलो. 
पण हे खेपेक ताच्या सगळया प्रस्नांची जाप दिवपाचीं म्हाका गरज अशीं 
दिसली ना. फोन दवरपाचें नांवच घेना जातकच, हांवेंच तोडलो, 'म्हजें बाय 
ल्हान आसा, आनी सदा तें क्हिंदलां, म्हणटकच उपकार करून फोन 
मातसो दवर.' म्हज्या सुरांतलो बदल ताका जाणवलो जावंये. ताणें फोन 
' दवरलो. 

समीर येतकच हांवें ताका सांगलें. ''कोण तो विचारपाचें नहीं? आनी 
समीरान तें फाफड़न उडवले. तशें काना मनार घेवपाचें अशें कांयच घडलें 
नासले. म्हणटकीर हांवेय तो विशय थंयच बंद केलो. आनी खरेच व्ही! 
रियाधा सारक्या कडक कायद्याच्या जाग्यार कोण मस्ती करूक वचचो ना 
हाची एकतरेची खातरी आसली म्हाका. 

। 


फोन नासलो तेन्ना केन्नाकाय आवल्यार पुरो जाल्ले. सगळ्यांकडे 
उलोवंक मेळटलें म्हण कितलें खोशीं जाल्लें हांव! पूण ह्या फोनाचो अशे 
तरेन त्रास जायत अशें हांवें केन्नाच चिंतंक नासलें 

शक्रारा समीर घराच आसलो. दनपारचो परत फोन वाजलो पण हांव 
उबारूक गेलें ना. कित्याक देव जाणा, मनांत दिसलें तोच आसतलो. 
हांव अनमनता तें पळोवन समीरानच उबारलो जाल्यार संगींता आसले. 
संटींताकडेन उलोवन जातकच म्हजे म्हऱ्यांत आयलो. 

''कितें जालें?'' म्हजे तकलेर खुटलो मारीत ताणें विचारलें. 

“'कांय ना इतलेंच म्हणून हांव म्हज्या कामाक लागलें. तकलेंत 
विचार चालू आसले. हांव ओगींच दुबाव घेतां काय? पूण त्या मनशाच्या 
आवाजांतलो सूर म्हज्या कानाक बरो लागुंनासलो. म्हणून घडये हांव 
अनमनताले जावंये. पूण दुसऱ्या दिसाय समीर वतकच फोन आवलो. 
दनपारां नहीं, सकाळींच। 

''हेलो...'' वेगळेच तरेन हॅलो म्हणलें तें आयकून म्हाका समीरचसो 
दिसलो. समीर हो एक बरो मिमींक. वेगवेगळया प्रांतातल्या लोकांचीं 
नक्कल करप ताका बेस बरें जमता. पठाणा भशेन, फिंलिपिंनी भशेन, 
हैदराबादी भशेन... काकणीं तर तो वेगवेगळे तरेन उलोवंक शकता. 
आनी फोन करून पयलीं दोन वाक्यां फकाणां मारप, चड करून बऱ्या 
मुडांत आसतना, हैं ताच्या सामकें घोस्ताचें. 

त्या 'हेलो' आवाजांत म्हाका समीराच्या फकाणेर आवाजांतलें साम्य 
दिंसलें. 

““हॅलो.."" ताणें परत म्हळें. 

सांग रे... समीरच आसतलो समजन हांवय सदचेवरीं उलवलें 


आप बहूत खुबसूरत हो। कल तो आपकी आवाज भीं नहीं सन 
पाया. कैसी हो?” 

` हांवें फोन सट्ट करून दवरलो. पण परत वाजलो. हांवें तोडल्यार परत 
' परत येतालो म्हण हांवें रिसिव्हर काइनच दवरलो, नाकाच तो म्हण. करतां 
करतां फोन सदांच वेवंक लागलो. आनी पयलीँभशेन नहीं, खंयच्याय 
वेळार... सकाळीं, दनपारां, केन्नाय... एकदां ताणें फोनार सांगले, “आमी 
मेळळ्यांत गोंयांत, आपूण तुका वळखतां.' पृण म्हाका कशेंच खरें दिसना 
जालें. रियाधांत तर अशा कोणाकच मेळळे ना आनी गोंयांत मेळिल्ली साप्प 
याद जायना. कोण आसतलो काय हो? गोंयकार जाल्यार हिंदी कित्याक 
'उलयता? कोंकणी कित्याक नहीं? म्हाका वळखता जाल्यार नांव कशं 
खबर ना? आनी समीराक वळखता जाल्यार फोन समीर आसतना किंत्याक 
येना? ताचे तें लागोळपणाचें उलोवप, म्हज्या रुपाची तोखणाय करप, 
आपल्या म्होंव्या उतरांनी म्हाका भुलोवपाचो येत्न करप सगळेच विचित्र 
आसलें. मनांत प्रस्नार प्रस्न येताले आनी जाप म्हाका सांपडनासलीं. 
खंयच्याय वेळार फोन वेतालो जाल्लूयान म्हाका खंयचो फोन घेवप आनी 
खंयचो घेवप ना हेंच कळनासलें. फोन घेतलो जाल्यार केन्ना तो आसत 
आनी केन्ना तो नासत हें कळपाक मार्ग नासलो. तेन्ना मात समींराक हांवें 
शिटकावलें, जोंवेर तूं पयलीं हॅलो म्हणना हांव फोनार जाप दिवर्चें ना. 
' आनी एकदां तर समीरान बऱ्या मुडांत म्हाका फोन केलो. फकाणाच्या 
सुरांतच हॅलो वेगळेच भशेन म्हणीत उलोवंक लागलो. मागीर मात हांव 
तापले. 
`'आगो, आगो, समीर हांव.'' 
समीर तुका कळना कशें? अशा आवाजान वेगवेगळ्या सुरान फोन 
करू नाका म्हूण कितले खेपेक सांगले रे तुका. कित्याक करता अर्शे?'' 
हांव रडकुरें परतले. 
''सारों। परत करना, ओके? '' 
म्हजे तकलेंत एकच विचार वेतालो. ह्या देसांत अशीं फकाणां करपार्चे 
धाइस कोण करूक शकता? हांव भिलां तें पकोवज तर समीर एक दीस 

सटीं घेवन घराय रावलो. पण त्या दिंसा एकदांय ताचो फोन आयलो ना 
जो मनीस समीर आसतना फोन करना आनी जो मनीस अशें करूंक 


शकता, तो मनीस घरामेरेन येवंकय शकता. हुस्क्यानच उरपाक लागले 


हांव. 

किंतले फावट सांगले ताका फोन करूं नाका. कितले फावट तोडलो 
फोन आनी किंतले फावट तो उलयतां उलयतां आपटिलो, तरीय फोन 
वेवपाचें बंद जाले नात. मागीर मागीर मात तो चड करूंक लागलो. फॉन 
उबारलो की कितेंय उलोवर्चे पवलींच “आय लव्ह यू" म्हणटालो आनी तेंब 
इतल्या विचित्र आवाजांत म्हणटालो की म्हाका तिंडकुर्चे सोडन भ॑य दिसूंक 
लागलो. परत परत फोन वेवंक लागलो. अशे तरेन मोगा पिंशें लागिल्ले 
भशेन उलयतालो. “आय लव्ह यू हुसकारे सोडीत म्हाणटालो. ताचो तो 
आवाज आजव याद केल्यार लेगीत काळजांत भंयान धडधइंक लागता. 
“आय लव्ह यू, आय लव्ह यू' सोइन कांयच उलय नासलो. हांव उलोवपाचीं 
संदच दिनासलें. फोन काडून दवरतालें. पूण मागीर मागीर तर चडार पडुंक 
लागलें. रिंयाच्या फाटल्यान फुडल्यान रावचें पडटालें आनी मदीँच फोन 
वाजतालो, रिया न्हिंदिल्लेकडेन फोन वाजतालो. हांव रांदतना फोन 
वाजतालो. फोन वाजलो की काळजांत धडधइंक लागतालें आनी हांव 
पिंशाभशेन फोनाचीं सगळीं कनेकशनां काडून उडयतालें. एकदां समीर 
घरा बसलो, एकदा संगीता येवन रावलें. पूण दिस्त अशावेळार वा शुक्राराक 
केज्ञाच फोन आयलो ना. ह्या मनशाक कसली विकृती आशिल्ली जावंये. 
है जर गोंयां जाल्ले जाल्यार आतां मेरेन पोलीस कंप्लेन करून मेकळें 
जातलें आशिल्ले. पूण थंय, त्या देसांत कंप्लेन केल्यार उरफाटी विचारपूसच 
चड जावं येता, ओगीच पोलीसांच्या मुखार वचून आपले फाटल्यान लागात 
म्हणिल्ठेवरो जावंक नाका. आनी कंप्लेन करपा खातीर किंते करप, कशं 
कोणाकडेन संपर्क करप हेय सारके खबर नासले. 

` आमी अशींच ह्या विशयाचेर एकदां नारकराकडेन उलवलीं तेन्ना ताणें 
कॉलर आय हीं लावन घेयात म्हूण सुचयलें. आमच्या फोनाक नाशिल्ल्यान 
शेण आनी खंयच्यान फोन करता हें कळपाक मार्ग नासलो. खूब वेळ 
आमी बसून चर्चा केली-- कोण आसूंक शकता? हो गोंयकार व्ही हातूंत 
दबाव नासलो. पृण कोण हैं कशें कळटलें? समीराल्यो यो वच करपाच्यो 
वेळो खबर आशिल्लो कोण आसं येता? नारकरान उलयतां उलयतां म्हळे 
तुज्या ऑफिसांतलोच कोणय व्ही मरे? 
आसू येता-- पूण कळटलें कशें? 
फोनाचो आवाज आयलो रे आवलो म्हज्या तोंडाचे भाव बदलताले. 
समीर नासतना आयलो जाल्यार सगळीं कनेक्शनां काइन दवरून समीर 
देवपाचो वेळ जाता त्या अदमासान लावन दवरतालें. दुसरो उपायच नासलो. 
फोनच लायलो ना जाल्यार वाजतलो कसो? सगळींच विचारतातीं, आगो, 
कितलो फोन लायलो, लागच ना मुगो.' सगळ्यांक किंतें सांगत बसतलें? 
म्हाकाच पिंशांत काडटलीं कोणूय. थंय आनी असलें पडटा हाचेर विस्वास 
बसपाक नाका? ह्या फोन करतल्याक चड भय दिसपाचो, तो असो कसो? 
समींरान मागीर एक काम केलें. ऑफिसांत एक दीस उलयतां उलयतां 
हैं सगळे सांगले. आनी आपणे कशें कॉलर आय हीं लावन कोण फोन 
करता है सोदून काडपार्चे थारायलां म्हणपाचेंय सांगून उडयलें. 'एकदां नंबर 
कळळो की कंप्लेन करपाक सोपें जातले, नायजाल्यार हांगाचे कायदे 
बायलांच्या फावोरादच आसतात. म्हणटकच हाताक लागलो जाल्यार मात 
तो मनीस सामको त्रासांत पडटलो.' त्या दिसा ऑफिंसांत हयन्हयशीं 
चर्चाय जाली खंय. पूण एक मात जालें. त्या दिसा फाटल्यान फोन परत 
केज्ञाच आयलो ना. अदमासान मारिल्लो तीर जुस्तच लागलो. हांतल्यान 
एक कळळें की तो जो कोण, तो समीराल्या ऑफिसांतलोच आसलो. पृण 
कोण? तें मात निमाणें मेरेन कळळे ना. आजय विचार केल्यार दिसता, 
कोण आसुंये काय तो लंपट? 

थंय आशिल्ल्या एका इंडियन स्कुलांत, एक स्पेशल केअर सेंटर” 
आसले. थंय व्हेकन्सी आसा अशें संगींतान सांगले. त्या स्पेशल केअर 
सेंटरांत स्पेशल भुरग्यांक कला आनी कारागिरी शिकोवपाक तांकां कोणव 
टिचर जाय आसली. “तुजे कलेचो उपेग कर रुपाली. वचून तरी पळव.' 
संगींतान सांगतकच म्हाकाय दिसले, पळोवचें तरी! पूण रिया? “ताका 
बेबी सिंटरा कडेन दवर गो, कांय तेंपा खातीर. मागीर तेय शाळेक वचपार्चे | 
जातलें. उलय समीराकडेन आनी पळव. म्हाका तरी दिसता तुंवें ही 
नोकरीं घेवचीं.' त्या स्पेशल केअर सेंटराचीं सुपरवायझर संगींताक _ 
वळखतालीं म्हणून संगींताक हांगा तीं “आर्ट एण्ड क्राफ्ट' शिकोवपी 
कोणतें सोदतात म्हूण खबर आसली. म्हाका मुळांत कला आनी 
कलाकृतींची आवड. संगींताक तें खबर आसले. हांवें केल्ल्यो वस्ती पळीवन 
संगीता सदांच तोखेतालें. बेकार आसलें कीं हांव अशेच कितें ना कितें 
करीत रावतालें. आवड तर आशि्लीच. मागीर अशीं चलून आविल्ली संद 
सोइंया किंत्याक? नायजाल्यार ह्या देसांत बायलांक दोतोर, नर्स आनी 
टिचर सोहन आनीक कांय एक करपाक मेळनासलें. 

म्हर्जे रिया आजून शाळेक वचपाक लागूंक नासल्यान हांवें थंयच्यो 
शाळा कशो आसतात हैं पळोवंक नासलें. तीन मिटर उंच वण्दीर्चे दुरींग 
आनी भितर हीं शाळा. ह्या वण्टींच्या दुरगाक आसलें एक व्हडलें दार 
आनी त्या दाराच्या वयर हे शाळेच्या नांवाची पाटी, “इंटरनॅशनल इंडियन 
पब्लीक स्कुल.' भायल्यान पळयल्यार भितर इतलीं व्हडलीं शाळा आसतली 
अशें दिसच नासलें. समीर म्हाका पावोवंक आविल्लो. रियाक घेवनच येवर्चे 
पडिल्ले. भावल्या दाराक आसली एक बेल, ती वाजवली. सेक्युरिटीन दार 
उगडून हांव किंत्याक आवलां तीं वासपूस केलीं आनी म्हाका भितर 
घेतलें. समीय आयलो. भितर सरनाफुह उजवे वटेन आसलें शाळेचे 
ऑफिस आनी पुर्व प्राथमीक विभाग. दावे वटेन आसलें स्पेशल केअर 

` डर आनी मुखार आनीक एक दार. ताचे भितर आसली उरिल्ली शाळा, 
` पली ते आठवी मेरेन. कॅन्टीन, स्विमींग पूल बी सगळे थंयच आसलें. हांव 
` शक स्पेशल केअर सेंटराकडेन घुवलें. 
` सवर्ग आनी वर्गाची दारां बंद आशिल्ल्यान म्हाका भुरवीँ कशीं आसतलीं 
` ।पळोवंक मेळळे ना. पयले माळवेर, त्या विभागाचे सुपरवायझरालें ऑफिस 
` [सलें. म्हणटकच हांव सोमतें सुपरवायझराक मेळूक गेलें. हीं सुपरवायझर 
' गळूरची, देखून संगीताक वळखतालीं. दिसपाक मावेस्त आनी उलोवपाक 
` गड. म्हाका तो इंटरव्ह्यू इंटरव्यूसो दिसलो ना. हांवे असल्या भुरग्यांक हाचे 
' यलीं केन्नाच शिकोवंक ना हैं हांवें तिका तैन्नाच सांगले. पूण शिकोवपाचीं 
` इजी तयारी आसतीं. तिर्णेय म्हाका 'एक म्हयनो कशे जाता तें पळोवंया' 
' इशे सांगून, 'रोकडेंच येवपाक लाग' म्हणून एक तरेचो हवकार दिं्लेवरी 
पांगले. रियाक बेबी सिंटर सोदसर म्हाका वेळ जाय म्हणून सांगतकच 
[यचे एके टिचरीन म्हाका एकलेचो नंबर दिलो. घरा वचून हांवें तिका फोन 
ऽलो जाल्यार तिणे येवन मेळपाक लावलें. तिचें घर तशें शाळेकडल्यान 
रच पयस आसलें आनी बेबी सिंटर म्हणशींत जाल्यार हांव मन्‌-मानसाक 
पांबाळटालें तशेंच शे. तीं केरळची. इंग्लीश उलयतालीं, पूण हिन्दी येनासतीं. 
बी सिटिंग हैं आपखोशेन केल्लें काम आनी परांतल्या घरांत हैं काम 
जाल्लयान तसो कावद्याचो भंग नासलो. 
तिणेच दार उगडलें. तिचे तें मायेस्त तोंड पळोवन मातसो सुशेग जालो. 
फोनार उलवले तेन्ना कशी आसतलीं हैं समजनासलें म्ही? तिचें उलोवप, 
तिचें निव्वळ घर आनी रियाक पळोवन रियाक खेळोवप, हैं सगळें पळोवन 
दिसलें - म्हज्या रियाक हांगा दवरूक हरकत ना. तिचे म्हऱ्यांत आनीक 
दोन भुरगीं येतातीं. रियाकय सांबाळपाक तीं तयार जालीं. जेवण हांवें 
करून दिवपाचें, ती लायतलीं. सकाळीं सोडपाचें आनी शाळा सोंपसर तीं 
पळयतली. सांबाळपा खातीर कितले पयशे घेतली बी तें सगळें थारावन 

आगी थंयच्यान भायर सरलीं. भुरग्याक बेबी सिंटराकडेन दवरून ् 
करप हें म्हाका बरेंड पटनासलें. पण ही नोकरी करून पळोवपाचीं इत्सा 
आसलीं. रियाक दुसरेकडेन दवरप हें येवजूनच मन जड जालें. पूण 
म्हज्यांतले कलेचो जर असो, त्या विशेश भुरग्यांक शिकोवपाक उपेग 
जातलो जाल्यार किंत्याक करचीं न्हीं हों नोकरो? एक वेगळो अणभव 
तरीं घेवंक मेळटलो. 

रियाक केन्नाच हांवें म्हजेकडल्यान पयस दवरूक नाशिल्लूयान ताका 
सकाळफुडे उठोवज तयार करून थंय व्हरून सोडटना मन जड जालें. | 
म्हाका भरून वेवंक लागलें, पूण मनाक हांवे तयार केल्ले. थंय सोडटना 
रिया खूब रडले. समीरच पावोवपाक आदिल्लो. ताका थंय सोडलें आनी | 
म्हाका शाळेंत. हांव कंपाठंडाच्या भितर सरतकच समीर ऑफिंसाक गेलो. | 
दनपारां व्हरपाकय तोच वेवपाचो आसलो. म्हाका इ॒कामाचीं कॉपी दिल्ली. 
इकामाचेर :रियालोय फोटो आसलो. पयलीं फकत म्हजो आसतालो. रिया 
जातकच रियालोय लावचो पडलो. इकामाची कॉपी हांव म्हजे पर्सीतच 
दवरतालें. आनी आतां तर चड गरजेची आसती. 


ते शाळंतलो म्हजो तो पयलोच दीस. एक वेगळेच तरेचो अणभव. 
घेवपासारकोच आसलो. अशेतरेचीं इतलीं स्पेशल भुरगीं एकाबरोबर पळोवन 
काळीज कळवळळें. कोण मंदबुद्धी, कोण ऑटिस्टीक, जाल्यार कांय | 
जाणांक डाउन सिंड्रोम आनी कांय जाण तर आंगान अपंगूळ. अशीं | 
वेगवेगळ्या तरांनी असमर्थ आनी वेगवेगळ्या देसांतलीं भुरगीं. जरी | 
शाळा भारतीय भुरग्यांखातीर आसली तरी तांच्या ह्या स्पेशल केअर : 
सेटरांतली अपंगूळ भुरगीं मात आंतरदेशीं आसलीं. साडेआठांक सुरू 
जावपी हे शाळेत साडेधा मेरेन हांवें एके क्लासींत बसपाचे आनी मागीर 
एकमेरेन त्या भुरग्यांक हस्तकला शिकोवपाची. एके माळवेचे हे बिल्डिंगेंत 

पीन वर्ग आनी मॅडमीर्चे ऑफिस वयले माळवेर. आनीक तीन वर्ग आनी 
. हडलो आर्ट रूम सकयल आसलो. ह्या भुरग्यांक खेळपा खातीर आनी 
 उकाळचे असेंब्ली खातीर पांचवीं कार्पेट घाली. एक व्हडलें आंगण लोखणाच्या 
' आड्यान बांदून काहिं. ह्या आड्याक एक दारय आसलें जें सकाळची बेल 
जाली कीं बंद करताले आनी शाळा सुटपावेळार उगडटाले. दर वर्गांत स स 
धुरगी आसलीं आनी तांकां शिकोवपी दोन दोन टिचरों. दोन टिंचरो सगळ्याच 
कलासीं खातीर नहीं. भुरगीं मंदबुव्धी आशिल्लीं त्या वर्गात एक टिचर. पूण 
जंय ऑटिस्टींक वा डाउन सिंड्रोम आसलीं थंय दोन टिंचरींची गरज पडटालीं. 
साडे धा मेरेन प्रत्येक जाण आपल्या वर्गातच आसतालीं. त्या उपरांत ह्या 
टिचरोंनी तांकां घेवन त्या आर्ट रुमांत वेवपार्चे आनी हांव शिकयतां तें त्या 
भुरग्याकडल्यान करून घेवपाक म्हाका मदत करपाची. म्हाका दिल्ली वर्ग 
पयले माळवेर आसलो. ते क्लासींत सगळीच ऑटिस्टीक आशिल्ल्यान 
हार्वे ते दुसरे टिचरींक पालव दिवपाचो आनी मागीर त्या सगळयांनी म्हाका. 
हार्वे अशे तरेच्या भुरग्यांक केन्नाच इतल्या लागींच्यान पळोवंक नासल्यान, 
तीं केन्ना कशीं वागतलीं हैं म्हाका बरें कळनासलें. पूण तांचे खातीर किंतैंय 
करपाची म्हज्या मनाची तयारी आसती. ऑटिस्टींक म्हळ्यार किंतें हैं लेगीत 
म्हाका तेन्ना सारके खबर नासलें. हीं भूरगीं पळोवपाक कुडीन अपंगूळ 
दिसनासलीं जावंये. पृण तांचे उलोवप, वागप हाचेवयल्यान कळटालें. हाता- 
पांयाचीं विकृती आसलीं तांचे वर्ग सकलच आसले. पयल्याच दिसा वर्गात 
गेलें तेन्ना तितलें कठीण दिसले ना. त्या वर्गात म्हज्या बरोबर आशिक्ली ती 
टिचर शोना, केरळची. तिणें म्हाका बरें करून काम समजायलें. बुरखो 
काइन दवरपाचो जागो दाखयलो आनी डॉक्टराचो एप्रन आसता तसलो 
कोट घेवचो पडटलो म्हूण सांगले. सगळ्या टिचरींक तो घालचो पडटालो. 
किते करप, तांचे कडेन कर्शे करून घेवप, तांका किते केल्यार राग वेता, 
तांकां कितें केल्यार बरें दिसता, खंयचे परिस्थितींत तीं कशीं वागूंक शकतात. 

शोंनान सगलें विस्कटावन सांगलें. हांवेंय बारीकसाणेन जाणून - 
आनी तेप्रमाण मनाची तयारीं केलीं. उ 
साडेधांक हांव तयारीं करूंक आर्ट रुमांत गेलें. किंतें शिकवतर्ले, 
कर्शे करून घेतलें, हो विचार करतालें. बाकीच्यो टिचरी भुरग्यांक घेवन | 
थंय पावंक नासल्यो. हळू हळू हाइ पडटालें तांकां. इतल्यान एकलो 
भुरगो आवलो. भुरगो म्हळ्यार ल्हान म्ही, आसतलो पंदरा सोळा वर्साचौ. 
आयलो तोच म्हाका पळोवन तिडकल्ले वरी तापूंक लागलो. इंगिलशींतच 
उलयतालो, पृण कितें उलयतालो तें म्हाका सारके समजूं नाशिल्ल्यान 
हांव ताका पळवत उरलें. म्हाका पळयतकच आविंल्लो ताचो राग हाता 
भायर वचूंक लागलो आनी ताणें थंय आशिल्ले एक कदेल म्हजेर मारूक 
उबारिल्लेवशें आपले तकलेर उकलून धरलें - गो, गो , म्हाका थंयच्यान 
वच म्हणटा इतले म्हाका कळळें, पूण ताचें तें रागान तांबडें जाल्लें तोंड, तें 
उबारिल्लें कदेल, तें रागाचे उलोवणें आनी ताचेर आविल्ली सावार पळोवन 
हांव काचाबूल जालें. आतां हो हैं कदेल म्हजेर मोखून मारताच दिसता- 
हांव सामकें भिल्ल. इतल्यान बाकींच्यो टिंचरीं आपापलीं क्लास घेवन थंय 
पावल्यो. 'अब्दुछ्ला, स्टॉप इट." कोणेंतरी म्हणिल्लें म्हज्या कानार पडलें. 
थंय आशिल्लो एक हेल्परय आयलो आनी ताका धरून ताच्या हातांतलें 
कदेल पयलीं काइन घेतलें. रागाच्या भारार तो खर्शेक्ले वरी आवाज करीत 
म्हाका दोळे मोठ्ठे करून पळवत राविंल्लो. एका मिण्टा खातीर म्हाका 
दिसले जसो म्हजे मुखार एक चवताकिल्लो वाग उबो आसा आनी म्हाका 
म्हणटा- 'खातां तुका, योच तूं, खावन उडयतां.” टिंचरीं भुरग्यांक 
बसयताल्यो आनी हांव? म्हज्या पोटांत गुळो आविल्लो. हांव आशिल्ले 
थंयच उबें उरलें. भ॑य म्हज्या तोंडार कोणाकय स्पश्ट जाणवतालो. शोना 
बेगबेटींन म्हज्या म्हऱ्यांत आवलीं आनी दोग जाणी त्या भुरग्या म्हऱ्यांत 
गेल्यो. ''काम डाऊन, शांत जा, अब्दुल्ला, तीं तुजी नवीं टिचर. तिका 
हेलो म्हण'' इतले थंडसाणींन तिणें ताका सांगले, हांव पळयतच उरलें. 

“नो, नो'' तो रागान व्हडल्याव्हडल्यान उलयतालो. 
तीं टिचर, आरुणी, ताका समजायतालीं. तो मातसो शांत जातकच 
वाका घेवन मुखावयले क्लासींत गेलीं. शींनान म्हज्या खांबार हात दवरलो, 
डोन्ट वरी, रुपाली, नवीं मनशां पळयतकच तो चाळवता. पूण ताका 
थोडो वेळ जाय आपलीं मानून घेवपाक.'' 
कांय भुरग्यांक नवीं तोंडा आपणावपाक वेळ लागता, शींनान सांगले 
खरें. पूण तें तकलेर उबारून धरिल्लें कदेल म्हज्या दोळ्यां मुखावयल्यान 
वचनासलें. मन खूब भिल्ल. 'पयलोच दीस असो, जाल्यार मुखार कशें 
जातलें, देवच जाणा' हांव मनांतल्या मनांत पुटपृटलें. जातलें काय म्हज्यान? 
काय हीं नोकरी जमची ना हैं सोमतेंच सांगून वेवं? मनांत दुविधा चलिल्ली. 
त्या दिसा क्लास घेवप बरीऽ जालीं ना. फकत वळख करून घेतलीं. 
सगळीं मेळून चाळीस भुरगीं. वेगवेगळ्या वयोगटाचाँ आनी वेगवेगळ्या 
प्रकारांची. पूण अब्दुल्ला... हो कसलो प्रकार? 


म्हाका पळवनाफुर्ड रियाच्या तोंडार व्हडलो हांसो आयलो, धांवट 
' येवन ताणे म्हाका वेग मारली. समीरान ऑफिसांतल्यान येवन म्हाका 
पयलीं घेवन आमीं रिंयाक घेवपाक गेलीं. 

''चड त्रास दिलो ना मं?" हावें बेबी सिंटराक विचारले. 

ना ना, पयलीं रडलें पूण मागीर खूब खेळळें. तूं हुसकेवं नाका.'' हैं 
आयकतच मातें बरें दिसले. शाळेत घहिल्ली गजाल हावे गाइर्येतच समीराक 
सांगली. ''किंतें करू रे? जातलें म्हज्यान?'' 

तू थाराय. पूण म्हज्या मत्तान तूं एक म्हयनो तरीं पळय. मागीर 
जायना शें दिसलें जाल्यार सोहं येताच नहीं? ' 

खूब चिंतलें. किते करू? म्हज्यान जातलें काय ना हाची खातरी 
वेनासली. पूण त्या भुरग्या मुखार हावे हार मानप हैंय म्हाका पुटवलें ना. 

भरगो तो, ताची करणीं ताच्या हातांत नासलीं. देवान ताका असो 
तातूंत ताची कितें चूक? ना, जें घडलें ताचे खातीर तरी माघार घेवर्चे ना. 
कितें जाता तें पळोवंया. दुविर्धेतल्यान भावर येवचे खातीर मन घट्ट करप 
खूब गरजेचे आसल आनी मनान थारावलें, हांव तें करूंक शकतलें, _ 
इतलो तरी विस्वास म्हजेर म्हाका आसलो. 


अब्दुल्ला स्पेशल केअर सेंटराच्या दारांतच उबो आसलो. ताका मुखार _ 
पळोवन हांव भितर सरूंक मातशें फाटीं सरलें. पृण आज ताच्या तोंडार | 
राग दिसनासलो. तकलीं सकल घालून तो उबो आसलो. 

''हॅलो.'” ताणें हात मुखार करीत म्हाका पळोवन म्हळें. ताच्या तोंडार 
एक व्हडलो हांसो आसलो. लो” म्हणीत हांवेय हात मेळयलो आनी 
म्हज्या तोंडारय एक हांसो उदेलो. 

त्या दिसाफाटल्यान मात अब्दुल्ला म्हजे कडेन केन्नाच वांकडो वागलो 
ना. खूब मावेस्त भुरगो. आंगान वाढिल्लो पूण बुद्धीन मात इल्लोसोच 
आशिल्लो. मदीँच येवन वेंग मारतालो, लागोळपणां करतालो. इल्लेशे दोळे, | 
चेपटें नाक आनी इल्लींशीं खाडकीं. हांसो मात व्हडलो आनी केन्ना केन्ना ते 
इल्लेशे जिवणेंतल्यान लोंबकळपीं ती ताची जिबलीं. अशा या अब्दुल्लाक 
कठीण वतालें तें नवीं तोंडां स्विकार करप. पूण एकदां ताणें मनीस 
आपणायलो जाल्यार मात ताचे इतलो मायेस्त त्या स्पेशल केअर सेंटरांत 
कोणच नासलो. खरेंच खास हीं भुरगीं. स्पेशल! 

रियाय हळू हळू रडपाचें बंद जालें. थंय ताका खेळपाक भुरगींय 
मेळटालीं. पृण येतकच मात म्हजीं फाट सोडनासलें. समीराक मात सदां 
सदां हैं हाड व्हर करप मातशें कठीण जातालें. पृण उपाय नासलो. नोकरी 
करतलें जाल्यार कर्शे तरी जुळोवन हाडर्चेच पडटलें. समीर जेवपाक घरा 

` |तालो म्हणटकच आमकां घेवन घरा वचून जेवन ऑफिंसाक वचपासारको 
' |ळ ताकाय आसतालो. 
समीरालें ऑफिस अल खर्जाचे इंडस्ट्रियल इस्टेटींत शिफ्ट जालें. पयलींच्या 
` [राक इतलें लागीं आशिल्ले तें आतां सामकेंच पयस पावलें. आतां गाडवेन 
५५ मिण्टां लागतालीं. बिल्हिंगेंतल्यान अली, असलम सगळे सोडून 
गेल्ल्यान फकत महताब आनी आमीच उरिल्लीं. मुखार रावपीं कोनरेड आसलो 
पूण ताचे कडेन तितलो संबध वेनाशिल्ल्यान तो आसलो नासलो तितलो 
' फरक पडनासलो. समीराच्या मनांतय जालें घर बदलल्यार बरें. हांगाच 
 शवल्यार किंतेय गरज पडल्यार धांवन वेवंकय शकचो ना. बरो शेजार 
पाजार आशिल्लो जागो सोदुंया म्हणून आमी नारकराक, पंडीताक सांगून 
दवरिल्लें. ऑफिस अल खर्ज गेल्ल्यान आतां म्हजे नोकरेचें किंते? यो वच 
कर्शे करप? रियाकय हाड व्हर करप शक्य नासलें. तेन्ना समीराक कोणे 
ऑफिसाचो झयव्हर सुचयलो. 
'कंपनीचो झयव्हर आसा तो कांय जाणांच्या भुरग्यांक हाड व्हर करता 
खंय.'' समीरान म्हाका म्हळे. 
“आरे, पूण ताच्या बरोबर हांव कशें वतलें?'' 
''आगो कंपनीचो कामा आसा व्हीं ताचेकडेन आनी म्हजोय तेच 
कंपनीचो इकामा. म्हणटकच चलता म्हणटात.'' 
''पूण हांगाचो कायदो?'' 
““कावद्या विरुळ्ध हांव कसो वतलों, रपाली?'' 
तो जो कोण ड्रायव्हर कांय जाणांच्या भूरग्यांक हाड व्हर करतालो 
समीरान ताकाच सांगलें आनी रोकडीच हीं वेवस्था चालींक लागलीं. समीर 
पावयतालो आनी तो घेवन वेतालो. कंपनीची गाही आनी म्हजेकडेन 
कंपनीचोच इकामा म्हणटकच तसो भंय नासलो. गाडवेंत आनीकय भुरगीं 
आसलीं. स्कूल सुटपावेळार तो जीप घेवन भायर देवन रावतालो आनी 

मागीर रिंयाक घेवन आमकां घरा पावयतालो. समीर मात बद रातीचो | 
आठांक बीं वेवंक लागलो. बिरेस्ताराचो हाफ डे ताका कांय उपेगाची | 
नासलो. सगळी दीस कामांतच वतालो. नांवाक हाफ डे आसलो तरीं तो 
येता म्हणसर पांच जावन वतालीं. म्हाका मात बिरेस्तार शुक्रार दोन दीस | 
सुटी आसतालीं. 
नोकरेक लागिल्ल्याक सगळींच घरचीं कामां सांजवेळचीं करचीं पडटालीं. | 
रिवाचेर दुर्लक्ष जावचें नहीं म्हण ताचेकडेन खेळत खेळत हांव कामां 
करताले. समीरय उसरां वेतालो म्हणटकच भायर सरलीं जाल्यार 
शुक्राराकच, मदल्या दिसांनी चडशें भायर सरप जायनासलें. पूण समीरालें 
ऑफीस शिफ्ट जाल्ल्यान सगळेच बदलूंक लागलें. घर बदलपाचीं गरज 
चडच जाणोवंक लागलीं. शाळेक वचपाक लागिल्ल्याक म्हयनो जायत 
आयलो. पूण म्हाका नोकरों करची नहीं अशें परत केन्नाच दिसलें ना. 
तांकांय म्हर्जे काम आवडिल्ल्यान ताणीं म्हाका सोमतेंच अपॉइंटमेंट लेटर 
दिंल्लं. फकत रिंयाक दवरर्चे पडटा तें म्हाका मानवनासलें. 
दीस सदां तसोच उदेतालो आनी सदां रातय तशींच जातालीं. सकाळीं 
उठलें, रियालीं तयारी केलीं, आमी तयार जालीं, रियाक सोडलें, म्हाका 
सोडलें, समीर ऑफिंसाक गेलो... शाळा सुटली की झवव्हरान म्हाका 
घेतलें, रियाक घेतलें, घरां सोडलें, मागीर घरचीं कामां... समीर येता 
म्हणसर ताकाय पुरो जाल्ले आसतालें आनी म्हाकाय. दुसऱया दिसा परत 
तेंच. शुक्रारय चडशे सुपर मार्केटांत वचून सामान हाइपांतच वताले. 
शाळेत मात सदांच किंतें तरी वेगळें षडटालें. त्या भुरग्यांचे नदरेंतल्यान 
पळयतना म्हाका जिविताचे वेगवेगळे रंग दिसताले. तांचे कडल्यान 
कलाकुसर करून घेवप म्हाका खूब आवडटालें. कोण रंगयतालो बरो 
जाल्यार कोण शिवतालो बरो. म्हाका मात जणएकल्यालीं कला वळखन, 
जाणून घेवन तांकां तें तें शिकोवर्चे आसतालें. 

शाळेत अकस्मात एक दीस रियाक दवरतालें ते बेबी सिटरालो फोन 
आवलो. मातें बेगिंनांत बेगींन येवंक शकता? रिया कुहींत लॉक जाला 
आनी दार उगडपाक सांगपाक आमकां भाशा कळनाशिल्ल्यान जमना. 
तीं उलयतालीं खरी पूण तिचो तो भिल्लो सूर आवकून म्हाका घाम फुटलो. 
इकरा वरां लेगींत जावंक नासलीं. हांव वतलें कशें? समीराक फोन केलो 
जाल्यार तो इतले पयस आसा की ताका वेवपाकच वरभर लागतलें. रिया 
कुहींत लॉक जालां हैं आयकून काळजांत धडधडपाक लागलें. म्हर्जे तोंड 
 पळोवन मॅंडमींन विचारलें, ''इ यू नीड अनी हेल्प?'' मदत तर जायच 
आसली, त्याबगर वतलें कर्शे? पूण अशा वेळार कोणा बरोबर वतलें? 
समीराल्या ऑफिंसाच्या झयव्हराक आपयतलें जाल्यार कशें आपयतर्ले? 
त्या वेळार आतां भशेन मोबायल फोन नाशिल्ल्यान खंयच्याय वेळार 
कोणाकय फोन करप शक्य जायनासर्ले. वचपाची म्हाका परवानगी मेलिली. 
पण कर्शे वतलें हैं येवजना जालें. तेन्ना तिणें म्हाका सेक्युरिटीक टॅक्सी 
थांबोवंक लावन तूं उलय म्हूण सुचवले. ते प्रमाण हांव सेक्युरिटी कडेन 
धांवलें. ताणें बेगबेगींन भायर वचून टॅक्सी आडायलीं आनी ताका कितें 
घडलां तें सांगले. म्हाका एकले घेवन वचप म्हळ्यार तोय तासांत पइं 
शकतालो म्हणून तोय मातसो फाटीं फुडे जालो खरो, पृण मागीर तयारय 
जालो. 'बेगींन बस' ताणें हिन्दीनच सांगलें. झ॒यव्हर भारतीयच आसलो, 
हांव भिल्लें आसा हैं पळोवन तोच उलोवंक लागलो. वैसे तो हम अकेलीं 
औरतको टॅक्सी में नहीं बिठा सकते बच्चा साथ है तो कोई बात नहीं.' 
म्हाका एकले बसोवन व्हरतना खंयय तरी ताच्याय मनांत एक भ॑य उपरासलो 
आसतलोच. पृण केदी रिस्क! ताचो तो उपकार हांव केन्नाच विसरचें ना. तो 
वाटभर उलयत आसलो. हार्वेय किंतें जालां तें सांगले. कित्याक म्हजो घोव 
वेवंक शकना आनी अशें वचंक मेळना हैं खबर आसूनय हार्वे कित्याक 
धोको पत्करलो. निमाणे म्हज्या भुरग्याचो जीव म्हाका सगळ्यांत चड व्ही! 

त्या उतराक ताणें एक घडिल्ली गजाल सांगलीं. 

““आपको पता है अझिझिंया सुपर मार्केटके सामने क्या हुआ? ' 

थंय खंय पार्किंगांत गाडयेंत भुरग्याक दवरून अमेरिकन घोव-बावल 
सकवल देंविल्लीं. दोगांव बरोबर कित्याक देंविल्लीं देव जाणा. पूण चार 
वर्साचें चलीं भितर बसलां आनी रोकहीँ वेतलीं म्हणून देंविल्ल्यान, चावी 





| 


गाडवेक लाविल्लीच दवरिल्ली. घोव सुपर मार्केटांत भितर गेल्लो, इतल्यान _ 


बावलेचें लक्ष गेलें, कोणतरी तांचे गाइयेंत बसून गाडी चालू करतालो. 


तिर्णें खंय किळांच मारली आनी गाडवे फाटल्यान धांवलीं. पूण त्या | 


मनशान गाही धांवडायलीं. घोवाक आपोवन हाइपा इतलो वेळ नाशिल्ल्यान 
थंयच आशिल्ली एक गाही घेवन खंय स्वता तीं ते गाडवे फाटल्यान गेली. 
कशेभशेन तिणे फाटलाग करून आपल्या भुरग्याक त्या चोराचे 
तावईतल्यान सोडयलें खरें पूण पोलिसानी तिकाच धरलीं, गाही चलयलीं 
आनी कायदो मोडलो म्हण. त्या चोराकय शिक्षा जालीं आसतलींच. पूण 
तिका मात बाबडेक आपल्याच भुरग्याक वांचोवपा खातीर जेलींत वचचें 
पडलें. किते नहीं? 

“बच्चों के लिये हम क्या क्या नहीं करते है।'' तो सांगतालो तें 
आयकून म्हज्या पोटांत कुळकुळपाक लागलें. आतां हांव पावसर मात 
मुखावयल्यान मुतव्वा येनात जाल्यार पुरो, देवा पाव. मनांतल्या मनांत 
प्रार्थना करोत ओग्गीं बसलें. 

पावलीं तेन्ना म्हणसर ताणीँ रियाक भायर काढिले. तिणे तिच्या घोवाक 
आपोवन हाङिल्लो. तांचे घर सकयल्या मजल्यार आशिल्ल्यान, घोवान 
खंय भायल्यान जनेल उगडलें आनी रियाक चावी घुंवडाय म्हणून आपले 
परोन सांगीत रावलो. एकदांची रियान चावी पंवडावली आनी दार उगडलें. 
बेबी सिंटर चड कित्याक भिल्ली हैं म्हाका थंय पावतकच कळळें. ''किंतें 
सांगू, हांव त्या बाबूक न्हिदोवन भायर येता थंय आसां, केन्नाकच रिया 
भितर सरले आनी चावी घुंवडायलीं. 

` ते कुहींत तिंणें एका स म्हयन्याच्या बाबूक न्हिदाविल्लो आनी रियान 
खेळत खेळत थंय वचून दार बंद करून चावी पुंवडाविल्ली. म्हज्या भुरग्या 
भशेनच थंय येतल्या सगळ्या भुरग्यांची जबाबदारी तिच्या खांबार 
_ आशिल्ल्यान, रिया बरोबर भितर शिरकल्ल्या सान भुरग्या खातीर तीं चड 
काचाबूल जाल्ली. दार उगडपांत यशस्वी जालीं खरी. पृण ती हाचेफुे रियाक 
दवरपाक कशींच तयार जायना जालीं. 

“'फालच्यान प्लीज आनीक कोणय पळय. दुसरी कितेंय वेवस्था कर.'' 

“नो. सारं. हांव दवरपाक शकना, बाकिंच्यांचीं जबाबदारी म्हजेर आसा. 
म्हज्यान जावचें ना.'' 

रिया तेज्ञा तींन वर्साचे लेगीत जावंक नासलें. किंतें जालें हैं कळपाक 
खूब ल्हान आसलें. पृण म्हजे चलयेक सांबाळपाक हांव तिचेर जबरदस्ती 
कशें करतलें? ताचें बंग उबारलें आनी ताका घेवन हांव तेच टॅक्सीत बसलें. 
झयव्हराक राव म्हणून हांवें पयलींच सांगिल्ल्यान तो राविछ्लो. आतां म्हजे 
बरोबर रिया आसलें, हांव एकलें नासलें म्हणटकच म्हाका परत शाळेत 
हाइन पावय मेरेनची वाट म्हाका वतना जाल्लो तितलो हुसको जालो ना. 
वाटभर रिया म्हाका आपले परीन किते किंतें सांगतालें आनी हांव चिंतीत 
बशिलछ्ले, फाल्यांच्यान किंते? 

सगळे निस्तरावन परत शाळेत पावसर शाळा सुटपाचो वेळ जायत 
आविल्लो. रियाक पेवनच आविल्ल्यान सगळ्यांक किंतें घडलें तैं सांगर्चेच 
पडलें. 

' स्कुलाचे फाटल्यान एक लाली म्हणून रावता. तिचे म्हऱ्यांत खुबशो 
टिचरी भरग्यांक दवरतात. तुका जाय जाल्यार तिचो नंबर दितां.'' शीनान 
सांगले. 

पूण परत दुसरे कडेन दवरप, परत रियाचीं रड! काय बरें रावंक लागिलें. 
पण हैं सगळे घडिल्ल्यान आतां तिर्णें नाकाच म्हळें व्ही? हरशीँ ती सदांच 

रियाचेर खूश आसतालीं. सदांच म्हाका रिया विशीं बरें बरें सांगताली. 
“आज बरें खेळळें, अप्रबायेचेंच, मस्ती चड ना ताची. पूण अकसमात 
तिणे दवरचींच ना म्हणटकच हांव तरी किंतें म्हणटलें। तिचेर आविंल्लो 


| 
| 
| 


आकांत तिच्यान सोसूंक जालो ना जावंवे. म्हजे तकलेंत मात विचार _ 


“फाल्यांच्यान किंतें होच. 


लालीक फोन केल्यार ती रोकहींच तयार जालीं. केरळची तीं. लालीं | 
उलोवपाक तरी बरी दिसली. ''खुबशा टिचरींचीं भुरगीं येतात हांगा. ' ती. 
इंग्लिशीनच उलयतालीं. इंग्लिशय तिचीं मल्याळी उलवल्ले भशेनच. पृण | 
हिन्दी उलोवपाक मात साप कळनासलीं. उलोवपाक सोड तिका 


समजवयनासलीं. 

“नोऽ प्रॉब्लेम. फालच्यान हाडल्यारय जाता. ' 

“'हांव येवन मेळूक सोदतालें.'' 

' "नोऽ प्रॉब्लेम! ' 

“नो प्रॉब्लेम" मात खूब वेळा म्हणटालीं. पयलीं रियाक दवरतालें थंय 
हावें घर, बेबी सिंटर, सगलेंच आदीं वचून पळविल्ले. अशें ओगींच खातरी 
केले बगर हांव खंयय दवरतलें तरीं कशें? त्या दिसा बुधवार आशिल्ल्यान 
फुडले दोन दीस सुटी आसली. समीर आयले बगर हांव कसलोच निर्णय 
घेवंक शकनासलें. त्या देसांतलीं हीं एक गजाल म्हाका चड खटकतालीं 
ती म्हळ्यार दर कामाक घोवाचेर अवलंबून रावप. समीर देतकच हांवें 
पडिल्ली गजाल सविस्तर सांगली. 

*'अशी कितें रे ती? आज जें घडलें तितल्यारच सरळ दवरचीं ना कशें 
म्हणूंक शकता ती?'' 

'तिच्यान जायना जाल्यार जायना. आनीक किंते करूंक वेता? 
रियाकय समजावन कांयच उपेग ना. तें खूब ल्हान आसा. किते कळटलें 
ताका?'' समीर म्हाकाच समजाविल्ले भशेन उलयतालो. 

“एक नंबर हाडला. उलवलेंय हांव तिचेकडेन. ती दवरूक तयार आसा. 
'ळून येवंया?'' 

“'फाल्यांच वा. 

समीर वचून पळोवपाक ना म्हणचो ना हें खबरच आसलें म्हाका. 

तिचें तोंडच इतलें गोड दिसतालें, आनी केरळची म्हण सांगची गरज 
पडनासलीं. तिचें रूप, उलोवप, न्हेसप, केंस कोणय पळयनाफुडेच विचारतलो 
तूं केरळची? लाली म्हऱ्यांत आठ भुरगीं येतातीं. चडशीं भुरगीं आमचे 
शाळेच्या टिंचरींचों. घर निव्वळ म्हणपा सारकें म्ही पूण इतलीं भुरगीं येवन 
वतात जाल्लूवान घर अस्ताव्यस्त जावपाचेंच. 

““शो इज सोऽऽ स्वीट. हाड फालच्यान. नोऽऽ प्रांब्लेम.'' रियाक पळोवन 
तिणे म्हळें. 

एक एक उतर तीं इतलें सुरान ओडटाली.. सादे 'नो' म्हणनासतीं, 
'नोऽऽ' म्हणटाती. 

शाळेच्या फाटल्यानच जाल्लूवान, बऱयाकय पडटलें अशें दिसून आमींय 
तयार जालीं. 

आवताराक रिया उमेदीन तयार जालें खरें। पृण थंय पावतकच नवो 
जागो, नवीं मनशां, इतलीं भुरगीं पळयना फुडे रइंक लागलें. कर्शेच 
म्हाका सोडना- 

मम्मा... मम्मा... 

*'रोकडेंच येतां बाय, मम्मा शाळेक वचून वेतां रोकडेच.'' पूण रिंयालें 
रडप कशेंच थांबना तें पळोवन लालींनच म्हळें, ''तूं वच, आय अम देअर. 
हांव पळयतां ताका. रावतलें तें ओगीं. आज पयलोच दीस व्ही?" मनाची 
तयारी करूनय रियाक अशें रडटना सोडून वचपाक परत जिवार आवरले, 
पृण तरोय गेलें. घेतिल्ले काम अशें मदींच कशें सोडु? 

कामार कशेंच लक्ष लागनासलें. रिया रावतलें मू? त्रास दिवर्चे ना मू? 
पृण म्हजे मुखार आसतीं त्या भुरग्यांक शिकोवपाक म्हाका एक वेगळेच 

समाधान मेळटालें. चड करून आर्टरुमांत. एक चली आसले तें व्हीलचेअराचेर 
आसतालें. दाइ वकल आनी मोटवे केंस, रुपान गोड आनी रंगोवपाची खूब 
आवड. ताका शिकोवपाक म्हाका सगळ्यांत चड आवडटालें, सांगता तशे 
हात फिरवतालें. बरें रंगयतालें. ताचे कडल्यानच चडशें काम हांव करून 
घेताले. बाकिचींय करतालीं पूण हीना इतले बरें न्ही. अब्दुल्ला तर सगळ्यांत 
बरें शिंवतालो. ताच्या हातांत सूय दिलीं कीं तो शिकवता तशे शिवतालो. 
हांव तर ताका कपाळीं करपाक, पर्सी करपाक, मेटपाक, शिंवपाक 
सगळंच शिकवतालें. हीना चडशें ओग्गीं आसतालें. उलयनासलेंच म्हळ्यार 
जाता. ताच्या पांयांच्यान जायनासलें. व्हिंलचेअराचेर आसतालें सगळो 
वेळ. मडकीं रंगोवप ताचें सगळ्यांत चड आवडीचे. कांय भुरग्यांक कलेपरस 
बुटांच्यो लेसी कशो बांदप, केसांची विणीं कशीं घालप, गांठ कशीं मारप 
हेय थंय शिकोवर्चे पडटालें. भारतीय, पाकिस्तानी, सुदानी, अमेरिकन, 
लेबनीज, फिंलिपिंनी सगळ्याच देसांतलीं भरगीं येतालीं थंय. टिंचरीं मात 
चडशो भारतांतल्योच. एकले आरूणी मात श्रीलंकेचे. 
वेगवेगळ्या देसांतल्या लोकांचीं वळख त्या स्पेशल केअर सेंटरांत 
जालीं. चड करून त्या भुरग्यांच्या आवय-बापाय कडेन. आपलीं भुरगीं 
बरं शिकचीं अशें खंयच्या आवय बापायक दिसना? पृण हांगा दर एकल्याचो 
वेगवेगळी हुसको आसतालो. म्हजें चली उबें रावतलें काय? म्हजो चलो 
बाकिच्यां भशेन वागतलो काय? म्हज्या चल्याचें उलोवप सुदारतलें काय? 
म्हजे चलवेचें बरप निवळटलें काय?... प्रत्येकाले विचार वेगळे, प्रत्येकालीं 
अपेक्षा वेगळी आनी प्रत्येकालो हुसको वेगळो. पूण सगळ्यांचे सपन मात 
एकच. म्हर्जे भुरगें ह्या संवसाराक तोंड दिवंक समर्थ जावर्चे. खंयच्याय 
आवय बापायवरी तीय सपनां रंगयतालीं. पृण सपनांतल्यान जाग येतकच 
सपनांचे रंग फिके पडटना दिसतकच तांकां जातालो तो त्रास मात सगळींच 
तोंडार दाखयनासलीं. कांय जाण सत मानून घेतालीं आनी कांय जाणांक 

ते आपणावपाक त्रास जातालो. चड करून जीं भुरगीं पळोवंक बाकीच्या 
परग्यांवरी नॉर्मल दिसतालीं तांच्या आवय बापायंक चडच! 


लाली म्हऱ्यांत सोडटना रिया सदांच रड़न आकांत करतालें. ताका 
सोडन वतना म्हाका जड जातालें. शाळेत भितर सरलें की त्या खाशेल्या 
भुरग्यां बरोबर काडिल्लो वेळ कसो वता तें कळच नासलें. पूण रियालें तें रडप 
वेवजल्यार हांव अस्वस्थ जातालें. एकय दींस वचनासलो जेन्ना रिया लालीं 
म्हऱ्यांत सोडटना रडलें ना. लाली ताका घट्ट धरताली आनी म्हाका वच 
म्हण सिंनाल करतालीं....' नो& प्रॉब्लेम. रावतलें तें ओग्गी."' पूण रिया 
मात थंय वचपाक केन्नाच मनांतल्यान तयार जावनासलें. 

''ताका हांगाच शाळेक कित्याक घालिना?'' आरूणींन एक दीस 
विचारलें. 

''अजून रिंयाक तीन वर्सा जालीं नात.'' 

“कांच नर्सरोंत तर अडेच वर्सांचाँय घेतात. हांगा थंय दवरतकच तूं 
हुसकेत बसता. ताचे परस अशें दोळ्यां मुखार तरी उरतलें. ऑफिसांत 
विचारून पळय.'' 

आरूणीले सांगणें म्हाका पटले. बेबी सिंटरांकडेन दवरून नोकरीं करपा 
परस शाळेकच घालें जाल्यार बरें जातले. पृण ऑफिंसांत विचारतकच म्हणूंक 
लागलीं, तीन जावंदीं. नर्सशेक आमी तींन जातकरच घेतात." 

दुसऱया शाळांनी म्हाका पळोवपार्चे नासले, कारण इंटरनेशनल इण्डियन 
पब्लीक स्कूल शाळा म्हणून बरी आसली. थंय येवपी सगळीं भुरगीं 
भारतांतलींच. आनी हांवय थंयच काम करतालें जाल्ल्यान म्हज्या दोळ्यां 
मुखारच उरतले अशें येवजून हांवें मागीर दुसरेकडेन खंयच पळयलें ना. 
तीन जाल्याबगर घेनात म्हूण सांगिल्ल्यान हांवें ताका तींन जायमेरेन 
म्हळ्यार आनीक दोन म्हयने वाट पळोवपार्चे थारावलें. 

शाळेंतल्यान घरा येता म्हळ्यार प्रो जाल्लें आसतालें - 
कामां चकनासलीं. पण तीं करपाक हांव केन्नाच वाजेलें ना 
खंयचेय काम जालें ना जाल्यार केन्ना तोंड वांकडे केलें ना बिरेस्ताराक | 
मात कोणाकय घरा आपोवंक ताका खूब आवडटालें. विवेकबाब, सिद्धार्थ, 
संदीप भाटींकार हे वेताले तेन्ना समीरालोय वेळ बरो वतालो. आजी रियाब : 
वयले वयर उरतालें. समीराक वळखीं करपाक आवडिल्ल्यान तो रोकडोच | 
मुखार सरतालो आनी ताचें लोकांकडेन बरें जमतालेंय बी. | 





आदील फट्याद हो समीराल्या ऑफिसांत समीरा बरोबर काम करपी 
एक लेबनानी इंजिनियर. समीरालो बरो इशट. समीर सदांच ताचे विशी | 
सांगतालो, ताचे विंशीं उलयतालो. अरब आसुनय तो कितलो वेगळी हेब 
सांगतालो. सगळेच अरब एकासारकेंआसचे नात नहीं? आनी वेगवेगळ्या 
देसांतल्या लोकांचे विचार आसतातच वेगळे. पूण समीरान जेन्ना आदीलाक 
घरा आपयला म्हूण म्हाका सांगलें तेन्ना हांव मातशें अस्वस्थ जाले. 

“घरा सो? किंतलोय जाल्यार अरब नहीं तो?'' 

“तू मेळ ताका आनी मागीर उलव, रुपाली. आदील तसो व्ही, तुका 
कळटलें.'' 

आनी खरेंच आदीलाक मेळळे तेन्ना तो कसो तें कळळे. समीरालें 
आनी ताचें बरें जमतालें. लेबनानचे लोक दिसपाकय बरे आनी उलोवपाकय 
अशें आवकल्ले. पृण आदीलाक मेळटकच मात सामकें पटले. निमाणे 
अरबी लोकय मनीसच व्ही? दर मनीस आपल्या भोंवतणच्या वाठारा 
प्रमाण घडटा. साउदीचे अरब साउदीच्या कायद्यांत बंद उरताले, बांदून 
उरताले. पृण हे कडक कायदे सगळ्याच अरब देसांनी नाशिल्ल्यान ते 
अरब साउदींच्या अरबां परस खूब वेगळे आसले. आदीलाचें आमगेर यो वच 
खूब वेळा जावंक लागलें. केन्ना केन्नाय ऑफिंसांतल्यान येतनाच समीर 
आनी तो बरोबर येताले आनी कॉफी घेवन खबरी मारीत बसताले. 

आदीलाक आनी बायलेक एक फावट आमगेर जेवपाक आपयलीं. जेवण 
: कैतें करूं? व्हडलो प्रस्न पडलो म्हाका. ““तिखसाण नाका आं.'' समीरान 
पांगले. 

“'तिखसाण नासतना चिकन रे? 

““आमचे भशेनच कर गो. तिखसाण इल्लीं कमी घाल. हय ळ्हयशीं 
पालतकच जाली. ' 

“'तांकां आमगेलें जेवण कशें आवडटलें रे? 

''आगो, तांकां आमचेंच जेवण जेवन पळोवंक जाय म्हणूनच तर 
आपवल्यांत व्ही हावे तांकां.'' 

खबशा अरब लोकांक भारतीय जेवण आवडटा हैं आयकल्ले हांवें. इंडियन 
रेस्टॉरेटांनी आडोसो पालो आशिल्ल्यान तशे कोण किते ऑईर करता तें 
पळोवंक मेळना. पृण वेतना वतना अरबी लोक इंडियन रेस्टॉरंटांनी दिश्टीं 
पडटाले खरे. आदीलाक कसलें जेवण आवडत काय? गोंयचे भशेन काय 
बटर चिकन बीं तशें? किंते करचे? कांयच सुचना जालें. पूण समीरान गोंयचे 
भशेन कर म्हण सांगलें म्हणटकीर तशेंच करुया अशें थारावन हांव कामाक 
लागलें. रांदपाक म्हाका खूब आवडटालें जाल्ल्यान, हांव किंतलेय नग 
करपाक तयार आसतालें. पृण करता तें खातल्यान बरें करून खावर्चे 
इतलींच अपेक्षा बळगितालें. आनी जांचे खातीर करतां तांकाच आवडत 
काय ना असो हुसको आसलो कीं हांव घुसपतालें. कितें करूं जें तांकां 
आवइटलें? 

आदील, ताचीं बायल नोहा आनी तांचें तींन वर्साचे चलीं रोम आमगेर 
आवलीं. नोहा उलोवपाक बरी आनी दिसपाकय गोड, गोरी पिंट्ट. नोहा 
आदीला परस बारा वर्सांनी ल्हान. आनी धाकलें रोम दिसंक सारकी आवय. 
नोहाय आदीला भशेनच, दोगांय उकत्या मनाचं. तांची विचार करपाची 
तराच वेगळी. लेबनानी अशींच आसतात अशें म्ही, पूण हीं दोगांय मात 

सामकीं वेगळीं. हाचे पवलीं आमचो अरब लोकांकडेन चड लागींच्यान 
संबंद केन्ना येवंक नासलो. तसो समीरालो बॉसय लेबनानी अरबच. तो. 
किरिस्तांव. बॉसालो मेवणो समीरालो बरो इ२ट, पूण तो आदीलाभशेन | 
न्हीं. आदीलालें आनी समीरालें सामकें बरें वतालें. बॉसालो मेवणो, फांदी, | 
ताणेय एकदां आमकां तांगेर आपयिंल्ीं. अरबी किंरिंस्तांव आनी मुसलमान : 
हांतूत खूब फरक आसलो. पूण आदीलालें वागणे, उलोवर्णे खूब ओडलावर्णे, ' 

त्या दिसा हांवें चिकन, पुलाव, सालाद, खीर सगळे केल्लें. तें तांकां | 
खूब आवडले. पूण हांवें म्हजेभशेन हवन्हवशे घाले तिखसाणेनव तांच्यो | 
जिबो हुलपावल्यो. तींख लागलें तरी आवडले म्हूण मात ताणीं मुजरत | 
पर्थुन पर्थन सांगलें. म्हाका तीं दोगांय खूब मानवली. साउदींत म्हाका | 
मेळिछ्ली हीं पयलीं अरब फामील जांचेकडेन आजव आमी वळख दवरून 
आसांत. 

त्या दिसा फाटल्यान आदीलान आमकांय तांगेर आपयलीं. तांगेर 
वचचे पयलीं तकलेंत खूब प्रस्न उप्राशिल्ले. घर कशें आसत काय? जेवण 
किते शें आसत काय? लेबनीज जेवण हांव केन्नाच जेवंक नासलें. भायर 
मेळटालें तांतलें खाल्ले तितलें. तांचे एक सालाद तबुल्ले, पास्लचें सालाद, 
बरें लागतालें. कांदो, तोमात, लिंबू आनी मोठो रवो घालून करतात तें 
समीराच्या खूब पोस्ताचें. तांचे घरचे जेवण अशें केन्नाच जेवंक नासलीं 
आमी. पूण तांगेर वतकच मात तांच्या मनमेकळ्या सभावान म्हाका हुसक्या 
मेकळें केलें. 

ताचे उपरांत तींय आमगेर येतालीं आनी आमींय तांगेर वतालीं. तांच्या 
जेवणांतले कांय प्रकार म्हाका खूब आवडटाले. तें जेवण आमच्या जेवणाक 
खंयच लागीं नासलें. म्हाका नवें किंतेय खावन पळोवपाक आवडटालें 
जाल्ल्यान हांवें नोहान केल्ल्या सगळया जेवणाची रूच पळविल्ली. पूण 
म्हाका सगळ्यांत चड जर कितें आवडलें जाल्यार तो तांचो सव्यदिया 


साउदींतले ते दीस / ९६८ 


॥वस. एके तरेचो पुलावच कसो. बिर्याणी रायस आसता तसोच म्हळ्यार 
जाता. त्या रायसान इतले तकिल्ले बदाम आनी पायन-नटस आसताले. 
आनी तें पळोवपाकय इतलें सोबीत दिसतालें। लेबनानाक खंय तो रायस 
'तीं नुस्त्या बरोबर खातात. पूण नोहा आमचे खातीर फकत रायस करतालें, 
भरपूर बदाम घालून... तीं रुच आजून जिबेर उरल्या! 
सगल्याच अरबांतीं खाणां वा चालीं एकेभाशेन नासतात. समीरालो 
एक कलींग आसलो- तो सिरियन अरब. तार्णे एक दीस बरोबरच्या कांय 
इंजिनिअरांक आपल्यागेर जेवणाक आपदिल्ले. समीर पोटभर जेवलो पूण 
वाडिल्लें सोंपना फुडे आनीक वाडलें, तें सोंपयलें जाल्यार परत वाहलें. 
निमाणे समीरान शेजरा बशिल्ल्या इशटाक सांगलें- ''पोट भरलें, म्हाका 
आनीक नाका पूण हे वाइत आसात।!'' इशटान हळूच सांगलें, ' 'तूं सोंपयता 
म्हण वाइटात. जेन्ना सांडटलो तेन्ना वाडपार्चे बंद जातलें. हीं हांगाचीं चाल. 
पोटभर जेवन सांडले म्हणजे तूं जेवन तृप्त जालो अशें ते समजतात. ' 
घरा येतकच समीरान म्हाका हें सांगले तेन्ना दिसले, प्रत्येक कडलीं 
परंपरा कितलीं वेगळी आसता व्ही? आमी पुसून जेवप म्हळ्यार पोटभर 
जेवलो अर्श समजतात आनी सांडल्यार आमकां वायट दिसता. आनी थंय 
ते सांडन उठप म्हळ्यार तृप्त जावप अशें समजतात. 


ऑफिसाच्या कामा खातीर समीराक खूब फावटी रियाधाच्या भावर 
वचचें पडटालें. केज्ञा दमाम, केन्ना जेद्या वा केन्ना आभा. आभा हैं थंवर्चे हील 
स्टेशन. समीरा बरोबर एखादरो इंजिनियर आनी टेक्निशनय आसतालो. 
चडसो आदींल वांगडा वतालो जाल्लयान समीर आनी आदील आलटुन 
पालटून गाही चलयताले. 

एक फावट दमामच्यान वेतना गाहीं पंक्चर जालीं. थंड वारो, शियाळो 
आनी भायर किट्ट काळोख. गाडयेचो टायर पंक्चर आनी त्या काळखांत 

| 


वाळवंटांतले वाटेर भायर येवन टायर बदलतलो म्हळ्यार कुडकुडो तर 
खातालोच, आनी गडवेंत जॅकय नासलो. कांय उपाय सुचनाशिल्ल्यान | 
समीर आनी ताचो कलींग गाडवेंतच विचार करीत बशिल्ले. इतल्यान एक | 
गाही आयलीं. बरीच फास्ट फुडे गेलीं. मातशीं मुखार वचून थांबली आनी | 
रिव्हर्स घेत परत फाटीं आयतीं. हे आतां मस्ती करतले दिसता अशें 
समजून समीर आनी ताचे बरोबरचे मातशे सावध रावले. तीं गाडीं समीराचे | 
गाडवेचे कुशींक येवन थांबली. समींराचे वटेन हारशार बोटान टक टक 
केलें. ''एश मृशकिला? गाडवेंत अशे भितरशे बसल्यात? प्रॉब्लेम? 
ताणां अरबींत विचारलें. 

“'टायर पंक्चर, नो जॅक'' 

“ओके, ओके, वीं हेल्प” म्हणीत दोग जाण देवले आनी आपले 
गाइयेतल्यान जॅक काइंक लागले. समीर आनी कलींगय देंवले. थंडेन 
कुङकुडटाले. पूण त्या दोगांयनी गाडवेचो टायर बदलपाक त्या कुडकुड्यांत 
येवन मदत केलीं. है दोगय धव्या थोबांतले अरब, तेय साउदीं अरब.. 
दोगांयनी मदतींक आपूण जावन हात मुखार काडिंल्लो. टायर ताणांच 
बदलून दिलो म्हळ्यार जाता. त्या रातयान, त्या वाळवंटांत ह्या दोन 
अरब मनशांनी केल्ली मदत खूब मोलाचीं आसली. 

शुक्रान या हबिंबीं'' समीरान तांकां हात दीत म्हळे. 
अल हम दुल इल्ला... साउदीं कोयस? कितें म्हणटा? साउदींचे लोक 
बरे? हय नहीं? गूड... साउदींचे लोक खरेच बरे....'” अशें म्हणीत ते 
दोगय आपले गाइेंत बसून गेले. वतां वतां परत एकदां फाटीं वळून 
पळवले आनी म्हळें ''साउदी गूड... याद धरात.... 
समीरान हीं सगळी खबर घरा देवन सांगतकच म्हाका अजापय दिसले 
आनी बरेंय. ह्या लोकां कडेन लागींचो संबंद केन्नाच येवंक नाशिल्ल्यान ते 
लोक खरे कशे हैं कळूंक पावनासलें. पृण घडये तांकांय खंयतरी ते. 

जाणवतालें जावंये. दुसऱया देसांतल्या लोकांचें आपणाविशीं बरें मत ना हैं 
खबर आसतकच वागतात तशेच वागले ते. मदत केलींच आनी वतां वतां 
साठदींचे लोक बरे आसतात हें जाणोवन दिंवन गेले... 


सांजवेळ जाली. अकस्मात फोन वाजलो. अनवळखीं आवाज आसलो 
की म्हाका भंय दिसतालो. त्या बायजणाची मस्तीं हांव विसरूक शकनासलें. 
समीरय आजून घरा पावंक नासलो. 

हांव ओग्गीं रावले. आवाज कांय वळखींचो व्ही. कोण आसत काय? 

“मो हेमंत काळे बोलतोय. समीर किर्तनी आहेत का?'' 

“नाही, मीं त्याचीं बायको बोलतेय.... कांहीं काम होतं का?'' 

' 'त॒मी घर सोदतात म्हण कळळे देखून फोन केल्लो. आजून सोदतात?'' 
तो मराठी उलयतालो. 

''हय, हय. सोदतातच. पूण जाय तशें मेळंक ना आजून. 

“'आमीं चार मित्रांनी मेळून एकेच बिल्डिंगेंत फ्लॅट घेतल्यात हांगा. 
मराठी उलोवपी शेजार आसलो कीं बायलां-भुरग्यांक बऱ्याक पडटलें अशें 
चिंतून फोन केला. आनीक एक फ्लॅट रिंतो आसा हांगा. आसा इंटरेस्ट? 

*'अरे व्वा! आनीक जाव कितें तर?'' नाय जाल्यार कोंकणीं लोक 
थोडो आशिल्ल्यान आमकां मराठी लोक लागीँचो दिसतालोच. समीर 
बेतकच ताका हांव तुमकां फोन करपाक सांगतां.'' ताचो नंबर बरोवन 
घेतलो आनी फोन दवरलो. 

समीर येनाफुडें पयलीं गजाल ताका हींच सांगती. 

आमचे बिल्हिगेंतले वळखीचे सगळे वचपाक लागिल्लूयान आमी घर 
बदलपाक सोदतालींच. समीरान फोन करतकीच कळळे- हेमंताक महाराष्ट्र 
मंडळाकडल्यान आनी मंडळाक नारकराकडल्यान कळिंलें. ह्या महाराष्ट्र 

मंडळाकय हों नवींच आसलीं. हेमंत आनी मंजिरी निकतींच 
आदवि्लीं. वांगडा एक इश्ट आविल्लो पूण आनीक दोग इट : | 
वेवपाचे आसले खंय. समीरान फोनार उलोवन मेळपार्चे थारायलें. आनी 
तेप्रमाण नारकराक फोन करून ताकाय सांगले. हेमंताली तीं बिल्डिंग 
नारकराक लागींच आशिल्लयान नारकरान आमकां पयलीं आपणागेर 
वेवपाक सांगले, ““तुमीं पयलीं हांगा येयात. मागीर हांवय वेतां तुमचे 
बरोबर. वांगडाच पळोवन घेवंया.'' 

तें आयकून आमकांय एक आदारसो दिसलो. 

दुसऱया दिसा समीर ऑफिंसांतल्यान वेनाफुडे आमीं भायर सरलीं. बद 
नारकरागेर पयलीं गेलीं. हेमंत काळे आनी सचीन कुडोलींकर हांचीं 
कुटुंबा खंय रावपाक आदिल्लीं. बाकी दोन फ्लॅटांतलीं आजून शिफ्ट जावंक 
नासलीं. नारकरान हेमंताक फोन करून पत्तो सारको विचारून घेतलो 
आनी तेप्रमाण आमीं तिंगांय घर पळोवपाक गेलीं. हीं बिल्डिंग सरसामान्य 
बिल्डिंगांभशेन नासलीं. गाही पार्क करून आमी दावे वटेन भितर सरलीं. 

मुखार व्हडलें आंगण आनी आंगणाचे दोशीं वटेना फ्लॅट. भितर सरतात 
थंय एक व्हडलीं कूड. आनी कुहीचे दोजय वटेन भितर सरपाचीं वाट. 
दोनय वाटांनी आयल्यार आंगणांतच पावतालीं. तीं व्हडलीं कूड हारीसाची. 
हारींस म्हळ्यार वॉचमन, केअरटेकर कसो. एके माळवेचीं बिल्डिंग पृण 
लागींलागीं बत्तीशेक फ्लॅट. बिल्डिंगेच्या चारय कोनशांनी ह्या चार मित्रांनी 
मेळून, एकेंच कडेन रावंक मेळरचें म्हूण, हे फ्लॅट घेतिल्ले. हे चौगय मेतींतो 
कंपलोंत कामाक आसले. सकवले माळवेर वट्ट सोळा फ्लॅट - उजवे 
वटेन आठ आनी दावे वटेन आठ. तशेच वयले माळयेर. बिल्डिंग तशीं 
पोरनीच. पूण तीं वास्तू म्हाका खुब्ब आवडली. सगळ्यांत आवडले तें 
उकतें आंगण. काटकोनी ह्या आंगणाच्या तीन वटेना फ्लॅट आनी चवथे 
वटेना हारीसालीं कूड. तांतल्या स फ्लॅटांतल्यान आंगण दिश्टी पहटालें 

` गानी उरिह्लया धा फ्लॅटांचीं जनेलां रस्त्याचे वटेन आसलीं. हेमंत दावे 
` हेन रावतालो, पूण आमी पळवतालीं तो उजवे वटेनंचो फ्लॅट. आंगणांत 
ळोवपी आनी रस्त्यावटेन पळोवपीं दोशीं वटेनच्या फ्लेंटांचों दारां एकेच 
सेजींत उगडटालीं. हों पॅसेज समार दोन मिंटर रुद आनी लांबचेलांब 
सेजींच्या दोशीं ह्या मित्रांचे फ्लंट आसले. हारीस आमकां दाखयतालो त्या 
लॅटाचें जनेल स्स्त्यावटेन उगडटालें. टू बीएचके फ्लॅट. बिल्डिंग पोरनी 
प्राशि््यान जमीन खास नासती. कार्पेट सगळ्यांत पयलीं घालचीं 
इटलीं', समीरान जमीन पळयनाफुे म्हळे. 


फ्लॅट आवडलो म्हणपापरसय ताची मांडावळ, तें आंगण, शेजारपाजार 
आनी ज्या जाग्यार हीं बिल्डिंग आसली तो जागो, हैं सगळे चड आवडलें. 
समीरान आनी नारकरान हाचे पयलींय कांय फ्लॅट पळविले पूण बरे मनासारके 
मेळंक नासले. रिया व्हड जातालें म्हण्टकच बरो शेजार आनी ताका बरोबरचीं 
भुरगों मेळप चड गरजेचे आसले. आमीं पळयलो तो फ्लॅट उजवे वटेन 
आसलो जंय सचीन कुडोलींकरालो फ्लॅट आसलो. सगळे तरेन विचार 
केलो आनी समीरान हारीसाक आपूण तो फ्लॅट घेतां म्हण थंयच उतर दिलें. 
भायर सरचे पयलीं हेमंतान बायलेक बीं मेळोवपाक आपणागेर आपयलीं. 
ताची बायल मंजिरी आनी दोन पूत - यश पांच वर्साचो आनी जय रियापरस 
स म्हयन्यांनी ल्हान. तांकां मेळून खरेंच प्रसन्न दिसलें. हैं घर घेवपाक 
हवकार दिल्ली खरो पृण आमी रावतालीं त्या घरापरस हें कितलेशेंच ल्हान 
आसलें. पृण आमी विचार केल्लो-- व्हडलें घर काय बरो शेजार, किंतें चड 
गरजेचें? आमकां गरज आसली बर्‍या शेजाराचीं, रियाक खेळपाक आंगणाचीं 
आनी भारतीय लोक चड आसात अशा जाग्यार रावपाक येवपाचीं. देखुनच 
समीरान सगळी विचार करून उतर केलें. 

परत सगळें नव्यान उर्बे करपाचें, नव्यान मांडपार्चे. तेंय नोकरी जगी 
ल्हान रियाक सांबाळून. कशें जातले? समीर उतर दिवन आविल्ली. 
आतां फकत पवशे भरपाचे उरिले. दिस्त दुसऱ्या दिसा फोन आवलो त्वा. 
हारीसाचो- “तो फ्लॅट गेलो' म्हणून. 

““एश हादा, पूण तुर्वे उतर केल्ले नहीं? 

““सॉरी, पृण म्हज्या धनवान तो विकलो खंव.'' 

ते बिल्डिंगेच्या मालकान पवलींच तो कोणाक दिवन पयशे घेवन बीं 
जाल्ले, हारींसाक खबर नासलीं खंय. | 

““सॉरी”" तो पर्थन पर्थून सारीं म्हणटालो, आपणेच गुन्यांव केल्लेवरी. 

““आसं आतां. तूं आनी किंतें करतलो?'' आमकांय तिडक मारिली 
पूण हारींसाचीं नहीं. मागीर ताणेंच सांगले, आनीक एक रिंकामो जावपाचो 
आसा शें दिसता, जाल्यार कळवतां रोकहेंच.'' 

हातांत आविल्लो फ्लॅट गेल्ल्यान मातशें वायट दिसलेंच. हेमंतानव 
ताका विचारलें अशे कशे दिवंक शकतात?' पूण तो खंय ओग्गीं रावलो. 
ते बिल्डिंगेंत चडसो लोक भारतींय वा पाकिस्तानीच आसलो. आनी 
सुलेमानियांत आशिल्ल्यान गरज पडल्यार सगळींच लागीं लागीं आसलीं. 
जागो म्हाका घोस्ताक गेल्ल्यान मन विरूस जालें. पूण तो हारीस म्हण 
कितें करतलो? थंयच आनीक एक रिकामो जाल्यार पुरो इतलेंच मागीत 
रावले हांव. 


rr 


वर्सा वतालीं तशीं त्या वाळवंटांत मुळां पट्ट जावंक लागिठ्ठीं. 
कायद्याच्या भायर वचनासतना, अडचणींतल्यान वाटो काइंक शिकतालीं 
आमी. खंय वता तेन्ना ओडणीं चड सांबाळप, खंय बुरख्याची काळजीं चड 


घेवप, खंय तिकलीं काडचीं पडल्यार काडप हैं सगळें हळू हळू कळपाक 
लागलें. 

` समीराल्या ऑफिसांत खुबशे कलींग अरब आशिल्ल्यान मिटींग चलता 
तेन्ना ते उलयतात तें समींराक समजना जातालें. तशें जाल्ल्यान आनी चड 
करून मुळांत समीराक भाशा शिकपाचीं आवड आशिल्ल्यान, समीर थोडी 
'थोही अरेबीक उलोवंक शिकलो. आतां अरब लोकांकडेन गरज पडल्यार 
'अरबींन उलोवपा इतलीं ती भास येतालीं म्हण्टकच आमीं भायर सरतालीं 
तैन्ना चड अडचण जावनासलीं. थंय नाय जाल्यार चडशा लोकांक इंग्लीश 
'येताली. पूण कांय जाग्यांनी अरबी उलयल्यार बऱ्याक पडटालें. फकत 
' भारतांतले कोणय आमचेकडेन उलयतना अरबीन उलवल्लें समीराक सामकें 
' मानवनासलें. चडकरून केरळचो कोणय आपल्याक हिन्दी कळना म्हूण 
` झेत करून सांगतालो तेन्ना समीर साप बेजार जातालो. 
एकदां एका पेट्रेलपंपार गेल्लेकडेन पेट्रोल भरपाक आविल्ली तो मनीस 
केरळचो आसलो. भारतीय म्हण समीर हिन्दींन उलोवपाक लागलो, जाल्यार 
ताणें जाप दिलीं, ' माफी मालूम हिन्दीं!'' म्हळ्यार म्हाका हिन्दी कळना. 
समीरान हिन्दींनच विचारलें, ' खंयचो तर रे तूं? इंडियन व्हीं?'' 
आना केरला'' जाप मेळळीं. 
''केरला भारतांत व्ही तर रे? अरेबींक बरो उलयता मरे तूं? हिन्दी 
आमची राष्ट्रभास जावन येना म्हूण सांगपाक लज दिसना?'' 
''आसूं रे, चल या आमी.'' वाद वाडोवंक नाका म्हण हांवेंच तोडलो. 
केरळ जणू भारताभावर आसलेवरीं “आना केरला' म्हूण सांगता 
पळय कसो? हिंन्दी कळना खंय! आना केरला.'' समीरान बेजार जावन 
थंयच्यान गाही हालयली. 
पळोवंक गेल्यार खरें नहीं? भारताच्या भायर आमची वळख भारतीय 
म्हणूनच. त्‌ केरळचो, काय गोंयचो, काय मुंबयचो, काय दि्लींचो कोणाक 
फरक पडना. तांचे खातीर आमी भारतीय. ते थंय आमकां उल्लेखतालेय 
हिन्दी म्हणूनच. अशा वेळार आमकां भारतीय म्हण एकठांय दवरता तीं 

आमची भास हिन्दींच. आनी तींच कळना म्हूण सांगप म्हळ्यार लज | 


न्ही? राष्ट्रभास ही राष्ट्रांतल्या सगळ्यांक येवंकच जाय. भारतांत इतल्यो 


|; 


वेगवेगळ्यो भासो आसात कीं त्यो सगळ्यांक कळप शक्य ना. देखून | 


संपर्कभास म्हण हिन्दी. गोयकारांक कोंकणी येवंक जाय, पूण त्याच 


बरोबर हिन्दी कळूंक जाय. तशेंच प्रत्येक प्रांतांतल्या लोकांक त्या प्रांतांचे | 


भाशे वांगडा हिन्दी कळप भोव गरजेचे. ती एकच भास जीं आमकां 
भारतीय म्हण अस्मिंताय दिंता... चड करून भारताच्या भावर! 


घरचें सामान हाइंक फावतालें तें शुक्रारांकच. चड करून समीरालें | 


ऑफिस शिफ्ट जातकच ताच्यो वेळो बदलिल्ल्यान मदल्या दिसांनी फावच 
नासले. वेळ वांचोवपाक आमी खुबशा वेळा सलाहच्यो वेळो पळीवन 
त्याच अदमासान वतालीं. सलाहच्या वेळार काउंटर बंद जावच्या वेळार 
सुपर मार्केटांत भितर सरलीं, जाल्यार त्या वीस मिण्टांत आमर्चे सामान 
घेवन, काउंटर उगडपाच्या वेळार आमी लायनीत उबीं रावतालीं. म्हणटकच 
काउंटर उगडनाफुडे पयशे भरून भायर सरपाक मेळटालें. अशें केल्यान 
सलाहच्या वेळार काउंटर बंद म्हूण भायर उरपा परस वा काम जावन 
सलाहाक बंद जाल्लो काउंटर उगडपाची वाट पळोवपापरस तिंतल्या वेळांत 
सामान घेवन जातालें. 

अशेच एक दीस सामान घेवन घरा वेतना वाटेर खूब ट्रॅफीक आसलो. 
आमच्या मुखार एक पिकप व्हेन सामान भरून घेवन वतालीं. सामान 
पळयल्यार कोण तरी घर बदलता आसतलो अशेच दिसले. बॅगो, आलमारीं, 
मेज, कदेलां, गादयो, आनी सगल्यांत वयर लोखणाचें शेल्फ, बुकांचो 
आसता तसलो आडव्या फळ्यांचो स्टँड. पिकप बरीच फास्ट वतालीं. आमीं 
पिकपीच्या सारकीं फाटल्यान आसलीं. रिया म्हजे मांडयेर बसून भावली 
येरादारीं पळवतालें. हांवय ताका भायर बोटां दाखयत ताचे कडेन उलयत 

आसलें. गाडयेंत पदां लाविल्लीं आसलीं. पूण समीरालें लक्ष सगळें पिकपींतल्या 
त्या गडगडट्या लोखणाच्या स्टॅडार आसलें. 

“रुपाली, मुखार पळय, तो स्टँड पिंकपींतल्यान पडटलो सो दिसता 
म्हाका.. ' 

समीर म्हणटा थंय आसा. आमच्या दोळ्यां मुखार पिंकपीँतल्यान तो 
स्टँड रस्त्यार पडलो. 'ळ5ऽम्म.' आमचे गाडवेंत आनी स्टँडांत चड अंतर 
नासले. धांवते पिकपींतल्यान पहिल्ल्यान तो रस्त्याच्या महीं फोर्सान 
भुंवचक्रावरी घुंवंक लागलो. तेज्ञा गाही अंडरपासांत आसली, आनी समीरान 
' गाडवेची गती मातशीं कमी केल्लीच. पृण तरीय तो स्टँड चुकोवप शक्य 
नासलें. 

''रियाक पट्ट धर” प्रसंगावधान राखून समीरान शिटकायलें, 
''वांचोवपाचो येत्न करतां पृण ठोकचींच पडटलीं.'' चारय वटेन वेरादारी 
आशिल्ल्यान गाही दुसरे लेगींत व्हरपूय शक्य जावचें ना हाची समीराक 
खातरी आसली. चार लेनींच्या रस्त्यांनी गाडी एके लेनीवयल्यान दुसरे 
लेनींत सहज हालोवंक मेळना. दावेवटेन गाडयो, उजवेवटेन गाडयो. हांवें 
रियाक जाता तितलें घट्ट म्हज्या हड्याकडेन धरलें आनी देवा तूं पाव' 
म्हणीत रावलें. समीरान चुकोवपाचो पुराय येत्न करून लेगीत तो स्टँड हांव 
बशिल्ले ते वटेन गाडयेक आपटलोच. हैडलायटींकडेन आपट्न पर्थून घुंवलो, 
म्हजे वटेनच्या दारार फोर्सान बसलो आनी सायहींतले लेनींत वचून थंय 
घुंवत रावलो. तो मेरेन सगळ्यांच गाडयांचीं गतीं कमी जाल्ली. स्टँड घुंवतालो 
तो जवळ जवळ थांबत आविल्लो. सगळ्यांनी गाडवांच्यो हझाई लायटी 
चालू केल्ल्यो... फाटल्यान आशिल्ल्या गाइयांक मुखार अडचण आसा 
इतलें तरी लक्षांत देवर्चे म्हूण. इतल्यान एकलो अरब मुखार कितें चल्लां 
हाची जाणीव नासतना, फास्ट आयलो आनी फोर्सान ताणें गाहीं त्या 
स्टँडार मोखलीं. ताचे गाडवेची गतीं बरीच चड आशिल्ल्यान, स्टँडाक 

आपटतकच ताची गाही पुंवली, फोर्सान अंडरपासाच्या दावे वण्टीचेर उ | 
गेली आनीं तितल्याच फोर्सान दावे वण्टी वयल्यान उजवे वटेनचे वण्टी 
वचून आपटली आनी पुंवन पुंवन एकदांची थांबलीं. कोणाक कांवच 
ना हैं नशिबच म्हणपार्चे, पृण ताचीं गाही मात काबार जालीं. गाडी 
वटेन थांबतकच गती कमीं केल्ली ती येरादारों परत सुरू जालीं. 
आमीय अंडरपासांतल्यान भायर सरून घरा वचपाचे वाटेक लागलीं. . 
पूण कशेंच सूख लागना जालें. जे पिकपींतल्यान हो स्टँड पढिल्लो ताका 
घडये हांतलें कांय कळूंक पावलें ना जावंये. पूण आपले गाडवेक आपटुन| 
स्टँड एके लेगींतल्यान दुसरे लेगींत शेंवटलो हैं येवजून समीर अस्वस्थ 
जाल्लो. ते आपटल्ले गाइवेतल्या मनशाक कांय जावंक ना मूं? तकलेंत 
विचार आयलो तोच समीरान गाडी फुडल्या सिझलार परतिलीं आनी 
दुसरो यू टर्न मारून आमी त्याच अंडरपासांत परतीं आयलीं. सगळे शांत 
जाल्लें आनी तितले भितर पोलीस थंय पाविल्ले. तीं गाही जरीं वण्टींक 
तेंकून उबी आशिल्लीं तरीं तीं चलोवपीं, तो अरब थंयच उबो रावन 
पोलींसांकडेन उलयतालो. सगळे वेवस्थींत आसा है कळटकच आमी घरा 
परतलीं. पृण ते राती विचारानच व्हींद येना जालीं. तीं घुंविछ्लीं गाडी 
दोळ्यां मुखार परत परत येतालीं. हांवें अंक्सीेंट केन्नाच पळोवंक नासले 
अशें व्ही, पूण अशे तरेन भोंवऱया वरीं घुंवपीं गाडी, वण्टीक घशटत वतना | 
उसळिंल्ल्यो त्यो उज्या किटी, आनी एके वण्टीकडल्यान शेवटून दुसरे 
वण्टीर आपट्पीं गाडी हांवें फकत सिंनेमांनीच पळविल्लीं. त्या दिसा घडिल्ठे 
सगळे .आजय दोळयांमुखार हुबेहूब येता म्हज्या. त्या एका पडिल्ल्या 
स्टँडा खातीर कितें कितें जावं येतालें हें वेवजून आंगार कांटो येता. 
समीरान एक मात थारायलें त्या दिसा, हाच्या फुडे मुखावयल्या ट्रकांत 
वा पिकांत अशें सामान आसलेँ जाल्यार ताच्या फाटल्यान कशेंच रावप 
ना. आमचे गाइयेक मातसो मार बशिल्लोच. उजवी हेडलायट फुटिल्ली, हांव 

` (सताले ते वटेनच्या दाराकय मातशें चेप पहिले. इतलें सगळे त्या कांय 
` ख्रॅणांत पडिल्ले तें येवजितकच दिसता, कोणाक कांय जालें ना म्हूण बरें। 
चा पिकपाक उपरांत कळळे काय फाटल्यान कितें जालें तें? 


एकेकहेन खर्च वाचोवपाक गेल्यार दुसरेकडेन उबो जातालो. समीराले 
कंपनीन परत पयलीं भशेन घरा खातीर भाड्याचे पयशेच दिवचे अशें 
थारावलें. हैं पर खूब व्हडलें आशिल्ल्यान कंपनीन बिल्डिंग पेतिल्लीं तेन्ना 
चलतालें, पूण जेन्ना कंपनीन भाड्याचे पयशे दिंवचे थारायलें तेन्ना दिसले, 
जर हाचे परस सवाय घरां मेळटात जाल्यार इतल्या व्हडल्या घराचेर चड 
पयशे कित्याक घालचे? कंपनी प्रत्येकाक रावपा खातीर म्हणून थारावींक 
भाई दितालीं. भाई काम करतल्याच्या पगाराचेर थारतालें. तितल्या दुडवां 
भितर घर पळोवपारचे काय उण्या भाड्याचे पळोवपारचे हैं जणएकल्याचेर 
अवलंबून आसलें. चड भाड्याचे घेवर्चे शे दिसलें जाल्यार स्वताच्या बोल्सांतले 
घालपाचे आनी कमीर्चे पळयलें जाल्यार उरिल्ले बोल्सांत घालपाचे, अशें 
आसल्यार कमीर्चे पळोवप हातुंतच शाणपण नहीं? साउदीं सारक्या देसांत 
कामाक येवपी मनीस पयशां खातीरच येता. हाचेर वादच ना, मागीर वाचोवपाक 
मेळटा तेन्ना कित्याक सोडचे? एक एक खर्च उपरासतालो. तांतूंत पगार 
वेळार पडनारिल्ल्यान हाल जाताले. पयलीं पयलीं दोन म्हयन्यांनी पडपीं 
पगार तीन म्हयन्यांचेर पावलो. आपले जोडिल्ले पयशे आसूनय हातांत 
येना हाचो मानसीक त्रास चड जातालो. जानेवारीचो पगार एप्रीलांत मेळूंक 
लागलो म्हणटकीर मेळिल्लो पगार सांबाळून वापरचो पडटालो. गोंयां सुटवेर 
वेवपावेळार मात तीनय म्हयन्याचो पगार आनी सुटयेचो पगार सगळो 
एकठांय मेळिल्ल्यान बऱ्याक पडटालें. पृण हाल जाताले ते परत वेतकीच. 
आमी जर जुलयांत गोंयां गेलीं जाल्यार तीन म्हयन्याचो पगार आनी 

जलवचो पगार सगळो एका धपक्याक मेळटालो. पूण ऑगस्टांत न 


जाल्यार मात कंपनींत अजून एप्रीलाचो पगार पढिल्लो नासतालो. अशा | 


वेळार पावलां सांबाळून घालचीँ पडटालीं. म्हजो पगार वेळार वेताली 


जाल्ल्यान, इल्लोसो आदार जातालो. नोकरी घेवपा फाटले म्हर्जे मुख्य | 
कारण हेंच आसलें. नाजाल्यार रिंयाक बेबी सिंटरा म्हऱ्यांत दवरून नोकरी | 


करप म्हाका केन्नाच मानवर्चे नासलें. 
सगळो विचार करून घर बदलपाचें थाराविल्लें. पूण हातांत आविल्ले पर 


गेल्ल्यान मातशें वायट दिसलें. सोद चालूच आसलो. सगळ्यांक सांगून | 


दवरिल्ल्यान, खंयय रिकामे आसा अर्शे कळनाफुडे इश्ट समीराक फोन . 
करताले आनी आमी पळोवन वेतालीं. पूण मनांत तें व्हडल्या आंगणारचे | 


घर इतलें भरिल्ले की हेर एकय आवडना जालें. हांगा रियाक खेळपाक 
शेजरा भुरगों नासलीं. बेबी सिटराकडेन तें फकत रडटालें. संगीतागेर 
गेल्यार ताचे बायेकडेन रिया खेळटालें, नाजाल्यार आमी कोणागेरय 
गेल्यार भुरगों मेळटालीं तितलीं. अमर पंडीत आनी उदय काणो चडशे 
रिंयाधाच्या भायर कामाक वताले म्हण्टकच तीं सगळीं रिंयाध आसतालीं 
तेज्नाच मेळप जातालें. उदय रिंयाधच्या भायरच चड उरतालो जाल्ल्यान तो 
आपलीं फामील गायां धाडपार्चे वेवजितालो. म्हण्टसर उदयाकच अल 
खोबर शिफ्ट जावर्चे पडलें. शेताक, साईलक्ष्मीक आनी साईनाथाक ताणें 
रोकडींच गोंयां धाडली. ताचे फाटल्यान रोता म्हाका मेळळें तें गोंयांच. 
पयलेच रियाक घेवन आविल्लें तेन्ना संगीतान दिललो आलाशिरो 
म्हाका याद आसलो. देखून अस्मिंता जेन्ना दोन अडेच म्हयन्यांच्या परम 
बाबूक घेवन आवले तेन्ना हांवें तांकां आगरो करून चार दीस आमगेरच 
दवरून घेतिल्लीं. पूण हालीं तीय बाबूक लागून बांदून उरतालीं. हेमार्चे 
मेळप खूब कमी जावंक लागिंल्लें. संदीप भाटीकार, सिद्दार्थ, विवेकबाब 
येताले तेन्ना बरें दिसतार्लें. यतीन, शब्बीर, उल्हास, प्रवीण गसीमच आसले. 

जळ्यांकडेन फोनार उलोवप जातालें. पूण मेळप जालें जाल्यार 
'१स्तारांच्या रातीं नाजाल्यार शुक्रारांक. 
` रिया वाडटालें तशें शेजार आनी भुरगों दोनीय चडच जाय जावशैं 
संक लागलें. म्हणूनच चड करून आमचे दोळे हेमंताले थंय एखादरो 
लॅट रिंकामो जाता काय म्हण पळवत राविल्ले. सुलेमानियांत चड भारतीय 
सले, त्याच वाठारांत सगळे दूतावासय आसले. जाय जाल्यार आमी 
इस्ट्रियल एरीया म्हऱ्यानच्या इनसकानांत म्हळ्यार हाउसिंग सोसायटीत, 
चंक शकतालीं. काणो रावतालो तसो. पूण तें शाराच्या इतलें भायर आसले 
जे गरज पडल्यार शारांत येवपाक सट्ट करून जमपार्चे न्हीं. आनी व्हिंलांत 
[वप म्हळ्यार परतय शाळेक यो वच करपाक त्रास म्हणून थंय ऑफिंसाक 
गावी आसूनय तें पळयलें ना. 

हेमंतालो एक दीस फोन आयलो 'हारीसान एक फ्लॅट रिंकामो जावपाचो 
भासा म्हण सांगलां. देवन पळयतात?' 

समीर रोकडोच तयार जालो. परतय आमी पळोवंक गेलीं. हे खेपेक 
रैंकामो जातालो तो हेमंत रावतालो ते वटेनचो. फाटीं पळविल्ठो तसोच. 
फ्लॅट रिकामो जावन हातांत मेळपाक कांय दीस वतले अशें हारीसान 
सांगले. पृण समीर अंडव्हान्स दिवंक तयार जालो. ''फाल्यांच येवन 
अंडव्हान्स फारीक करतां.” समीरान सांगले आनी हारीसय तयार जालो. 
थोडो वेळ ते उलयत आसले. केन्ना इंग्लीश, केन्ना अरेबीक. 

"होय फ्लॅट कोणाक दिंवंक ना नहीं? समीरान खातरी करपाक पूण 
थोमण्यान विचारले. 

''ना, ना तुकाच पयलीं सांगलां.'' 

ओके, आना इजी बुक्रा... आनी 'फाल्यां येतां. म्हण सांगून आमी 
भायर सरलीं. हेमंताकय बरें दिसलें एक वळखींचो शेजार मेळकी हैं वेवजून. 
तांका आनीक एक शेजारी मेळिल्लो. पृण आमकां एकाबरोबर इतलीं शेजारीं, 

ताय भारतीय आनी मराठी म्हणटकच आमचेच भशेनशीं हैं हि | 
खशाल चड जालीं तीं आमी 

थाराविल्ले प्रमाण समींरान दसय्याच दिसा वचन पयशे भरले आनी 
फ्लॅट आमच्या नांवार करपाचे पेपर तयार करूक लावले. फ्लॅट रिंकामो 
करून, निवळ करून मेळपाक कांय दोस वतले हैं खबर आसलें. थं 
त्या फ्लॅटांत जो रावतालो ताणें सोडिल्लेंच, फकत तार्चे सामान उरिल्ले 
आमकांय सामान बांदपाक तितलो वेळ जायच आशिल्लो 

तीन घरां बदलिल्लींच, आतां आनीक एक. साऊदींतल्या म्हज्या चवथ्या | 
घरांत वचपाची आमी तयारी करूक लागलीं. परत बॅगा भरूक लागली. 
समीरान ऑफिंसांतल्यान व्हडलीं व्हडलीँ बॉक्सां हाइन दिलीं. सामान | 
पयलीं परस वाहिले. परचीं कामां, रिया, नोकरी आनी फावता त्या वेळांत | 
पॅकींग. धा बारा दीस आसले हातांत. हैं घर सोडपार्चे थारायलां म्हण | 
समीरान ऑफिसांतय सांगून दवरलें. फ्लॅट रिकामो जालो हैं कळटकच | 
पयलीं घरभर कार्पेट घालून घेतलीं. निवळ करून तार्णी दिल्लो. पूण जमींन | 
खूब पोरनी आशिक्ल्यान कार्पेट सगळ्यांत पयलीं घालचीं पडलीं. जनेलांक ' 
पेपर लाविल्लोच आशिल्लो, पड़े हांगाचे काइन व्हरून थंय लावपाचे म्हणटकच : 
आमीं वतलीं त्याच दिसा लावपाचें थारायलें. 

समीराले कंपनीचे पिकपाँत घालून सामान व्हरपाक ऑफिंसांतलेच 
कांय कामगार आविल्ले. हांवें भरिक्लीं बॉक्सां आनी बॅगो व्हरचे पयलीं ताणा. 
बाकीचे सगळे व्हरून मांडलें. सोफा, टीं.व्ही., मेज, बाज्ज, आलमारी. . 
ह्या घरापरस फ्लॅट ल्हान आशिल्ल्यान खुबशें सामान कामगारांक दिवन 
उडोवचँ पडलें. देवारो मात हांवें म्हजे वांगडा गाडयेन व्हरपाचो थारायलो. | 
तो लावपच मंबनू जाल्यार ओगींच किंत्याक असो धाइन दिंवंया? हांवें तो 
मागीर आमच्या बरोबर गाडयेन व्हेलो. समीर मुखार गेलो. तांचेकडेनच | 
सामान जाय जाय थंय दवरून घेतलें आनी मागीर म्हाका आनी रिंयाक : 

वन वचपाक परतो आयलो. इतले सगळे दादले कामगार आसतना हांव 
पृंय कर्शे रावतलें? घरांत सामान व्हरपाक आयले तेन्ना लेगीत समीरान 
हाका रियाक घेवन भितरले कुडींत वचून बसूंक लाविलें. 
इतलीं वर्सा त्या घरांत काइटकच सोडटनां मन जड जालें. पूण सगळ्या 
' दिशटीकोनांतल्याज पळोवंक गेल्यार हें नवें घर आमचे खातीर योग्यच 
आसलें. बिल्डींग म्हाका आवडिल्लींच. आनी सुलेमानिया सारक्या वाठारांत 
आमचे वळखींची खूब जाणां आसलीं. तांतल्या तातूंत पयस जालीं तीं 
संगीता आनी शेखर. 
. ह्या परांत भितर सरलें की एक लांबट हॉल, हॉलाचे दावे वटेन एक 
पॅसेज आनी पॅसेजींचे दावे वटेन लांबचेलांब किंचन. उजवे वटेन दोन कुडी 
आनी सारकेंमुखार टॉयलेट-बाथरूम . ह्या बाथरुमांत टबय आसलें. हॉलाचीं 
आनी दोनूय कुडींचीं जनेलां रस्त्यावटेन आसलीं आनी दार दुसरे वटेन. 
म्हर्जे दार उगडलें की उजवे वटेन रावतालो हेमंत काळे आनी दावे वटेन 
जितेंद्र आंबेकर हाचो फ्लॅट आसलो. पूण तेन्ना तीं रावंक येवंक नासलीं. 
एक एक सामान जाग्यार घाली मेरेन कांय दीस गेले. हांगाच्यान 
शाळाय चड पयस नासलीं. मित्रमंडळय लागीं आसले आनी वाठारांत 
भारतांतले लोक चड दिसताले जा्ल्यान एक वेगळे तरेचें समाधान आसलें. 
जवळ जवळ पांच वर्सा आमी ज्या वाठारांत रावतालीं थंय चड अरबीं, 
सुदानी अशे लोक आनी भारतीय खूब कमी दिसताले. हांगाय आमच्या 
मुखार सुदानची एक फामील आसली. बाकीची भारतीय आनी पाकिस्तानी. 
हेमंत काळे बी पुण्याचीं. तशे पळोवशींत जाल्यार थंय ते चारय फ्लॅट पेतिल्ले 
ते चौगय पुण्याचेच. आमचे वटेन हेमंत काळे आनी जितेंद्र आंबेकर आनी 
दुसरे वटेन सचीन कुडोलींकर आनी राजेंद्र डायमा. आमी पळोवपाक गेल्ली 
तेन्ना डायमालीं फामील येवंक नासलीं. पूण आमी रावपाक गेलीं तेन्ना ती 
आविछ्ली आसली. फकत येवंक नासलीं तीं आंबेकर फामील. ह्या घरांत एक 

वेगळेच घरावें वातावरण तयार जाल्ले. शिफ्ट जालीं त्या | 
हेमंत आनी बायल मंजिरी आमकां खूब लागीं आवलीं. 

““रिंयाक आमगेर सोडात, घर मांडून जावंदीं.'' 

““च्या केल्या, घेवन वचात. ' 

““आज जेवण आनी करपाक वचुंनाका, हांगाच येयात.'' 

साउदींत जवळ जवळ पांच वर्सा जायत आदिल्लीं पृण असो ३ 
आसप किंतलें गरजेचे आनी ताचो कितलो आदार दिसता तें थंय वतकीरच 
कळळे. । 

शाळेकय सुटी पडपाची आसली. जुलय आनी ऑगस्ट म्हयने थंय | 
अतीं गरमीं आशिल्ल्यान सगळ्या शाळांक सुटी आसता. आनी हांव. 
शाळेत शिकोवपाक वतालें जाल्ल्यान गोंयां वचप म्हाका त्याच दिसांनी 
शक्य आसलें. मंजिशेंय वचपाचीं तयारी करताले. भुरग्यांचे शाळेचेर आमची 
सुटी अवलंबून आशिल्ल्यान आनी भारतांत वतलीं जाल्यार हेच दोन 
म्हयने बरे रावंक मेळटा जाल्ल्यान चडशीं सगळींच जुलय ऑगस्टांत 
भारतांत वचपाचें थारायतालीं. हैमंतालो यश आमचे शाळेत वतालो. 
डायमाकय एक चली आसलें, रिया बरोबरचे. हेमंतालो जय, डायमालें | 
निहारीका आनी म्हर्जे रिया-- सगळीं फाटलीं फुडलीं आशिल्ल्यान 
यश तांचे मदीं मातसो व्हडलो जातालो. ताचे बरोबरचो असो कोणच नासलो. 
आंगस्टांत आंबेकर फामील येवपाचीं आसा म्हणून आवकल्लें. यश 
आंबेकराच्या चल्याची वाट पळयतालो. तीं एकमेकांक खंय पृणेच्यान | 
वळखतालीं. हेमंत आनी जितेंद्र इट आशिल्ल्यान तीं कुटुंबा एकमेकांक 
बरो वळखतालीं. | 

' संचाली तुला आवडेल बघ....तुझं आणि तिचं छान जमेल."" मंजिरीन | 
म्हळे. मंजिरोक साउदींत येवन वर्स लेगीत जावंक नासले. हांगा वेवचे 
पयलीं तीं तांचे कंपनीच्या कंपाउंडात रावतालीं. पृण मागीर हे चार इश्ट 

` वैज्ञा एकठांय रावपाक घर सोदपाक लागले तेन्ना ताणों खब सोदल्या 
परांत तांकां एका बरोबर चार फ्लॅट हांगा मेळिल्लें खंय. आनी देखून 
व्रंचोय फ्लॅट रिकामो जाता हैं कळनाफुडें ते भारतीय कोणाक जाय काय 
[ळयताले. थंय ताणीं हाचे पयलींय खूब घरा पळयिल्लीं. चार कुटुंबा एकेकडेन 
'॥वपासारके फ्लॅटय थंय मेळटाले खंय! पंदरा रूम आनी एक व्हडलें किंचन. 
` पृण एकठांय रावन वेगळे आसप हैं केन्नाय बरेंच. देखूनच हीं अशी मेलिल्ली 
' संद ताणा उडकी मारून पेतिल्ली. 


गायां वचपा खातीर खरेदी करपाक म्हूण आमी बथा गेलीं. बथाचीं दोन 
` रियाल, पांच रियाल हीं माकेंटां म्हाका खूब आवडटालीं. थंय फकत दोन ते 

पांच रियालांच्यो वस्ती मेळटाल्यो. शो पीस धरून चेर, किलिपां, खूब कितें 
कितें मेळटालें, फकत दोन रिंयालांक. 

बथा पावलीं तेन्ना एका दुकानाच्या भायर उबो रावन एकलो व्हडल्या 
व्हडल्यान आइतालो, 'तलाता हब्बा- अशरा रियाल, तलाता हब्बा- अशरा 
रियाल' तो किते सांगता म्हूण समीराक विचारचे पयलींच समीरान सांगले, 
''आगो, ताचें आयकूंनाका. हांगा खंयच्याय दुकानार तीन वस्ती घेतल्यार 
धा रियालांकच मेळटल्यो आमकां. ' 

खऱ्यांनीच फुडल्या दुकानांनी बर्‍यो बऱयो वस्ती मेळटाल्यो. म्हाका हरशीं 
शापिंगाचो व्हडलो सो पोस्त नाशिल्लो. पूण ह्या दोन रियाल-पांच रियाल 
माकेटांत वचपाक म्हाका खूब आवडटालें. गाही पयस पार्क करून आमकां 
बथा बाजारामेरेन चलत वेवरें पडिले. भयंकर गरमी, हातांत रिया आनी 
तातूत आंगार तो काळो अभाया- उतळताप सोंस्‌ंक जायनासले. घाम 
वेनाशिल्ल्यान गरमी सामकी हुलपायतालीं. दुकानांनी भितर सरतकच एसी 
मेळटालोच. पूण भायर सरनाफुडें सूर्य रागान तापिल्लोच आसतालो. 

| 
| 


lk 
| 


थंड उरतालें. गरमी सगळ्यांत चड जुलय-ऑगस्टांत आसतालीं ती केन्ना 
केन्ना अठ्ठेचाळीस मेरेन वताली. पन्नासांचेर पावलीं जाल्यार तर सुटी जाहीर 


करताले. 


त्या दिसा गरमी चडच आशिल्ल्यान केन्ना काय सामान घेवन गाइवेंत : 


बसतात अशें जाल्ले. पूण परत परत बथा वेवप जायनाशिल्ल्यान सगले 


सामान घेवनच परतुवप अशें थाराविल्ले. बेगिबेगींन खरेदी सोंपोवन हातांत 
सामान घेवन लोंबकळत आमी गाइयेकडेन पाविल्लीं मात, पायांनी ब्रेक 


मारचो तशीं आमचीं पावलां थारलीं. 

“'हेतें आनी कितें?..'” समींरान म्हळे. 

''एदो व्हडलो बेबो? गाडवेंत? 

गाइयें भितर फाटलेवटेन मोड़े दोळे करून पळोवपीं तो बेबो पळीवनच 
म्हाका मात्सो भ॑य सो दिसलो. पूण बेबो? तोय गाडवेंत? कर्शे शक्‍य 
आसा? एक तर त्या देसांत हांवें केल्लाच बेबे आसात म्हण आवयकूंक 
नासले. आनी आसलोय जाल्यार तो गाइयेत कसो पावतलो? एक एक 
विचार येत रावलो. 

''बेबो नासुंये गो तो. आनीक कितेंय आसतलें. पृण किंतें? बरेंऽ 
कळना. तूं हांगाच राव. हांव पळयतां.'' आमकां पयल्यान दवरून समीर 
गाइयेकडेन गेलो. भायल्यानच पयलीं अदमास घेतलो. बरेंड कळना जातकच 
समीरान हळूच दार उकतें केलें. बेबो मातूय हालना धोलना तें पळोवन 
समीरान ताका धरपाक हात घालो. 

' रुपाली, बेग्गींन यो. हैं किंतें तें कळळें तुका?" 

बेबो म्ही इतलें तरीं कळळे. म्हऱ्यांत वचपाक मातसो भ॑य दिसलो. पण 
समीरान तर हातांत धरिल्लो. 

! “गो बेबो बी कांय व्ही. जीव ना हाका. कितें तें कळळें तुका?" 


` “ना. पूण ते दोळे तर खरे.."' म्हण्टां म्हण्टां लक्षांत आयले. "व्हिडिओ 
` #सेट रे? 


> 
| 


|! 


१ हीएचएस फुगल्या आनी हें रोल भायर सरून बिंटबिंटींत दोळे कशे दिसतात. 


“हय तर! आंवंय... कशीं जाल्या पळव ती? गरमेन प्लास्टीक कडून 
हगलां आनी बेबो कशीं दिसता. हैं पळय फिल्माचें शैल. धवशें नहीं तें? 


` शी!” 


| 


म्हाका हांसोच येवपाक लागलो. किंतलीं भिल्लीं आमी? पूण खरेंच - 


। आसलेंच तें दृश्य भिवपासारकें. ती व्हिडिओ कॅसेट चुकून मोटारींत उरिल्ली 


दिसता. रियान बशिल्लेकडेन दिसता तिचें भायलें कव्हर काइन उडविल्ले 
आनी कॅसेट फाटल्या हारशाकडेन दवरिंल्लीं. इतले गरमेंत तें प्लास्टीक 
कडून डिफार्म जालें जाल्यार अजाप नहीं. पृण तीं अशीं फुगून आमकांच 
भिवयतली म्हण आमकां खंय खबर? त्या वर्सा गोंयां वचपा खातीर केल्ली 


! ती खरेदी मात यादींत उरलीं तीं त्या बेब्याखातीर. 


| 


| 


त्या वर्सा चवधींक आमीं गोंयां उरलीं. रिया खातीर तो पयलोच आनी 
वेगळोच अणभव आसलो. गणपतीं, आरत्यो, फोग सगळेच नवें आसले. 
रिया खूश आसलेंच आनी आमींय. खूब तेंपान चवीक गोंयां उरिल्लीं. रिया 
उलोवपाक लागिल्ल्यान आरत्यांच्यो पयल्यो कांय ओळीय गावंक लागिल्ले. 
पण गोंयच्यान परतलीं तेन्ना आमकां साउदींच्या विमानतळार मात ताणें 
नाका शेवट केलें. विमानतळार आमीं पावलीं आनी रिया मोठ्या मोठयान 
_ जब गणेश, जय गणेश, जय गणेश देवा'' म्हणूंक लागलें. एकदां 
म्हणन ओगीं रावलें अशेंय न्ही,परत परत, परत परत.. (जय गणेश, जय 
गणेश' करतालें. अशा वेळार आमी खूब अस्वस्थ जालीं. साउदी विमानतळ, 
कडक कायदे आनी लाठी हातांत घेवन 'यल्ला' करपी ते पोलीस! तातूंत 

रियालें जय गणेश थांबच नासलें. निमाणे समीर म्हजेरच तापलो *' 
कर गो ताका. हांगाच पावतकीर सुचलें ताका हें म्हणूंक?'' 

सगळो आयलो पयलो लोक आमकांच पळवतालो.. 

““आरे तांकां ही भास खंय समजता? तें कशेंच ओगीं रावना, 
तरी कितें करू?" | 

''तांकां समजना जायत गो पृण आमगेल्यांक तरी समजता व्ही! | 
पळय कशे पळवतात आमकां.'' | 

रिंयान मात म्हजें कशेंच आयकलें ना. मींच थोड्या वेळान परत सुरू 
करताले “जय गणेश, जय गणेश देवा. म्हाका शेळो पाम सुटुंक लागलो. | 
पोलीसांनी धरले जाल्यार, किंतेंय विचारलें जाल्यार. समीरान म्हाका 
पळोवन केल्ले मोटे दोळे, त्यो लोकांच्यो नदरो, तें रियालें मोठ्या मोठ्यान 
जय गणेश म्हणप-- केन्ना कांय विमानतळा वयल्यान भायर सरल्यार ' 
पुरो जालें म्हाका. गोंयां ल्हान भुरगीं हेंच म्हणटना आमी किंतलीं तोखेतात। | 
आनी हांव? हांव थंय ताका म्हणुंनाका म्हूण काकुळटेक वेतालें. एकदांचीं 
विमानतळा वयल्यान भायर सरलीं आनी सुशेग जालो. 

मजगतीं आबेकरालीं फामील आविल्ली. ताची बायल संचालीं एक चलो 
आनी एक चलीं. समीहन आनी संस्कृती. वळख जातनाच एक आपलेपण 
शे दिसलें. समीहन तेन्ना चार वर्सांचो आनी संस्कृती दे. मावेस्त भुरगीं. 
संचालींय म्हाका मनापासून आवडलें. तागेलें मनमेकळेपणान उलोवप 
म्हाका खूब भावलें. मंजिरीन म्हणिल्लें तशेंच जालें. संचालींकडेन म्हर्जे 
भोव बरें जमले. खरेंच भुरग्यां खातीर आमकां हाचे इतलो बरो जागो 
मेळचो नासलो. सकाळची शाळा आनी सांजवेळचें भायर खेळप. लक्ष 
दवरचें पडटालेच, पृण मन सोइन भुरग्यांक खेळूंक मेळटालें. म्हजें शाळेचें 
काम बेस बरें चलिल्लें. समीर पावयतालो आनी ताचो ड्रयव्हर परतो हाइन 
सोडटालो. हांगाच्यान शाळा तशीं लागींय आसली. त्या स्पेशल भुरग्यांक 





साउदीतले ते दीस / १८८ 


~ 
णा 


Fe 


व _ | 


पोडपाचें मन येनासलें देखून शाळा सोडपाचो विचार हांवें केलो ना. नोकरेक 
लागून तशे चारच म्हयने जाल्ले आनी तातूंत मदीं ही देड म्हयन्याची सुटी 
येवन गेलीं. 

पयले खेपेक मिरेकल जल्माक घालपाक खूब हात पांय मारचे पहिल्ले. 
वखदां, ट्रिटमेंट सगळें करतकीर वेस मेलिल्ले. पृण परत जेन्ञा हांव गुरवार 


' म्हणून कळळे, विस्वासच बसलो ना. मन मानूकच तयार नासले. खरें 


आसपाकच शकना! पूण जेन्ना रगताची तपासणीं करून पळवले तेन्ना 
खातरी पटली. खूब खोशीं जालीं. हे खोशेंत म्हजेबरोबर म्हज्यो शेजाज्गींय 


` आसल्यो. गरज पडल्यार रियाक पळयताल्यो, किंतेंय खायन दिसल्यार 
` करून दिताल्यो. सगळीं भुरगीं एकमेकांगेर खेळटालीं. खरें सांगशीं 
; जाल्यार सांजवेळ जातकच आमचीं सगळ्यांची दारां उगडींच आसतालीं. 
. त्या अदमासान नारकराले कंपनींतलो रेहान आमचे बिल्डिंगेंत रावंक आयलो. 


आनी मंजिशेच्या आनी म्हज्या फ्लंटाच्या मदल्या फ्लॅटांत शेषाद्री म्हणून 
एक तामीळ फामील आयली. म्हणटकीर आमीं रावतालीं ते वटेन आमी, 
काळे, शेषाद्री, आंबेकर, रेहान ते भायर दोन पाकिस्तानी आनी एक 
सुदानी अशीं आसलीं. सुदानील्या घरांत खुबशीं भुरगों दिश्टीं पडटालीं. 
अठरा वर्साच्यान एक वर्स मेरेनचीं. ताका किंतलीँ भुरगीं आशिल्लीं तीं 
आमच्या लक्षातच येनासलें. रेहानाक एक चलीं झेना आनी शेषाद्रींकय 
एकलेंच अमृता. अमृता रिया बरोबरचे आनी झेना मातशें ल्हान. 

त्या डिसेंबरांत रियाक तींन जालीं. दिस्त ताच्या वाडदिसाकडेन 
गसीमच्यान उल्हास, शब्बीर, यतींन आनी प्रवीण रियाधाक आवले. 
वाइदिसाक ताणींय म्हाका खूब आदार केलो. रांदपाकडेन आनी मांडपा- 
करपा कडेनय. डॉ. पे, आदील, देविदास, सिब्वार्थ, भाटीकार, विवेकबाब, 
काळे, आंबेकर, डायमा सगळीच आसलीं. संगींतान रिया खातीर केक 
करून हाडिल्लो. बरोऽ मिकी मावसाचो. हे पार्टेक एक आगळीच उमेद आसली. 
भरतीं खूब आशिल्ल्यान रियाय खूश आसलें. 

रियाक तींन जाली आनी हांव शाळेच्या ऑफिसांत पावलें. पूण | 
खेपेक निराश जावन परतलें ना. ताणीं रियाक नर्सरींत अडमिशन दिलें. 
थंय मार्चांत शिक्षणींक वर्स सोंपता. तेन्ना एग्रीलांत गरज पडल्यार परत 
नर्सरींत घालपाची हांवें तयारी दवरिल्ली. शाळेत अडमिशन जातकच हांवें 
लालींगेर वचून कळयलें. 

“नो प्रॉब्लेम, तरी गरज पडल्यार केज्ञाय हाडात आं.'” लालींन 
आपलेपणान सांगले. वयल्यान “शीं इज सोऽ स्वींऽऽट '' म्हळे. रिया 
नव्या जाग्यांनी सदांच रडटालें. शाळेक रडना जाल्यार पुरो- ताका ताचे 
क्लारसींत पावयसर एक हुसको आसलो. पृण रडलेंच. ताका थंय सोइन 
हांव म्हजे वाटेन गेलें. 

स्पेशल केअर सेंटराचें वर्सुकी गॅदरिंग लागीं पाविल्ले. ते खातीर आमी 
भुरग्यांक नाच शिकयतालीं. तांकां कपडे, फाटलो बॅक ड्रॉप तयार करप, 
सगळोच बोवाळ चलिल्लो. तांचेकडल्यान नाच करून घेवप म्हळ्यार खूब 
पुरो जातालें. पृण त्या भुरग्यांलीं उमेद पळोवन, घेतिल्ल्या कशटांचें समाधान 
मेळटालें. 

हळू हळू रिंयाक शाळा आवइंक लागली. फकत खंयच्यानय म्हजेर 
नदर पडलीं जाल्यार मात बोंचो करतालें. ताका दिसतालें जावंये की हांव 
दोळ्यांमुखार आसूनय ताका पळयना. केन्ना केन्ना तर तें उलोच मारतालें 
'मम्माऽ आनी लागतालें रडपाक. पूण तरीय म्हज्या दोळ्यां मुखार 
आशिल्ल्यान हांव हुसकेत बसनासलें. 

एक फावट आमचे शाळेत फायर ड्रील जावपाचें आसले. सगळ्या 
शाळांनी करतातच. मिनिस्ट्रीचो कायदो तो. उजो लागलो जाल्यार किंतल्या 
वेळाभितर शाळा रिकामी जाता हें पळोवचे खातीर हो ड्रील घडोवन 
हाडटात. आमचे खातीर स्पेशल केअर सेंटरांतल्या भुरग्यांक ताकतिकेन 
भायर काडप म्हळ्यार एक आव्हान कें. तांकां पयले माळवे वयल्यान 

ळू हळू सकयल हाडप आनी शाळेच्या भायर आशिल्ल्या एका उकत्या 
शग्यार सगळ्यां मदीं व्हरप म्हळ्यार एक कसरतच. ह्या ड्रिलाची प्रॅक्टीस 
रू जावचे पयलीं आमकां सगळ्यांक मॅंडमीन आपोवन हाडलीं, कें 
तें करप तें समजावंक. 

“'सगळ्यांत पयलीं आपापलो बुरखो घालात. आनी हळू हळू एका 
का भूरग्याक मदत करीत सकयल हाडात. ' 

“'पण मॅडम, अशे इमर्जन्सींत बरखो घालप गरजेचो?'' 

“'हय, हय,भायर सगळे मिनिस्द्रैचे लोक आसतले. बुरखो सगळ्यांत 
वलीं घालात.'' 
` सांगिल्ले प्रमाण आमी भुरग्यांक सगळ्यांक शाळेच्या भावल्या उकत्या 
ळार व्हेतीं. स्पेशल केअराच्या भुरग्यां बरोबर, शाळेचीं बाकीचीं भरगींय 
[यच एकठांय जालीं. देखून तांच्या हातांक घट्ट धरून दवरिल्ले. धा पंदरा 
मेण्टांनी हैं ड्रील सोंपलें. मिनिस्ट्रीचे लोकय गेले आनी आमीं भुरग्यांक एक 
एक करून मेजून भितर हाडलीं. अशा वेळार अब्दुल्ला आपूण सामको 
व्हहलो भाव आशिल्ले वरी, बाकीच्यांक भितर घेवंक मदत करतालो. दाराकडेन 
उबो रावन एक एकल्याक सांगतालो कम, कम. कम फास्ट. ताची खूब 
अपुरबाय दिसलीं म्हाका. 

सगळ्यांक भितर घेवन आपआपल्या वर्गात बसयतकच हांवय पयले 
माळवेर वर्गात गेलें आनी बुरखो फाटल्यान लायतां लायतां शींनाक हांवें 
म्हळे, ' एक सांग गो जर खरोच उजो लागलो जाल्यार पयलीं ह्या भुरग्यांक 
भायर काडपाचें पळोवप काय पयलीं बुरखो चडोवप?'' 

'किते आनी म्हणपारचे?' शींना चड कांयच उलवलें ना. कायदो व्ही, 
पाळया अशा मताचें शीना. पृण कायदो आसलो तरी खरेंच अशें किंतें जालें 
जाल्यार कायदो काय जीव? म्हजे तकलेंत असले प्रस्न उप्रासले बगर 
रावनासले. 


आउढींतले ते दीस / १९१ 


तीन म्हयने जातकच हांवें शाळेत मेंडमींक, हांव गरवार ज् ह 
कळवलें. आठवो लागचे पयलीं गोंवां वतलें म्हणटकच नोकरी मुखार 
करपाक पावचें ना हैं सांगपाचीं गरज आसती. भुरग्यांलो वर्सुकी दीस 
जावसर शाळेत खूब पुरो जातालें आनी घराकडेन येतकच रिंयान किरकीर 
केल्यार तकली बेजार जातालीं 

वर्सुकी दीस बरो जालो. त्या भुरग्यांनी केल्लो नाच पळयतकच दोळे 
भरून आवले. समाधानाची दुकां पोल्यार नकळटनां देंवलीं. ताळवांच्या | 
गडगडाटान सगळी हॉल हाललो. आनी तीं भोळी भुरगीं त्या ताळवांच्या 
गडगडाटांत आपल्याय ताळयांची भर घालतालीं. एका काना कडल्यान! 
दुसऱ्या कानामेरेन पसरिल्लो तांचो तो व्हडलो हांसो, तांचे तें उडक्‍्यो मारून . 
आपलीं खोस व्यक्त करप, तांचें तें निरागस सादेपण किंतलें खाशेलें ' 
आसलें। 

गुरवारपणाचे चड त्रास जाले नात, पूण शिताच्या वासान ओकारे | 
थांबनासले. खुबशे फावट नज दिसल्यार संचालीं रियाक घेवन आपल्यागेर 
वतालें. वा म्हज्या म्हऱ्यांत येवन बसतालें. मंजिरंचो जय, शेषाद्रीचे अमृता 
एप्रीलांतल्यान शाळेक वचपाचीं आसतीं. निहारीका तेन्नाच वचूंक लागिहें. 
सचीनाचीं बायल सुटवेर गेल्ली. मंजिरी चल्यां फाटल्यानच उरतालें. समीरालें 
येवप चडच उसरां आशिल्लूयान म्हाका शेजाऱ्यांचो खूब आदार दिसतालो. 
सांजेच्या वेळार दादले एकल्या कोणागेरय च्या घेवंक बसताले. भुरगीं 
खेळटालीं तांचेर लक्षय दवरताले. पयलीं पयलीं मंजिरी आनी संचालीं 
केन्नाय बिल्हिंगेच्या भोंवतणीं पासव मारूंक म्हूण वतालीं. पृण दोन तीन | 
वेळा सायडीन गाही येवन थांबली, हॉर्न मारूंक लागलीं. मागीर मात 
ताणीँ पासयच नाका म्हणून भायर एकलीं वचपार्चे सोडलें. हांव शाळेंतल्यान | 
येवन मातसो वेळ रिंयाक घेवन आड पडटालें. आनी मागीर कामाक | 
लागतालें. रातचे कपडे उमळटालें आनी शाळतल्यान येतकच सुकत 

` गलतालें. एके कुहींत आमी बाज्जो आनी एक अलमार दवरिल्ली. दसरे 
बीत कम्प्युटर, आलमारी, कपडे सुकत घालपाचो स्टॅंड आनी थंयच एका 
* लेनशाक देवारो. ह्या घरांतलें किचन मात म्हाका खब आवडटालें. मारबलचो 
ओटो आनी पोंदा तशें वयर किंचन केबिनेटी. व्हडलें किचन म्हज्या घोस्ताचें 
ांतलो बायलांचो चडसो वेळ किंचनांतच वता जाल्लूयान किचन बरें आसचें 
' अशे म्हाका सदांच दिसतालें. हांगा तशें किंचन मेळिंल्ल्यान कामां करपाक 
` एक उमेद येतालीं. घर पयलींपरस बरेंच ल्हान आसलें तरी किंचन मात बरेंच 
' व्हह आसले. सगळी सांज घरच्या कामांतच वतालीं. समीर येतकच जेवणां 
` जातात म्हणसर धा साडेधा जातातीं. केन्ना केन्नाय दुसऱया दिसा किते 
_ शिकयतलें ताची तयारीं म्हाका घराकडेन येवन करचीं पडटालीं. गुरवार 
आसतना कामां जायना. तशें जातकच म्हाका तिडकी वेताल्यो. शाळा 
आनी घरचा कामां सगळे एका हातान जायनासलें. संचालीं, मंजिरीचो 
आदार दिसतालो. डायमाचे बायलेचें नांव वृंदा. तिचेकडेन चड संबंद येनासलो 
आनी सचीन कुडोलींकर फामील घेवन दुबय शिफ्ट जाल्लो. कुडोलीकर 
फामील म्हाका चड मेळळी ना, कारण तीं चड तेंप थंय उरलींच ना. 
इतलो तेंप पेट्रोलींक आनी ट्रॅव्हलींग अलावन्स म्हण कंपनी पयशे 
दितालीं. अकस्मात ताणीं इंजिनियरांक नवीं तालू गाडीं दिवपार्चें धाराले. 
आमगेलीं तांबडी हुंडाय समीर विकपाक काडटलो हैं कळटकच जितेंद्रानच 
आमची गाही घेतलो. आनी समोर आपलीं नवीं ताल्ल गाही डेवू लानोस 
शोरुमांतल्यानच घेवन आयलो. खश आसलो समीर. आमची पयलींच नवीं 
ताछ गाडी. तीय शोरुमांतल्यान हाहिल्ली, सिंलव्हर रंगाची डेव. 


डॉक्टराची अपॉइंटमेंट आसली, पूण समीरान आपण वेळार पावचों ना 
अर्शे दिसतकच जितेंद्राक फोन केलो. 

““म्रातसों व्हरूंक शकतलो रुपालींक? हांव कसोच वेळार | 
शकर्चो ना. 

““आरे, पूण हांव कसो व्हरतलों एकलो? बरें पळयतां, संचालीं बरोबर 
वेवंक शकता जाल्यार. ' 

प्लीज. 

जितेंद्रा बरोबर हांव एकलें वचूंक शकना म्हणटकच ताणें संचालींकव : 
तयार केलें. समीहनाक मंजिरी म्हऱ्यांत दवरून रिंयाक आनी संस्कृतीक 
घेवनच आमी गेलीं. म्हर्जे जातकच थंयच्यान फोन कर आपृण येतां परत | 
अर्शे सांगून जितेंद्र म्हाका हॉस्पिंटलांत सोडन रिंयाक आपले बरोबर घेवन | 
परतो गेलो. हमादी हॉस्पिंटलांत दाखयतालें हांव आनी तें नव्या घराच्या 
सामकेंच लागीं आसलें. तपासून जातकच हांवें जितेंद्राक हॉस्पिंटलांतल्यान | 
फोन केलो आनी ताची वाट पळवत रावलें. पूण जितेंद्र वेतना एकलोच | 
आयलो. हांव कांय उलयनासतना फाटल्यान बसूंक गेलें... ''अग, पुढेच 
बस. कोणाक किंते कळटा? रोकहीँच पावतलीं. संचालींक येवपाक जमले 
ना आतां, देखून एकलोच आवयलों.'' घर लागींच आशिल्ल्या आमीं 
रोकहींच पावलीं. संचालींगेर रिया खेळटालें जाल्ल्यान ओगीं आशिल्ले. 
येतकच मातसो वेळ हांव तांगेरच बसलें. जितेंद्राक पावटीं मारच्यो पडल्यो 
म्हण म्हाकाच वयर सकयल जातालें. ''अग, त्यात काय , होत असं 
कधीं कधी. 

पृण तें कधीं कधीं म्हजे बाबतींत दर वेळा जावंक लागलें. चडशे 
खेपेक समीर पावनासलो. णवां नंतर हॉस्पिंटलांत कन्सल्टिंगाचो वेळ 
सोंपतालो आनी म्हाका अपॉइंटमेंट संक वा सातांकच मेळटालीं जाल्ल्यान 
उपाय नासलो. रियाक घेवन टॅक्सीन वतां म्हळ्यार, संचालींच नाका _ 
म्हणटालें. 

अग, जितेंद्र वेईल की. रियाक म्हज्या म्हऱ्यांत दवरून वच तूं 
बिन्धास्त.'' जितेंद्राक त्रास दिवंक म्हाका आवडनासलें. पूण तो तयार 

'आसतालो आनी इतलीं वर्सा थंय रावतकच त्या कायद्यांतल्यान वाटो काडपाचें 
_धाइसय जातालें. तरी जितेंद्रा बरोबर मुखार बसून वतना मातसो हुसको 


` आसतालोच. 


रियाक हाइंक गेल्ले कडेन ताचे टिचरॉन आहावलें.... ''एक मिनीट, 
प्रातशें उलोवंक जाय'' इंग्लीश मिडियम शाळेत विद्यार्थ्यांनी इंग्लीशींनच 


' उलोवप हो शाळेचो कायदो. म्हणटकीर सगळीं इंग्लींशच उलयतालीं. तिर्णे 


राव म्हळे म्हण हांवय रावलें. कितें जालें काय? एक एक विचार येवंक 
लागलें. रियान मस्ती बी करु ना मं? हातांतलें काम दवरून टिचर म्हज्या 
म्हऱ्यांत आवली. 

“सी, आय फील, तुमी ताचेकडेन इंग्लीश उलोवंक जाय. पराकडेन 
इंग्लीश उलोवशात जाल्यार रोकडींच शिकतलें तें. ताका हांव सांगतां तें 
सारके कळना आनी तें उलयता तें आमकां समजना. सो, प्लींज....'' 

“आय अम सोरी, मॅम | शाळेत भरतीं केल्या म्हणटकीर तें इंग्लीश 
शिकतलेंच. पृण म्हजीं भास ताचेकडेज उलोवपाक आनी ताका शिकोवपाक 
हांगा, ह्या देसांत आमी सोडन कोणच नात. सो, हांव ताचेकडेन कोंकणींच 
उलवयतलें. इंग्लीश तें कर्शेय शिकतलें हांगा." 

“अज यू विश! वाद नाका म्हण तीं वगीं रावलीं जावंये. घडये तिका 
हांव उलवल्लें आवडले ना जावंये. पूण हांव उलवलें तें कांयच चुकले ना 
हाची म्हाका खातरी आसली. कोंकणी उलोवपीं लोक थंय चड कोणच 
नासलो, आनी आमी ताचेकडेन उलोवचीं नात जाल्यार तें कोंकणी कशें 
शिकतलें? म्हाका नाय जाल्यार आपलीं भास सोडन घरांत इंग्लीश उलोवप 
मात्त मानवना आनी तेंच हांवें करप? शक्यच ना! 


अमर पंडीत साउदी सोडन तेन्ना दुबय नोकरेक गेलो. आमचे 
वळखीच्यांतली साउदीं सोइन वचपी हीं आनीक एक फामील. पयलीं काणो, 

आतां पंहींत. नारकरव दुसरे कडेन रावंक गेलो. तो रावतालो थंयच लागीं | 
एक कम्पाउंड आसलो ताचें नांव अल राझी कंपाउंड. थंय ताका बिराह | 
मेळळें. थंय अशे जावते कंपाउंड आसात. कंपाउंड म्हळवार गेटेड कंपलेक्स, 
भायर सरभोंवतणीं व्हडलें कंपाउंड आनी भितर तेंकतेंकून एके माळवेच्यो | 
बिल्हिंगो- रो हाठजीस आसतात तशो. अल राड़ीं कंपाउंड हो 
सलेमानियांतलो रावपाक सगळ्यांत बरो आनी व्हडलो कॉम्प्लेक्स. भावले | 
दरींग व्हडलें- चार मिंटर उंचावेचीं लांबची लांब वणत कशे. भितर सरपाचीं 
दारां हेच वणटींक आसलीं. भितर सरता थंय सायडीनच ते बिल्डिंगेचौ | 
हारीस आसतालो. कोणागेर वचूंक आयल्यांत तें विचारुनच भितर सोडटालो. | 
हीं अशीं रो हाउसीस, काय रो बिल्डिंगस म्हणपाचीं?, दोनूय वटेन आसलीं _ 
आनी महीं व्हडलें आंगण. थंय भाई मात खूब आसले. नारकर थंय रावंक 
वचचे पयलीं आमी एक दोन वेळा त्या कंपाउंडांत पाविल्लीं. अँअर इंडियेंतलो | 
बोरकार म्हण थंय कांय तेंपा खातीर रावंक आविल्लो. संगींतागेरच ताचीं 
वळख जाल्ली. मुंबय रावपी बोरकार, आमीं ताका 'बोरकारकाका' म्हणटालीं, 
कांय तेपा खातीरच रिंयाध राविल्लो. ताची फामील यो वच करतालीं. तीं 
आसतना एकदां आमी तांगेर वचून आविलं. महाराष्ट्र मंडळाचे खुबशे 
वांगडीय थंय रावताले. त्या कंपाउंडांत एक बरें आसलें, तें म्हळ्यार 
सगळीं भुरगीं सकयल खेळूंक वतालीं, सायकलीं चलयतालीं आनी बायलो 
खबरों मारपाक भावर वेताल्यो. कंपाठंडा भितर अभायाचींय गरज नासलीं. 
आमी घर सोदतालीं तेन्ना थंय मेळंक नासलें. आनी म्हारग आशिल्ल्यान 
आमीय चड मनार पेवंक नासलें. पृण नारकर थंय गेल्ल्याक मात थंय 
आमी खूबच वेळा पावंक लागलीं. 

ह्या अलराझीं कंपाउंडांत रावपीं चडशे भारतीय आसले. पाकिंस्तानीय 
आसले, पूण चड व्ही. थंय वतकच भारतांतच आशिल्लेवरी दिसतालें. थंय 
लागींच आसली “मिडल ईस्ट” नांवाची शाळा. महाराष्ट्र मंडळांत जाल्लूया 

' ळखीच्या लोकांचीं भुरगीं चडशीं हे मिडल ईस्ट शाळेंत वतालीं. रिवाधांत 
झिंयन अम्बसीचें एक इंडियन स्कूलय आसलें. पृण तें खूब पयस आशिल्लूयान 
ग्रमकां मिडल ईस्ट वा आय. आव. पीं. एस. (इंटरनेशनल इंडियन पब्लीक 
कूल) बऱयाक पडटालें. मिडल ईस्ट शाळेंत आदीलाची बायल फ्रेंच शिकोवंक 
वागिल्ली. थंय बायलांक नोकरी म्हळी कीं चडशीं जाण शिकोवपाक वतालीं. 
ऐतोर आनी नर्स सोडल्यार हेंच एक करप शक्य जातालें. अशें जाल्ल्यान 

इंजिनियर बायलो लेगीत शाळेंत शिकोवपाक वताल्यो. 
ह्या घरांत आविल्ल्याक आमर्चें महाराष्ट्र मंडळाच्या कार्यक्रमांकय वचप 
वड जावंक लागलें. कार्यक्रम नासलो जाल्यार लेगींत तांकां मेळप खूब 
जातालें. पण इतलो मराठी शेजार आसूनय म्हाका मराठी उलोवपाक बरीऽ 
जमनासली. वेताली, ना व्ही, पूण चुकतालें. तेन्ना हांवे संचालींक सांगलें, 
'हांव चुकतां ते म्हाका तेन्ञाच्या तेन्ना सांग, म्हणटकच म्हजीं चूक सुदारपाक 
बऱ्याक पडटलें.' रियाय तुटकी फुटकीं मराठी उलोवंक लागिल्लें. 'संचाली 
काकी मीं घरी वते... तें उलयता तें आयकुपाक बरें दिसतालें, पूण कोणय 
हांसलो जाल्यार मात रिया फुगून बसतालें. घरांत कोंकणी, शेजाऱयांकडेन 
मराठी आनी शाळेत इंग्लीश. खंय किंतें उलोवप तें मात ताका बेस बरें 
कळटालें. सारकी उलोवंक वेताली तीं मात कोंकणींच. 
हांगा रावपाक येवपाच्या निर्णयान साउदींतले म्हजे ते दीस फुलवले. 
सगळीं बंधना आसूनय एक मेकळीक आसली. एकमेकांगेर वचपाची, 
एकमेकांक पावपाचीं, भुरग्यांक खेळपाचीं. त्या अभायांतल्याजय जिवीत 
सोबीत दिसूंक लागलें. 
जेवणाक किंतेंय बरें केलें जाल्यार एकमेकांगेर दिवपांत एक वेगळीच 
खोस मेळटाली. जितेंद्र, हेमंत आनी भुरग्यांक, नुस्त्याचो, चिकनाचो घोस्त 
आसलो. आनी घोस्तान खावपीं मेळळो की रांदतल्याक जीं खोस भोगता 
ती तांकां दितना म्हाका भोगतालीं. तशेंच म्हाकाय महाराष्ट्रीयन जेवण 

॥। 


मेळटालें. म्हजी मम्मी मुंबयची जाल्ल्यान मराठी लोकांच्या जेवणाची आमकां 
ल्हानपणासावन संवय आसली. तांचें जेवण आमच्या गोंयकारांच्या जेवणा 
परस खूब वेगळें. पूण म्हाका तांचे कांय पदार्थ खूब आवडटाले. हार्वे कितेंय 
खायन दिसता म्हळ्यार पुरो, म्हजे मुखार तें हजर जातालें. हळू हळू 
आमीं लागीं लागीं वेत गेलीं. हेमंतालीं घरचीं, जितेंद्रालीं घरचीं आनी 
आमीं एक कुटुंब कशीं रावंक लागलीं. तीन भाव बीं शेजरा राविल्लेवरी 
दिसतालें. भुरग्यांक काका, मामा, मावशी, काकी सगळींच मेळळीं, 
आपलेपणान भुरगीं उलो मारतालीं... 'रुपालीं मावशीं', 'काकू...' खरेंच 
खूब बरें दिसतालें. 

मंजिरींक मात रिंयाध सामर्केंआवडनासले. आपल्या सारक्यांक थंयच्या 
सारको जागो व्ही, ह्या विचारांचे तें. मंजिरीक साउदींत पावल दवरलें त्या 
दिसाच्यानच साउदी आवडलेंना. तातूत जय आंत्र्या पयऱयान बरो ना 
जातालो म्हणटकीर चडच दिसतालें ताका. संचालीं मनाचीं तयारी करूनच 
आविल्लें. कांय काळाखातीर आवल्यांत जाल्यार उमेदीन तरीं रावंया... 
ह्या विचारांचे संचालीं. यश, जय, समीहन, संस्कृती, रिया भावंडां 
आसलेवरींच दिसतालें. एक वेगळेच आपलेपण निर्माण जालें तांचेमदीं. 
खेळटालींय, झगडटालींय. 

रियाक तिसऱया वाइदिसाक सायकल घेतिल्ली. भायल्या आंगणांत 
भुरग्यांक सोडन संचालीं आनी हांव, आंगणाच्या एका कोनशाक उबीं 
रावन खबरीं मारीत लक्ष दवरतालीं. आंगणांत येतना मात बुरखो घालचो 
पडटालो. रिया सायकल चलयतालें. यश, समीहन क्रिकेट खेळटाले आनी 
संस्कृती तीन चाकी सायकल घेवन थंयचे थंय चलयतालें. थोडो वेळ 
भुरग्यांक मेकळीक आनी आमच्योय खबरी जाताल्यो. एकदां तर रिया 
सायकल घेवन देंवतेर गेल्लेवरी रस्त्यावटेन वता तें हांवे पळयलें आनी देदें 
व्हडले पोट घेवन हांव ताचे फाटल्यान धांवत सुटलें. संचालीक कितें जालें 


साउदढींतले ते दीस / १९८ 


क्षांत वेवचे पयलींच हांव धांवपाक लागिल्लयान संचाली “अग, पळतेस 
वय...” म्हणत म्हाका उलो मारतालें. तो उलो कानार पडलो पण रिया 
हत्यार वता तें मखार दिश्टीं पडटालें, थांब कर्शे? रियाक ब्रेक मारपाक 
(यले नात जावंये तेन्ना. पण हाव ताचे म्हऱ्यात पावमेरेन सायकल रस्त्याच्या 
गां पाविल्ली. हार्वे सायकल फाटल्यान पट्ट धरलीं आडावपाखातींर आनी 
३यकल थांबोवपांत जैतिवंत जालें. पृण थंयच्यान वेतालीं गाही पळोवन 
[ता पांयांक थरथरो आयलो. मदीं सायकल पळोवन गाडी थांबलींच. पूण 
$तें जावं येतालें हो विचार मात म्हाका सोडना जालो. 

“'अग.. काय तूं पळत सुटलींस अशी?" 

किते आनी म्हणूं? तेंय खरेंच, पूण रियाक अशें रस्त्यार देवतना पळोवन 
[वना जाल्यार किंते करू? मुखार आशिल्लयाचो विचार करू काय 
[टांतल्याचो? दोनूय म्हजींच। 


त्या वर्सा ईद मार्चात आविंल्लो. ईदाच्या आठ दिसांचे सुटयेंत समीरान 
पानी नारकरान मेळून दुबय वचून वेवपाचें थारायलें, तेय गाही घेवन. 
गाही नारकराली. नारकर, ताची बायल आनी चलो आनी समीर, ताचीं 
गयल आनी चली. वचया म्हळे तेन्ना हांव मातर्शे अनमनलें. स म्हयन्यांचे 
[रवार हांव आनी तंय गाडयेन इतले पयस! त्रास जावंचो ना नहीं? पूण 
पगळीं बरोबर आसतलीं आनी हांगाच्या रस्त्यांनी तितलो त्रास जावंक 
गावचो ना. हार्वे म्हज्या मजाक तवार केलें. 

ऑफिसाकडल्यान पेपर, पासपोर्ट घेतलो. पासपोटरि अंक्डीट, शें एव्तै 
पारून घेतली. आनी ईदाचे सुटयेच्या पयल्याच दिसा आमी दुबय वचक 
भायर सरलीं. रियाधच्यान दुबाय जवळ जवळ एक हजार एकशे किलोमीटर 
पयस. गाडयेन धा ते इकरा वरां लागतलीं अशें नारकरान पयलींच सांगि. 

नारकर आनी समीर आलट्न पालटून चलयतले अशें थारावनच | । 
सरिहीं. 

वाळवंटांतल्यान गाही काहींत आमी साउदी यूएई बॉर्डरोचेर पावलीं. 
थंय चेकपोस्टार सगळ्यो फोर्मालदादी जाल्यो आनी आतां दुबय वचपाक | 
परत गाडयेंत वतालीं मात-- | 

''आतां अभाया काढला तरी चालेल!'' नारकरान म्हळें तेन्ना कानार . 
विस्वास बसलो ना. पृण आवल्या पयल्यान पळवल्यार सगळींच बुरखो | 
आनी अभावा काइन गाडयेंत बसतालीं. वेवजून बरें दिसले. बेगबेगीन 
अभाया काडलो आनी गाडयेंत बसलीं. | 

'दुबय साउदी भशेन सामके कडक नहीं, दुबय सगळे तरेचीं मेकळीक 
आसा.” नारकर दुबय विशाँ सांगीत आशिल्लो. तशीँ दुबय वतलीं म्हूण 
समीरानय म्हायतीं काहिल्लीच. पृण प्रत्यक्षांत पळोवपा खातीर दोळे 
आतुरतायेन वाट पळयताले. भायलो देस असो पयलेच खेपेक पळयलो तो 
साउदी अरेबिया. दुबय किंतें वेगळे हैं पळोवपाचीं खूब इत्सा आसली. तोय 
म्हण अरब देसच नहीं? 

नारकरालें कामा निमतान दुबय येवप वचप खूब वेळा जातालें जाल्ल्यान 
ताका दुबयचे चडशे सगळे जागे खबर आसले. अमरय दुबय आशिल्ल्यान 
नारकरालें ताका मेळप जातालें. आतां आमकांय अमर मेळटलो हैं येवजून 
बरें दिसले. अमराक फोन करून पयलीं सांगिल्ल्यान तोय वाट पळयतालो. 

आमीं वतालीं तो देश युनायटेड अरब एमिरेठ्स. ह्या राज्यांत सात 
एमिरेट्स- आबुधाबी, दुबय, शारजाह, अजमान, फृजैरा, रास अल खैमा 
आनी उम अल कॅन. ह्या संयुक्त राष्ट्रांची राजधानी आबुधाबी. थंय आमी 
पयलीं वचर्चे थारायलें. सक्काळफुडें भावर सरिल्लीं आमी, आबुधाबी पावता 
म्हणसर तीनसांज जायत आयली. ते राती आमी थंयच नारकराल्या एका 
इश्टागेर रावचें थाराविल्लें. आबूधाबी शारांत पावली आनी त्या शाराच्या 

प्रौंदर्याज दोळे दिपावले. हॉटेल ले मेरिडियना कडेन गाही थांबयली आनी 
थंयच रस्त्यार कीस करपीं एका अमेरिकन जोडप्याचेर म्हर्जे लक्ष गेलें. तेन्ना 
प्रात दिसले, भावल्या देसांत पावलीं! 

:_ नारकरालो इश्ट, आरोसकार लागींच रावतालो. तांगेर जे तरेन आमकां 
येवकार मेळळो, मन सुखावर्ले. आनी वर्स भर साउदींत मेळुंनासलें वातावरण 
हांगा दादल्यांकय सुखायतालें- कारण दोळ्यांमुखार भरिल्ले ग्लास, चखणा 
आनी तावान मारिल्ल्यो खबरी. धा वरां ते गाडरयेंत बसून पुरो जाल्ले, पूण 
तावान चलिल्ल्यो खबरी न्हिंदूंक दिना जाल्यो. अशे तरेचें वातावरण साउदींत 
खंय मेळटालें? रिंयाक न्हिदोवंक गेलें आनी म्हाकाय केन्ना व्हीद लागलीं 
कळळींच ना. आबुधाबीं पाविल्लीं तेन्ना तिनसांज जाल्ल्यान शाराचें सौंदर्य 
काळखांतल्या त्या झगमगाटान सजविल्ल्या लायटींनी पळविले. सकाळीं 
जेन्ना आमी दुबय वचूंक भायर सरलीं तेज्ञा हैं शार वेगळेच सोबींत दिंसलें. 

हाय रायज, स्कादस्क्रेपर बिल्डिंगो, बुरखो नासतना भोंवपीं बायलो. 
अभाया नासले अशें म्ही, पूण सुंदर सुंदर डिंजायनर अभावा. रंगीत सुतान 
भरिल्ले, थिकां लाविल्ले.... इतले सुंदर दिसताले! साउदींत मात असले 
अभावा लेगींत मंबन्‌. दोनूय अरब देशच, पूण कितलो फरक आनी तो 
फरक पावला कणकणीं जाणवतालो. रस्त्यार इतलो लोक दिंसतालो तें 
पळोवन शाराक जींव आशिल्लेवरों दिसतालो. नाजाल्यार साउदींत रस्त्यार 
चलपी लोक खुबच कमी. आनी ह्या लोकांमदले चडशे आशियांतले. आबुधाबीं 
सोडलें आनी दुबय पावसर परत वाळवंट लागलें. 

दुबय। स्काय स्क्रेपर्स, एका परस एक इमारती, व्हडले व्हडले रस्ते, 
व्हडलीं व्हडलीं मालां. दोळे दिपावले. बायलांक वेगळीं बंधना नासलीं. 
राज्याचे कायदे आसलेच पूण ते सगळ्यांकच सारके लागू. बायलांक वेगळे 
म्ही! बायलो गाही चलयताल्यो, पासयो मारताल्यो, एकल्यो भोंवताल्यो, 
तें पळोवन परत परत दिसतालें, आमी ह्या देसांत तरीं आसपाचीं. म्हर्जे 

लक्षय पडवे बावलांचेरच वतालें जावंये. तें स्वांतंत्रय, तीं मेकळींक म्हाका 
ओडटालीं. गोंवां सारक्या जाग्यार रावन येतकच बंधना कोणाक खटकुची. 
नात? | 

तन्ना दुबय शॉपिंग फेस्टिव्हल चालू आसलें. सगळ्या मॉलांनी गर्दी 
पडिल्ली. फूड कॉर्ट भरिल्लेंच आसतालें. वेगवेगळ्या देसांतलें लोक दिश्हीं 
पडटाले. हेय एक अरबी शार? मनाक पटच नासले. हांगा कितेंच ना. 
म्हणून नासलें. भारतीय लोक खूब दिसताले. आनी भारतीय जेवणां तर 
तरेकवार. आमी जेवपाक गेलीं तीं कामत रेस्टॉरंटांत. कामत रेस्टॉरंट थंय 
पळयतकच गोंयच्या कामत रेस्टॉरंटाची याद जालीं. जेवपाक भितर सरली 
आनीं सगळ्यांत पयलीं नदरेक पडलें तें म्हळ्यार हांगा फॅमिली एन्ठून्स 
अशें वेगळें नासलें आनी भितर हाँटेलांनी आडोसय नासले. गाँयां हॉटेलांत 
गे्लेवशेच दिसले. 

दुबयय नारकरान रावपाची वेवस्था ताच्या एका इश्टाच्या घरांतच केल्ली. 
इट आनीं फामील थंय नासलीं. भोंवपाक गेल्लीं. घर रिंतें आसलें आनी 
आमीं दींसभर भाँवतलींच जालूयान न्हावपा धुवपाक आनी न्हिंदपापुरतीं 
थंय उरपाचीं. दुबय आमी खूब भोंवलीं. रोप कार, पार्क, बोट रायड पूण 
अजाप दिसले तें थंय आशिल़ें देवूळ पळोवन. एक व्हडलीं मसजींद आनी 
मसजीदेच्या फाटल्यानच देवूळ. देवळाकडेन फुलां, कुकूम, नाल्ल, उजवातीं 
सगळे मेळटालें. कितें म्ही? अजाप जावपा सारके. दुबयंत, ह्या अरब 
देसांत देवूळ बांदपाची परवानगी थंयच्या शेखान दिल्ली आनी देखून १९६८ 
वर्सा सावन तें देवूळ थंय उबे आसले. दुबयंत रावतल्या हिन्दुंच्या भावार्ता 
खातीर हैं देवूळ आनी किंरिंस्तांवां खातीर किंतल्योशोच इगर्जोय ह्या 
अरब देसांत आसात हें आयकून खरेंच दिसना जालें. 

दुबयच्या नावाजत्या इलेक्ट्रोनिक्स सामान मेळपीं माकेंटांत गेलीं ना 
जाल्यार आमचीं द्रप पुराय कशीं जातलीं? तरेकवार वसतीं, आकांत 

ब्हडलें मार्केट, एका परस एक इलेक्ट्रॉनिक्स सामान मेळपीं दुकानां.. कितें 
घेवं, कितें नाका जालें. समीराक तर इलेक्ट्रॉनिक्साचें नायजाल्यार पिंशें. 
असल्या दुकानांनी तो वरान वरां लेगीत काइंक शकता. थंय गेल्लेकडेन 
` समीरान आपलो पयलोच मोबायल फोन घेतलो. साउदींक मोबायल फोन 
तेन्ना नवेच आविल्ठे, पूण खूब म्हारग. आनी मेळटालेय जाल्यार कॅमेरा 
आशिल्ले फोन मेळ नाशिल्ले. थंय कॅमेरा आशिल्ले फोन मंबनू. नायजाल्यार 
भायर खंयच फोटो काडपाक मेळनासले. भोव करून चड लोक आसात 
अशा जाग्यांनी. रस्त्यार कोण ना तें पळोवन काडल्यार चलताले. पूण 
चुकून लेगीत त्या फोट्यांनी दुसऱ्यांची बायल येवंक फावना हाचीं जतनाय 
घेवची पडटालीं. मोबायल घेवन साउदीक परततलीं म्हणटकीर समीरान 
कॅमेरा नाशिल्लोच मोबायल घेतलो. दुबवें भांगराचें सूक पळवलें. तेय 
आकर्शीत करपा सारकेंच आसलें, पूण साउदी भशेन व्ही. रिंयाधांतलें सूक 
पळविल्ल्यान हैं दुबयंतलें गोल्ड सूक म्हाका व्हडलेंशें भावलेंना. 

समीराक आनी नारकराकय दुबयंत मन सोडन भोंवपाक मेळळे. 
दादल्यांकय साउदींतलीं बंधना बादतालींच म्ही? खंयच्याय बायलांक तोंड 
वयर करून पळोवप ना, तांचेकडेन उलोवप ना, वळखींची आसल्यारय 
रस्त्यार खबरी मारप ना, भांगर घालप ना, मोटवीं कलसांवां घालप ना, 
स्वताचे बायलेक घराच्या भायर हात लेगीत लावप ना, तिका सगळेकडेन 
हाड व्हर करप, कोप मारप ना, हींय सगळीं एकतरेंचीं बंधनांच जालीं 
नात? 

दुबय एक सांज अमर पंडीताबरोबर काडपाक मेळळीं. ताचे बरोबर आमीं 
दुबय आशिल्ल्या, कोंकणी जेवण मेळटा तसल्या जाग्यार वचून जेवलीं. 
अमर दुबय येवन खूश आसलो. ''तुमीय हांगाच येयात... सोडात आता 
रियाध, खूब तेप रावलीँ'' ताणे समीराक सांगले. ''खरेंच म्ही, खूब तेप 
जालो... पूण... पळोवंया...'' समीरान जाप दिली. 

दबयच्यान रियाध परत वेवपाक भायर सरलीं तेन्ना मात | 
दिंसलें....हांगाच रावया 

कांय वर्सांनी परत युएई पावतलें अशें मात सपनांत लेगीत चिंतक | 
नासले तेज्ञा! $| 


दुबवच्यान परततना शोम हुपून साउदींत पावलीं आनी रस्त्याचे 
उजवे वटेन म्हाका पयस दर्या नदरेक पडलो. सलवा त्या जाग्याचें नांव. 
सलवाचो तो दर्या पळोवन म्हर्जे मन उचांबळ जालें. 

व्वा! दर्या! 

तो दर्या, तीं वेळ, ती रेव पळोवन मन खुशालभरीत जालें. 

“लागींच्यान पळोवंक मेळत?' अनमनत हार्वे विचारलें. तो दर्या पळीवन 
म्हज्या तोंडार हांसो फुलिल्लो. 

“काय गो? पोटांतल्यान आवाज आयलो काय किंते? दर्या पळयन 
दिसला ताका?' नारकरान फकाणां करीत म्हणले. 

म्हजें लक्ष मात सगळे दर्याचिर थिराविल्लें. दर्या पळयतकच म्हजें मन 
नाचूंक लागलें. म्हर्जे गोंय म्हाका दिसतालें.... तें दृश्य! जणू दर्या म्हाका 
ओडदालो.... आपयतालो.... 

'वचूंक मेळटा... गाडवो गेल्यात त्यो दिसतात पळय... खरेंच जाय 
वचूंक? या रे समीर?” नारकरान दर्यावटेन वचपीं गाइयो दाखयत समींराक 
विचारलें. ओगींच पोटांत खोटी बीं मारूक लागत. म्हजीं फकाणां करीत 
नारकरान गाही रस्त्यावयल्यान रेंवेत देंवयलीं. 

उमेदीन हांव फुछ्छें. नारकरालो चलो कौस्तृभ आनी म्हर्जे रिया, गाही 
रेंवेंत देवविल्ली पकोवज खोशेयेन बोवाळ मारूक लागलीं. रेंवेंत चाकां 
रोमचीं नहीं म्हणून गाडी वेगान चलोवपाचीं गरज आसली. नारकरय 

। उमेदींन चलयतालो. पृण ते रेंवेंत वेगान चलवल्लीं गाडी म्हज्या पोटांत 
कुळकुळावतालीं. गाडवेच्या घचक्यानी मन भिलें. हांवें दोळे बंद केले 
_ आनी सिटाक पट्ट धरलें. 
___ 'किंतें गो? सगळे बरें आसा मुगो?' संजीवनीन म्हाका पळोवन विचारलें. 
म्हाका भ॑य दिसता हैं सांगपार्चे धाडस जालें ना. पूण नारकराच्या लक्षांत 
आवलें आनी ताणें अकस्मात गतीं कमी केलीं. म्हाका त्रास जावचो व्ही 
म्हणून गती कमी केलीं खरी पूण अशावेळार चाकां रेंवेत फसंक शकतात हैं 
तेन्ना ताच्या लक्षांत आवलें ना. आनी तेंच जालें. गाहीं मात्शी मुखार सरलीं 
आनी चाकां मुखार सरूक फाटीं सरलीं. सलवा दर्याचे देगेवयले ते रेंवेंत 
आमची गाही शिरकलीं. चाकां रेंवेंत मुंगग्लीं आनी भायर काडपाचो जितलो 
येत्न करता तिंतलीं अदीक रोमूंक लागलीं. सगल्यांचींच तोंडा पडलीं. म्हर्जे 
काळीज धडधइंक लागलें. दर्या अजून खूब पयस आसलो. थंय पावपाचीं 
चिन्नां दिसनासलीं. इत्साय गेल्ली. त्या खिंणाक एकच विचार वेतालो तो- ते 
रेवत अडकल्ली गाही भायर कशीं वेतलीं? 

समीरान आनी नारकरान सगले तरेचे येत्न करून पळवले. सकयल 
देवन रेंव उस्पुपाचो प्रयत्न केलो. धुकलून, ओइन, रेस करून... पृण वेस 
पदरांत पडलें ना. पयस पवस मेरेन कोण्ण दिशटीक पडनासलो. 
रस्त्यावयल्यान दर्यामेरेन वचपीं गाडयोय आतां नदरेआइ जाह्लूयो. इतले 
पयस आविल्लीं आमी की रस्तोय दिसनासलो आनि दर्योय लागीं नासलो. 

'एकच उपाय आसा. कोणेय तरीं रस्त्या वटेन वचप आनी कोणूय 
आदाराक मेळटा जाल्यार पळोवप.' समीरान म्हळे. 

कौस्तृभ, रिया, संजीवनी आनी हांव गाडवेंतच बसून आसतीं. बायलो 
आमी सकयल देवन उबीं रावतलीं म्हळ्यार तैय शक्य नासलें. नारकरालीं 
गाही म्हण्टकीर तो गाडवे म्हऱ्यांत रावल्यार बरो अशें सांगून समीर रस्त्यावटेन 
चलूक लागलो. 

| 
वरभरवान भुरग्यांलीं किंरकीर सुरू जालीं. आमीय टेन्स जाल्लीं. नारकर | 
मात हांसत, खेळत फकाणां करीत वेळ सारतालो. नाय जाल्यार ताचो 
सभावच तसो. हारवें दर्या पळोवपाचीं इत्सा उक्ताविल्ल्यान 'हांगाच्यानच | 
दोळे भरून पळय गो हो दर्या' अशें म्हणींत म्हजीय मस्कारीं करतालो. 
थोड्या वेळान एक गाही आमचे दिंकेन वेतना नदरेक पडलीं. एक 
अरब तीं गाडी चलयतालो आनी ताचे कुशींक आसलो तोय अरबच आसलो. 
गाडी येवन आमचे बगलेक थारलीं. खीणभर आमी तटास जालीं. पृण 
गाइर्येतल्यान पयलीं देवलो तो समीर आनी फाटोफाट ते दोगय. पयली | 
ताणीं नारकराक हात दिलो आनीं चड कांय उलयनासतना संवय 
आशिक्लेवरीं गाडी ओडपा खातीर लागता तें सामान डिंकींतल्यान भायर 
काइलें. सोमतेच कामाक लागले. वाळवण्टांत गाही फसल्यार लागता तें 
सगले सामान तांचेकडेन आसले. नायलॉनाचो एक राजू कसो काइन 
नारकराचे गाडयेक फुडल्यान बांदलो आनी दुसरेवटेन आपले गाडयेक 
फाटल्यान. रेस करून ओडनाफुर्ड आमची गाही रेंवेंत मुंगरिल्लीं तीं भायर 
आवलीं. ओडून फुडें व्हेलीं आनी ताणीँ वचपाचीं तयारी केलीं. नारकर 
आनी समीर बेगिंबेगींन फुर्ड गेले आनी तांचे उपकार मानले. ताणीँ 
आपलेपणान हात मेळयलो आनी फाटीं पळयनासतना गेले लेगीत. 
अरबांविशीं आशिल्ले समज गैर दिसपा सारको हो अणभव आसलो. अरब 
लोकय आदाराक किंतले पावपीं आसतात तें हळुहळू होलमूंक लागलें. 
बरे वायट सभावाचे लोक सगलेच कडेन आसतात हेंच खरें. समीराक देइ 
किलोमिटर चलून वतकच एका पेट्रेलपंपार हे दोग जाण मेळळे खंय। 
आनी अडचण सांगतकच रोकडेच आदार करूंक तयारय जाले. इतलींय 
वाट समीराक घेवन आदार करूक आयले. देव कशे पावले आमकां त्या 
वाळवंटांत. तांकां लागुनच आमची गाही रोकडी परतीचे वाटेर स्स्त्यार 
धांवंक लागलीं. दर्या लागशिल्ल्यान पळोवपाचीं जाल्ली इत्सा पयसुल्ल्यानच 
भागयलीं आनी एक वेगळोच अणभव घेवन आमी रियाध परतलीं. 

मार्च सोंपत आयलो तशें अँकॅडेमीक इअर सोंपत आवलें. रियाक परत 
नर्सरींत बसोवपाची हांवें तयारी दवरिल्ली. पृण ताणांच सांगलें तें हुशार 
आसा. केजींकच घालना किंत्याक? नर्सरेंतल्यान केंजीक वचपा सारकींच 
_ प्रगती केल्ली ताणें. आनी टिंचरीनीच तर्शे सांगिळू्यान हांवेंय ताका केजींक 
बसोवपाचें थारावलें. 

स्पेशल केंअर सेंटरांतलो म्हजो कार्यकाळ सोंपत आविंल्लो. आनी थोडेच 
दीस। मागीर हीं भुरगों परत मेळचीं नात, हैं वेवजून वायट दिसतालें. पूण 
` बाळटेराक हांवें गोंयां वचपार्चे थाराविष्ठे. रिंयाधांत रावन बाळंटेर काहूं वेतालो. 
पूण म्हाका कोणाचो आदार मेळचो नासलो. शेजारची सगळीं आसलीं तरी 
तांचींय भुरगीं ल्हान ल्हान आसलीं. समीर मम्मीक स्पॉन्सर करूक 
शकनासलो. पप्पा बरोबर आसल्यार चलतालें, एकलीं येतलीं जाल्यार ना. 
तीं ताची आवय व्ही, व्ही? आनी 'आवयभशेन' हीं संकल्पना तांच्या 
शब्दकोशांत नाशिल्ल्यान मम्मींलो व्हिंजा काडप शक्य नासलें. जशें बाबा 
आसतना तो आमच्या म्हऱ्यांत रावंक शकलो ना, तशेंच. आनी दुकान 
चालू आसतना सगळे बंद करून दोगांनीय येवप तांकां शक्य नासले. 

स्पेशल कॅअर सेंटरांत म्हजो निमाणो दीस आसलो आनी अकेडेंमींक 
इअरय सोंपतालें. खरें सांगचें जाल्यार तांकां तशें अकेडेंमीक इअर 
लागनासलें. पूण कांय भुरगीं जीं स्लो लर्नर्स आसलीं तांकां परिक्षा 
आसताल्यो आनी तीं पास जावन मुखारय वतातीं. केन्ना केन्ना तांकां 
नॉर्मल भुरग्यांचे शाळेत घालचें म्हण सुचोवपय जातालें. 

त्या दिसा सगळ्यांची आवय बापूय आविक्लीं. कांय जाणांचीं सदांच 
वेतालीं आपल्या भुरग्यांक व्हरपाक. कांय भूरग्यांक हाड व्हर करपाक 
दुसरो किंतेंय वेवस्था केल्ली आसतालीं. त्या दिसा अब्दुल्लाचीं आवय आविल्ली. 
टिंचरांक खूब तोखेत रावलीं. खूब मायेस्त बायल. अब्दुल्ला विशीं उलोवपाक 
बशिल्लेकडेन विचारूक लागली... '“म्हज्या चल्याचें लग्न बीं जातलें नहीं? 

भुरगीं जातलीं ताका? किंतें दिसता तुमकां? जातलीं भुरगों म्हज्या 
अब्दुल्लाक? ” तें विचारतनाय तिचे ठोळे भरून आवले. मनांत किंतें चल्लां 
आसतलें समजूं वेतालें. म्हजो हात तिणें घट्ट धरिल्लो विचारतना. हांवेय 
तिच्या हातार म्हजो दुसरो हात दवरलो आनी हात थापट्न धीर दिलो. 
इतल्यान अब्दुल्ला धांवत आयलो आनी म्हज्या पोटाक बोट दाखवत 
आवयक सांगूंक लागलो, ' टिचर ... बेबी...बेबीं.... टिचर -बेबी. खूब 
अपुरबाय दिसली अब्दुल्लाचीं. 

हीना आपल्या व्हिल चेअरार बसून वेदेशें तोंड करून म्हाका एकटक 
पळयतालें. ताचें उलोवप चडशें ताच्या दोळ्यांनीच जातालें. ताका हांव 
वतलें म्हण वायट दिसलां हें ताका पळोवनच कळदालें. हांव ताच्या 
म्हऱ्यांत गेलें.. 'हींना', हांवें उलो मारलो. ताणें तकलीं सकयल घाली. 
हावे खांबार हात दवरलो, होना, किंतें जालें ?'' विचारूक जाय म्हणून 
हांवें विचारलें. ताचें किंते जालां तें हांव जाणा आसलेंच. हीना कांयच 
उलवलें ना. ताच्या दोळ्यांतलें ट्क पुसत ताणें म्हज्या तोंडाक पळयलें. 
काकुळटेक देवन 'वचूं नाका व्हीं' म्हणिल्लेवरी! हीनान खीणभर म्हाका 
वंग मारली, सट्ट करून हात सोडयलो आनी आपलें व्हील चेअर दुसरे 
वटेन घुंवडायलें. खूब वायट दिंसलें म्हाकाय. पूण हांव आनी ताच्या 
फाटल्यान गेलें ना... 

त्या एकएकल्या भुरग्याकडेन मन जुकछिल्ले. तांकां सोडटना काळजार 
फातोर दवरचो पडलो. थोडीं येवन येवन वेंग मारतालीं जाल्यार कांय 
जाणांच्या तोंडार कांयच हावभाव नासले, जणू तांकां फरकच पडनासलो. 
पळवयतना तरीं अशेंच दिसतालें. पण ज्या भुरग्यांक आपलीं खोशीं, आपलें 
दुख्ख उकतावपाकच येनासलें तांकां घडये खरेंच फरक पडनासलो. 

मॅडम मायोला, शोना, आरुणी, फराह आनी हेर टिंचरी म्हाका बाळंटेरा 
फाटल्याज येतकच परत यो म्हण सांगूंक आविल्लूयो. म्हजे खातीर ताणीं 

लहानशी पार्टीय केली. दर एकल्यान घरच्यान किंतें ना किंते करून 
हाहिल्लें. बरें दिसलें. पृण त्या भुरग्यांक सोइन वचपाच्या विचारान जडाविल्ले 
प्रन मात जडच ठरलें. स्पेशल कॅअर सेंटरांतलो म्हजो तो निमाणो दीस। 


म्हजे गोंयां बाळंटेराक वचपाचे दीस लागीं पावले. हॉस्विंटलांत वचून 
निमणो चेकप आनी फीट टू ठ्रहल' पेपर घेवपाचो आसलो. हे खेपेक मात 
हांवें समीराक वेळ फावतलो तशींच अपॉइंटमेंट घेतलीं. आनी ते प्रमाण 
समीर आयलोय. चेकप, सोनोग्राफी सगळे करून फीट टू ट्रेंहल पेपरार 
हॉस्पिंटलाचो स्टॅम्प घेतलो. रियाक एक आठवडो शाळेक धाडपाचें थारावलें. 
तें शाळेक वतकच म्हाका पॅकींग करपाक फुरसत मेळटलीं आनी सांजेचो 
वेळ रियाक सारको दिवपाक मेळटलो अशें चिंतून सगळे थाराविल्ले. रिया 
म्हाका सोइन केन्नाच शाळेक वचक नारि्ल्यान खूब रडलें. पूण तें रडटलें 
हें हांव जाणा आसले. कंपनीच्या झ॒यव्हरा बरोबर ताका एकले हाउपा परस 
हेमंत चल्यांक घेवन वेतना ताणें रियाकय हाइचें अशें थारलें. तेप्रमाण समीर 
वतना रिया वांगडा ताच्या भुरग्यांक व्हरतालो आनी हेमंत वेतना हाइटालो. 
तो आठवडोभर तशे केलें. संचालीं, मंजिरी खूब आदार करतालीं. समीर 
` फाटल्यान एकलो उरतलो म्हण कांयच हुसको करू नाका, आमीं आसात' 
ह्या तांच्या उतरांनी लेगीत खूब आदार मेळटालो. मन सोडून वच आनी 
कुकुल्याक घेवन बेगीन परत यो." अशें मेळपाक येतालीं तेन्ना सांगतातीं. 

बाळटेर म्हणटकच चार म्हयने सेगीत गोंयां उरपार्चे. रियाधांतलें घर 
जवळ जवळ बंद करून म्हळ्यार जाता. हांव नासतना समीर कांय सगळें 
करपाक वचचो ना आनी शुक्रार सोडल्यार तसो तो घरांत असो आसचोच 
ना. म्हणटकीच हांवें चार म्हयन्याक लागचें ना तें सामान कवळळे आनी 
रियाक लागतलें अशें सगळे एकठांय करून बॅगो भरून उब्यो केल्यो. 

““अग, एअरपोर्टला जाताना अभायाची गरज नाहीं की. हांगाच दवरून 
वच, किंत्याक आनी तो पेतला?'' संचालींन म्हळें खरें. 

''पूण..” म्हर्जे मन तयार जायनासलें. 

''पृण किंतें? घालनासतना वचपाक मेळटा जाल्यार कित्याक घालूंक 
जाय? दवर तो हांगाच. केंस धापूंक ओडणीं माथ्यार घे म्हण्टकच जालें 
मगो! 

संचालीं येवन वर्स जावंक नासलें, पूण ताची विचार करपाची तराच 


| 


(| 
| 
| 

वेगळी आसलीं. तें म्हणदालें तें खरेंच आसले. जर घालनासतना वचपाक 


मेळटा जाल्यार किंत्याक घालप? इतलोय तेप हांव फार्टीफुडें जातालें. 
पृण साउदींत रावपाक लागिल्ल्याक पांच वर्सा जावन गेल्लीं. तांच्या नेमांत 
बसता जाल्यार फार्टीफुडे कित्याक जावंक जाय! ना, है खेपेक हांव 
खरेंच घालनासतना वतलें. आडायलेंच जाल्यार तिकेट दाखयल्यार पुरो 
अशें म्हणटात व्ही! पळोवंया, आडायलें जाल्यार दाखोवंया तिकेट. पयलेच 
खेपेक हांव साउदीच्या रस्त्यार अभाया घालनासतना भायर सरले. ओडणीं 
कॅसांक पुराय बांदलीं. फकत तोंड उकतें दवरलें. आंगार पडटालीं तीं 
ओडणींय गुठलाविल्लेवरीं धरलीं. रियाक हाताक घरलें आनी नेट्टान गाडयेंत 
वचून बसलें. 

विमानतळार वचपाक भायर सरलीं खरीं, पृण अर्दी वाट लेगीत जावंक 
नासलीं, दिसतच गाहीं बंद पडलीं. आतां कितें? अभायाबगर पयलींच हांव 
धास्ताविल्ले. तातूंत आनी वाटैर गाही बंद पडलीं. पावपाक कळावय जातालो. 
समीर दनपारच्या भर वोता कडार रस्त्यार उबो रावन गाडयेक किते जालां 
तें बॉनेट उगइन पळोवंक लागलो. कितें जालां तें बरें लक्षांत वेना 
जातकच टॅक्सी बीं येता काय अदमास घेवंक लागलो. 

हांव थंय पिंशावरों म्हजीं ओडणीं सांसपितालें. सारकी आसा मूं? सगळे 
बंद आसा मू? त्या अभायाची इतली संवय जाल्ली की अभाया घालनासतना 
तें गाडर्येत बसप म्हाका, कपड्यांविणें बशिल्लेवरीं दिसतालें. 

म्हजेवटेनच्या हारश्यार टक टक आवाज जालो. ''देंव, टॅक्सी 
आडावल्या, बेगीन देंव, पवलींच उशीर जाला.” समीरान म्हळें. 

कांयच उलयनासतना हांव देंवलें. तो मेरेन समीरान बॅगां टॅक्सांत दवरिलीं. 
आही थंयच धुकलून रस्त्याचे एके सायडीन दवरली आनी आमी विमानतळार 
वचपा खातीर टॅक्सोंत बसलीं. वाटभर म्हर्जे लक्ष भायरच आसले. कोण 
पळवना बीं मूं? मुतव्वा येनात मूं? जरें खबर आसली, अभाया बगर 
विमानतळार वचपाक परवानगीं आसा, तरीं त्या हुसक्यान म्हाका 
विमानतळार पावमेरेन सोडलें ना. 

एकदांचें विमानांत बसलें आनी धरून दवरिल्लो हुसकारो सोडलो. 


गोंयां आवलें तेन्ना सातवो सोंपत अविल्लो. रियावेळार राविल्लें तेचभाशेज 
आतांय चार म्हयने उरपाचें आसलें. निकतेंच केजींक गेळूया रिंयालो अभ्यास 
चाल उरचो आनी मातसो बदलय जावचो म्हण हांवे आमच्या घराच्या लागींच 
आशिल्ले एके शाळेत ताचें नांव घालें. बाबू येवपाची सगळीं वाट पळवतालीं. 
रियाय खूश आसलें. बाब्‌ जातलो. तुका आता भाव वेतलो. तू दिदी 
जातलें. पृण सगळ्यां मदीं आसुनय रियाक कितें तरी चुकिल्लेवरों जातालें. 
किते? म्हाका बरेंड कळना जालें. किंतें काय? शाळा? बाबा? रियाध? 

“मम्मा, आमी आमचें थंयचें घर, थंयची बिल्डिंग थंयच्यान काइन हांगा 
हाइया गे.  तैन्ना म्हाका समजलें ताका चुकिंल्लेवरी जातालो तो आमचो 
शेजार, तीं भुरगीं, सदां संवकळ आशिल्लीं तीं सगळीं मनशां इतलो तेप 
दिसना जातकच रियाक अशें दिंसलें जाल्यार अजाप न्हीं। हांवय है खेपेक 
गायां तांचेच विशां चड उलयतालें. 

समीर हेय खेपेक हांव बाळंत जातकच म्हयन्यान येवपाचो आसलो. 
आनी म्हयनोभर रावन ताचे बरोबर आमीं परतुपाचोँ आसलीं. हेय खेपेक 
सगळीं बाबू जातलो म्हूण राविल्लीं आनी म्हज्या पदरांत कुकुलें बाय आवरले. 

म्हाका भाव जातलो म्हणपीं रिया, म्हाका भयणच जाय आसलीं म्हणूक 
लागलें. आतां तें व्हडलें जाल्लें.. दिंदीं। | 

बाय जालें तेन्ना रातचीं बारा जावन गेल्लीं. समीराक रातयानच कळयलें. 
समीरालीं खोशीं वांटून घेवंक आतां थंय एक शेजार आसलो. म्हाका | 
हुसको नासलो. बाबू जाय अशें पयले बाय आशिल्ल्यान घडये आमकां 
दिसतालें, पूण बाय जालें म्हण तोंड वांकडे करप्यांतलो समीर नाशिल्लोच. 

जल्माक आविल्ल्या तिसऱ्याच दिसा बायेक कामींण वाडपाक | 
लागिंल्ल्यान, मडगांवच्या दोतोरान आमकां ताका तेन्नाचे तेन्ना पणजे _ 
जीं.एम.सीं.त व्हरपाचें सुचयलें. जीं.एम.सीं.त व्हरात म्हळे आनी आमच्या 
पांया पोंदचीं जमीन ओडिल्लेवरों जालें. देवाचें नांव घेत थंय व्हेलें खरें 
ताका, पूण चोवीस वरां दोतोर आनी नसी लागीं जाय देखून आमकां रूम 
दिलो ना. तो भुरग्यांचो वॉर्ड पळयतकच मात म्हाका कायलींतल्यान 
उज्यांत पडलें ना मूं अशें दिसले. बायेक भितर आय.सी.यूंत इन्क्युबेटरांत 
दवरिल्ले पृण थंयचीं तीं जळारां, हळशिकावणें माज्गें, ती घाण, तें कुबट 
वातावरण, आनी सतत यो-वच करीं लोक.... हैं सगळें पळोवन हांव 
खूब काचाबूल जालें. रिंयाधांतलीं तीं चकचकीत हॉस्पिंटलां, तीं निवळसाण, 
तीं तत्पर सेवा हांचे फाटभूंदेर हैं पळयतालें देखून म्हाका हैं विचीत्र दिसतालें ? 
काय गाँयां रावतल्यांकय हाचो वीट दिसतालो? 

पांच दीस थंय रावर्चे पडलें. पयलेच खेपेक रिंयाक म्हजेकडल्यान पयस 
दवरचें पडिल्लें. तें पांच दीस. पांच दिसांनी बाय निवळळें आनी आमकां 
घरा वचपाचीं परवानगीं दिलीं. ते पांच दीस हांवें रियाक मम्मी पप्पा म्हऱयांत, 
माजोड्ड्या दवरिल्लें. म्हजीं मांय सगळें सोडन म्हजे बरोबर हॉस्पिंटलांत 
राविल्ली. रियाधाक आसतना अशें किंतेंय जाल्ले जाल्यार? शेजार आसलो, 
पूण कितलें अवलंबून रावतासलँ? विचार आयले बगर रावले नात. पूण 
गायां आशिल्ल्यान म्हाका मानसीक आदार खूब मेळळो. नवेच जाल्लूया 

भुरग्याचे ते हाल म्हज्यान पळोवं नज जाले. हॉस्पिटलांत आसतना मात 
दिसले, साउदी भशेन निवळ आसपार्चे हांगा. आतां जी.एम.सी. बदललां 
जायत खूब, पूण ते पांच दीस मात हांव केन्नाच विसरचें ना. 
समीर वेतकच बारसो केलो. नांव दवरलें “तन्वी.' तन्वीकय दोन 

म्हयन्यांचें घेवनच हांव परतपार्चे आसलें. पृण हे खेपेक मनाक एक आदार 
आसलो, म्हजो शेजार. किंतेंय लागल्यार तीं आसततीं. घरच्यांकय तो 
एक तरेचो मानसीक सृशेग आसलो. हे खेपेक पयलीं इतलो हुसको नासलो. 
' रियाच्या वेळार सगळेच नवें आनी जाय जाल्यार कोणच लागीं नासलीं. हे 
खेपेक मात रिंयाक एका हातान वाइयिल्ल्यान भुरग्याक किंतें लागता, 
कें तांचे सगळे करप खबर आसलीं. आनी कसलींय मदत करपी संचालीं 
आनी मंजिरी लागीं आसलीं. गोंयां येनाफुडे समीरान तन्वीलो नवो पासपोर्ट 
करून घेतलो आनी आमी परतुपाचे तयारेक लागलीं. 

रियाक घेवन आवलें तेन्ना विमानतळार केल्ल्यो फॉर्मालदादी, तन्वींक 

घेवन आवलें तेन्नाय करच्यो पडल्यो. पूण हैं खेपेक कितें करपार्चे तें सगळे 
खबर आशिल्ल्यान चड वेळ लागलो ना. अभाया घराच आसलो म्हणटकीर 
अभाया नासतना टॅक्सींत बसलें. रात जाल्ली म्हण जावंये वा गोंयां इतलो 
तेप रावन आविल्ल्यान जावंये वा थंयच्या जिविताक नव्यान तोंड दिवंक 
हांव तयार आशिल्ल्यान जावंये, अभाया बगर टॅक्सींत बसतना हांव हुसकेलें 
ना. 


तन्वी येवपाचीं सगळींच वाट पळवतालीं. बरे ओवाळून बी ताणीँ ताका 
येवकार दिलो. रात जाछ्ली तरी सगळीं जागींच आसलीं. तन्वी एका 
हातांतल्यान दुसऱया हातांत वतालें. पूण सुशेगाद आसले. असो वेवकार 
जालो तेैन्नाच म्हाका हाचे मुखावयले दीस कशे वतले हाचो अदमास आवली. 

। शी. 


आनी खरेंच तशेंच जालें. म्हजे दर गरजेक तीं पावलीं. म्हाका मानसीक 
आदार मेळळो आनी तन्वी वयलेववर उरलें. | 

““तं न्हावन यो, हांव पळयतां ताका.. 

तन्वीचें कर तं, रियाक हांगा सोड 

सगळे तरेचो आदार मेळटालो. सकाळचीं भरगीं शाळेत वतालीं आनी 
सांजे एकमेकांगेर धुमशेणां घालतालीं. सकाळचो केन्ना समीर,केन्ञा हेमंत 
पावयतालो आनी परतीं हाडपाक एक गाही केल्ली. 

तन्वीक केन्ना किंतें खावोवप, केन्ना किंतें करप म्हाका खबर आसलींच. 
पृण सांगपीय आसलीं. नोकरी पयलींच सोडिलूयान हांव घरांतच आसले. 
सगळो वेळ भुरग्यांफाटल्यान; घर, भुरगीं आनी घरचीं कामां. समीर खूब 
उसरां घरा परततालो. काम वाइत आसले आनी हांव चड घरांतच उरूक 
लागलें. लझ़ जावन सेटल जावन भुरगीं जातकच रियाध आदिल्लाँ संचालीं 
आनी मंजिरी भुरग्यांक गुंथून कशें दवरप हेंच पळवत आसतालीं. खंय 
कसल्यो क्लासी आसात काव, कितें वेगळें शिकूंक मेळटलें काय? हांवे 
ते नदरेन केन्नाच विचार करूंक नासलो. यशाक आनी समीहनाक कींबोई 
वाजोवपाक शिकोवपाक तांका थय एक टिचर मेक्तिल्ली, तो शिकोवपाक 
येतलो जाल्यार ताका घरांत दादलो मनीस आसतनाच वेवर्चें पडटालें 
म्हण्टकच तो हेमंत वा जितेंद्र घरा येतकच वेतालो. घरांत दादलो मनीस 
ना जाल्यार तो वेवंक शकनाशिल्ल्यान ही जतनाय घेवचीं पडटालीं. 

रियाधाच्या महाराष्ट्र मंडळांत एक दातार म्हण फामील आसली. बायल 
रेखा वेगवेगळ्यो कार्यावळी घडोवन हाडपाक सदांच उमेदीन आसताली. 
रियाधांत तिका, तोमेरेन धा वर्सा राविल्ल्यान, सगळ्यो बारींकसाणीं 
खबर आसल्यो. त्या वर्साची दिवाळी मंडळान शाराच्या भायर खूब पयस 
मनवपाचें थारायलें. थंय शेखाचें एक फार्म हाउज व्हिला आनी व्हडलें 
उकतें मळ आसलें. कार्यक्रम करपाक भाड्यान घेवंक मेळटा हाची खबर 

` ञइन तिणें सगळें आयोजीत केल्लें. चार मिटर उंच दुरीग, ताका व्हडली 


॥ट आनी भितर एक ल्हानसो व्हिला. 
दिंवाळेचें जेवण, फराळ सगळ्या बावलांनी मेळून करपाचें थारलें. गोंयां 


 ववधीक खाणां करतात तसो फराळ पुणे-मुंबयकारां दिंवाळेक करतात. 
' बच्चे पयलींची तयारी म्हण कोणें किंतें करपाचें हैं वांटून दिलें आनी कोणागेर 
' किंतें करपाचें तेय थारायलें. आमचे बिल्डिंगेंत महाराष्ट्र मंडळांत आशिल्लीं 


आमी तिंगां आशिल्ल्यान, आमकां मेळून करपासारके पदार्थ मेळळे. हांगा 


' रावपाक आविल्ल्यान आमचें मंडळाच्या कार्यक्रमांक वचपय चड जातालें. 
' आपली संस्कृताय राखून दवरपाक अशा कार्वक्रमांक वचपाची गरज आसली, 


चडकरून भुरग्याखातीर. रेखा दाताराक सगळीं रेखावयनी म्हण वळखतालीं. 


' ती एकदां मंजिरीगेर आविंल्लेकडेन मंजिरीनच म्हळे समीर खूब सुंदर गायता. 
' समीराक गावपाची आवड आसा हें मजिशीक खबर आसली. आमी एकठांय 


सगळीं खबऱयांक बसतालीं तेन्ना पदांय म्हणटालीं. मंजिशेकय पदांचो घोस्त 
आशिल्ल्यान, ताका अंताक्षरी खेळप, पदां म्हणप, असलें खूब आवडटालें. 
आनी म्हणूनच त्या दिसा, रेखावयनी पदांची कार्यावळ करुया म्हण थारावपाक 
मंजिरीगेर आविल्ली. “आरे व्वा! समीराक गावं दी तर. हे खेपेक कार्यक्रम 
रंगतलोच....' 

समीराक आपोवन हाइटकच, पयलीं तो फाटीं सरलो. पूण मराठी पदांय 
ताका खूब कळटालीं. घरांत ल्हानपणांतल्यान मराठी पदां ताच्या कानार 
पडटालीं जाल्लयान तो गायतालोय. समींरान गावन दाखयतकच रेखा वयनी 
खश जाली. 

"तूं गायतलोच हें खेपे कार्यक्रमाक, ना म्हणुंनाका. 

''तरशें रुपालीय बरें गायता.'' मंजिरींन म्हळें. 

' 'आरे मागीर बरेंच जालें तर. तांकां दोगांकय गावं दीं. हे खेपेचो कार्यक्रम 
बरो फुलोवंया.'' 

पदां बसोवपाक येसाय कोणाच्या तरीं घरांत मारतालीं आनी त्या दिसाचें 
जेवण खाण सगळें प्रॅक्टीस करतल्यागेर करूनच भायर सरतालीं. वेसाव 
मारतालीं खरीं पूण वाजोवपीं मेलिछ्लो तो श्रीलंकेचो. मराठी पदां वेज्नाच 
आवकूंक ना असो मनीस मराठी पदां वाजोवंक वेतालो. वेसाव चडशी | 
रातों आठां मागीर जातालीं. दादले कामावयल्यान येतकरच खंयय यो- 
वच शक्य जातालें जालूयान तशेच करचें पडटालें. देखून जेवणाची 
वेवस्था जांगेर येसाय आसा थंय करतालीं. येसायांच्या निमतान एकमेकांगेर 
योवचय खूब जातालें. 

फराळ करपाक बायलो सकाळच्या वेळार एकमेकांगेर वताल्यो. घोव | 
कामाक वतना सोडटालो. आनी भुरगीं शाळेतल्यान घरा येवचे पयलीं 
परतुपाचे नदरेन घरा येवर्चे पडटालें. त्या वर्सा आमीं एकलेच्या घरा धा बारा 
बायलो वचून लाइ, चिवडो, शेव सगळे केलें. खाजेकारागेर बीं आविल्लेकी 
दिसतालें. सगळीं जाणां मेळून करतना मजाच दिसतालीं. 

तशो त्यो लागीं लागीं रावपीं बायलो “कॉफी मॉर्निग्स' करताल्यो. 
कॉफी मॉर्निंग्स म्हळ्यार कोणा एकलेगेर कॉफी घेवपाक मेळप आनी 
मागीर चकाटां मारीत बसप. ज्या बायलांक खूब उलोवपाक जाव तांकां 
तर अशीं कॉफी मॉर्निंग करप आनी दुसऱ्यांगेर वचप खूब आवडटालें. 
म्हाका हेवटेंतलें तेवटेंतलें उलोवपाक आवडनाशिल्ल्यान म्हाका स्वताक 
कॉफी मॉर्निंग हो प्रकार चड आवडनासलो, आजूनय आवडना. पृण तेन्ना 
एकमेकांगेर वचपाचीं एक संद, वेगवेगळे खाण करून एकमेकांक 
तोखेवपाचो आनंद आनी बरें बरें न्हेसून अभाया काइन बसून खबरी 
मारपाचीं खोस तीं ह्या कॉफी मॉर्नीगच्या निमतान बायलांक मेळटालीं. 
फराळाच्या निमतानय चकाटां जातालीं. तन्वी तेन्ना ल्हान आशिल्लयान 
हांव एकदांच गेल्लें. वतना जितेंद्रान संचालींक आनी म्हाका सोडिले 
आनी दनपारां भुरगीं वेवचे पयलीं परतय हाइन पावविल्लीं. 

त्या वर्साची दिंवाळीं वेगळींच जाली, पदांची कार्यावळ बरीं जाल्ल्यान 
४वाळी सोबली. अभाया काहून दवरूंक मेळिल्ल्यान नटिल्ल्याचो, 
हेशिल्ल्याचो फायदो जालो, नाजाल्यार त्या अभाया पोंदा नटपाचीं 
मेदच जिरून वताली. तरेकवार जेवण, लायटींनी सजविल्ली वाठार, 
हरकत, पदांची कार्यावळ, भुरग्यांले नाच... खरेंच दिवाळी सोबलीं. रियाध 
राच्या भायर, त्या काळख्या वाठारांत, त्या व्हिंलाच्या दुरगा भितर 
रामी सोबयलीं हीं दिवाळी. खूब मजा आवलीं. रियाधांत असले कार्यक्रम 
ग्होवन हाडप खूब कठीण. पूण दातार घोवबायलांक लागून तें थंय घडोवन 
हाइंक पावलीं. 
असत्यो कार्यावळी त्या शेखाच्या फार्म हाउजार ताच्या उपरांतय खूब 
घडोवन हाइल्यो. दांडिया नाचली, गरबाय खेळळीं. घोस्त भागोवपों कशींय 
भागवतात. त्या काळ्या अभायाच्या भितरलें आंग कितलेंय लिपोवर्चे पडलें 
तरीं मन कशें हासते दवरप आनी तांतल्यान वाट कशी काडप हैं दर 
एकल्याचेर निंबून आसता. खरेंच तोखेवपाचे तें ते रेखावयनीक. तीय एक 
बायलमनीसच. तीं थंय इतलीं मुरिल्ली की तीं तर वाट काइटालींच पृण 
बाकिंच्यांकय शिकयतालीं. म्हाकाय स वर्सा जावन गेल्लीं. पृण पयलीं पांच 
वर्सा हांव ज्या वाठारांत उरलें त्या खातीर जायत वा मुखार जें येता ताका 
' तोंड दिंवपाच्या सभावा खातीर जायत, हांवें गरज भासली तांतल्यान वाट 
काडली. वाट वांकहीं करून मुजरत अशें कितें पडोवन हाडपा खातीर हांवें 
केन्ना येत्न केलो ना. नाजाल्यार गोंयकारां खातीर एक मंडळ घडये हांवय 
घडोवन हाहीत आरि. तितले गोंयकार आशिल्ले थंय. पृण तांतल्या कोणेंच 
केन्ना असत्यो कार्यावळी कित्याक घडोवन हाडल्यो ना काय? आमगेर 
येवपी गोंयकार सोडले जाल्यार आनीकय गोंयकार खूब आसले. पृण घडये 
गोंयकार असल्या जाग्यांनी बायलांभुरग्यांक घेवन येवपाक फाटीं सरताले. 
चडशें मेळळे ते साडेसुडेच. गोंयकारां खातीर अशें कितेंय घडोवन हाडिले 
जाल्यार वेत आशिल्ले काय गोँयकार? 


साउदीतले ते दीस / २१७ 


रेखा वयनी पिंकनींकोय घडोवन हाडटालीं. पिंकनीकेक आगीय तशीं 
खूब फावट वतालीं. बरे बरे जागे आमीं पळविल्ले. थंवर्चे ओएसींस पळविष्ले, 
झू पळविष्ठें. अशींच एक दीस आमी अल मराव गेली. अल मराय म्हळ्यार 
गोरवां चरपाचें मळ. साउदीच्या वाळवंटात हो एक असो जागो जो पळोवन 
अजापच जावपाचें. रखरखीत वाळवंटात येदें व्हडले मळ उबे करप म्हळ्यार 
फकाणां व्ही! पन्नास हजार स्क्रेअर मिंटरांचो हो वाठार. शाराच्या भावर 
अल खर्ज ह्या वाठारांत हें मळ ठर्बे केला. जरीं थंय व्हडल्या प्रमाणांत 
पर्यटन चलनासलें तरी तें फार्म पळोवपाक मात आयले पयले लोक मुजरत 
वेताले. फार्मार व्हरपाक शारांतल्यान बसींचीं वेवस्थाय आसलीं. 

महाराष्ट्र मंडळाची एक पिंकनीक हो अल मराय मळ आनीं अल मराव 
फॅक्टरी पळोवपाक वचपाचीं थारलीं. ते प्रमाण आमीं बसींतल्यान वाळवंट 
कातरींत अल मरावच्या मळार पावलीं. थंय भितर सरचे पयलीं दर एकल्याक 
जंतूनाशक उदकांतल्यान वचर्चे पडटालें. गेटीकडेनच एक इल्लोसो व्हाळ 
आसलो थंय उबे रावप. त्या पायांपोंदच्यान वचपीं उदकांत वखद घाले 
आसतालें आनी थंय उबें आशिल्लेकडेन अत्तरदाणीं घेवन फवारो मारचो 
तसो वखदीं उदकाचो फवारो आमच्या माथ्यार शिपडावनच भितर घेताले. 

जें वाळवंट म्हळे तरीं थंय कांय जाग्यांनी बरें पोक काइप जातालें. 
ह्या मळारय गोरवांक चरपाचीं वेवस्था आसली. व्हडलीं शिपणावळ आनी 
त्या गोरवां खातीर मुजरत बांदून काढिल्लीं घरां. गोठे म्हळे की आमच्या 
दोळ्यां मुखार ते चुट्टांनी बांदून काडिल्ले गोठे वेतात. पूण हे गोठे, तांका 
"काउ शेड' म्हणटाले, सामके स्टार गोठे. जवळ जवळ चाळीस हजार 
जर्सी गायो ह्या मळार पोशिल्लूवो. तांकां निव्वळ दवरप, दूद काडप, 
चरपाक सोडप सगळे पळोवपा सारकेच. ह्या गायांक सदांच जंतूनाशक 
उदकान म्हाणयताले आनी मागीरच दूद काइपाक व्हरताले. थंय पोशिल्ली 
एक एक गाय खंय वर्साक सुमार तेरा हजार लिटर दूद दिंतालीं. तें मळ 

. पळोवन जातकच आमी अल मरायची फॅक्टरी पळोवंक गेलीं. हे फॅक्टरीत 
दूद, धंय, लबान - लबान म्हळ्यार एक तरेचें दाइ ताक - ज्यूस , पुढींग 
आनी खूब कितें कितें पॅकींग करतना पळोवंक मेळळें. भुरगेपणांत आमकां 
शाळेतल्यान फॅक्टरी पळोवपाक व्हरतालीं तीं याद जाली. पूण ही फॅक्टरी 
हिसबा भायर व्हडलीं. आमकां थंय खावपा पिवपाकय दिलें. तांच्या वेगवेगळ्या 
उत्पादनांची रूच पळोवंक मेळळी. अल मरायची बेकरी लेगीत आसली. 
पाव, केक बीं मेळटाले. पूण ते फॅक्टरीत वचपाक वेळ उणो पहिल्ल्यान 
` आमी पावली नात. अल मराय डेअरोक आज सबंद गल्फांतलीं सगळ्यांत 
व्हड डेअरी म्हण वळखतात. 

अशा जायत्या सुवातींनी पिकनीक करतालीं आमी. तितलोच बदल 
जातालो. आनी सगळीं एकठांय जावन वचपाचीं मजाय वेगळी आसतालीं. 
असोच 'ओएसीस अल हावर' म्हणून एक जागो आसलो. त्या वाळवंटांतलो 
पांचवोचार वाठार. रॅवेतलो हो ओलो वाठार, खाजूरांच्या झाडांनी भरिल्लो. 
मन सुखावपा सारकोच. त्या वाळवंटांत घडये हो एकच वाठार असो आसलो 
जंय खाजुरांचों कुळागरां कशीं आसलीं. कचकचींत घोंसांनी लागिल्लो खाज्र, 
उदकाचे व्हाळ, मृगजळच तें. ह्या कुळागरांनी चडशे लोक पिंकनीकेक 
येताले. हों कुळागरां पळयल्यार वाळवंटांतलो एक जागो म्हूण सांगल्यार 
खरेंच दिसचें नासले. 

भोंवपाची आवड आशिल्ल्या समीराक कोणेंय पळोवपासारकें कितेंय 
आसा म्हण सांगतकच थंय वचून पळवले बगर सूख लागनासलें. अशींच 
एके पिकनीकेक आमीं वादी हनीफा म्हणाटात थंय गेलीं. ख़बशा लोकांक 
ह्या जाग्याविशीं चड खबर नासले. थंय आसलो एक डॅम, एक धरण. हे 
सुवातेक वादी हनीफा हॅम अर्शेच म्हणून उल्लेखतात. अजापशें वाळवंटात 
आनी बांद? 

ही वादी, म्हळ्यार देंगण, हरशीं वर्सयभर रखरखींत वोतान सुकिल्लीच 
आसता. पूण वर्सांतल्यान एक दींस लेगींत जर थंय पावस पडलो जाल्यार 
तो घोग्यांनी पडटा आनी थांबता. ताका “फ्लॅश फ्लड्स' म्हणटात. दर 
वर्सा पडटाच अशेंय नहीं, पृण पडलो जाल्यार तें उदक आडावन दवरूक 
हो बांद, डॅम बांदून काडला. हैं उदक मागीर थंय कसलेंय पोक काडचें 
म्हण शेतकामता खातीर वापरतात. खाजुरांच्या झाडांकय हैं उदक बऱयाक 
पडटा. जवळ जवळ शंबर किलो मिंटरांचें हैं देंगण ह्या आडाविल्ल्या 
उदकाखातींर पांचवेंचार आसता. पावस पडलो जाल्यारच त्या बांदाचो उपेग 
जाता. ह्या जाग्यांनी साबार लोक वाळवंटांतलो पाचवो सैम पळोवंक, 
ताचो उपभोग घेवंक पिंकनीकेक येतात. हो सगळी वाठार शाराच्या भायर 
आसा. आमी  गेल्लीं तेन्ना दोनचार कुटुंबां मेळून गेल्लीं. हीं सुवात पळयल्यार 
वाळवंटांत आसा अशें दिसच ना. 

अशेच एकदां महाराष्ट्र मंडळान पिकनीक काढिल्लीं तीं विरय्या फोर्टार. 
थंय इतिहासांतले कांय जागे सांबाळून दवरल्यांत तांतलो एक “अल 
थिरय्या', अठराव्या शतकांतलो किंल्लो. चडशे लोक थंय पिंकनीकेक 
वेताले. त्या काळांतलें तें बांदकाम, तें सोबींत वास्तुशिल्प पळोवपा सारकेंच. 
रखरखीत वोताकडारय थंड वाऱ्याक लागून थंय वचपाक बरें दिसतालें. 
थंय वतना आमीं पंचविशेक कुट्ंबां बरोबर गल्ली. उदका सयत सगळें 
बरोबर घेवन वचचें पडिल्लें. आनी त्या रखरखीत वोतांत आमच्या आंगार ते 
अभाया. सगळीं बरोबर आशिल्ल्यान मजा आवलीं इतलेंच. 

रियाध नेशनल झू हो आनीक एक जागो जंय पिंकनीक करपाक 
मजा वेतालीं. चड करून भुरग्यांक. हो एकच जागो असो जंय हांव 
भुरग्यांक घेवन तीन फावटी तरी पावलें, पूण समीर मात केन्लाच पावलो 


> 


ना. अर्थांत, ताका कारण आसलें. 


साउदींतले ते दीस / २२० 


हवा प्राणी संग्रहालयांत प्रवेशा खातीर दादल्यांक वेगळे दीस आनी 
॥वलां पासत वेगळे दीस आसताले. ह्या एकाच जाग्यार असलो वेगळेचार 
आशिल्ल्यान कुटुंब म्हण बरोबर वचूंक मेळनासलें. आठवड्याक तींन दीस 
गदल्यांक आनी तीन दीस बायलांक. शेनवारांक बंद. भुरगों आवय वा 
प्रापाय बरोबर वचूंक शकतालीं. तींय बी धा वर्सा सकयलींच. म्हळ्यार धा 
वर्सा सकयलें चली बापाय बरोबर वचंक शकतालें वा धा वर्सा सकयलो चलो 
आवय बरोबर. धा वर्सा वयलीं तीं भुरगीं नहीं तर जाण्टीं म्हण समजतालीं. 
पयलेच खेपेक आयकलें तेन्ना विचित्रच दिसलें. कित्याक काय हैं अशे? 
आनी ह्याच जाग्यार कित्याक काय? 
भितर सरना फुडें अभाया काइंक मेळटालो. बसपाक पाचवेंचार लॉन, 
चलपाक शिमींटान बांदिल्लो सस्तो, भितर भोंवडावपाक ल्हानशीं झ॒कझूक 
गाही. बायलांनी वचपाच्या दिसांनी त्या झूंत वावुरपीय बायलोच आसल्यो. 
भितर आरशिल्लूया पॉपकॉर्न, चिप्स वा च्यावे दुकानानीय विकपीं बायलोच 
आनी तिकेट काउंटरारय बायलोच. फकत झूच्या भायल्या तिकेट काउंटरार 
दादले आसले. भितर एकय दादलो वेवंक शकनासलो. अभाया काडपाक 
मेळटालो जाल्ल्यान भितर अरब बायलांची फॅशन परेड आसतालीं. खंयय 
तांकां अभाया काइपाक मेळनासलें आनी हांगा पालना जाल्यार चलतालें 
जाल्ल्यान तकले पासून पांयां मेरेन फॅशन शोच चलतालो. तांचे कपडे, 
मेकप, स्टायल सगळे दिंसतालें तें ह्या झूंत. 
रेस्टॉरंट, रेस्ट रूम, पार्क, खेळपाक जागो, खावपा-पिंवपाचे स्टॉल, 
ल्हान ल्हान भेटवस्ती मेळपीं दुकानां, सगळे आसले. मलाज म्हणटात 
त्या वाठारांत आसलो हो झू. तातूंत जवळ जवळ चाळीस जातीचीं देड 
हजार जनावरां आसलीं. जनावरांकडेन तवनास भुरगीं तवनासपणाय 
करतालीं. कोण लक्ष दिनासलो. आवयो अभावा काइंक मेळटा तीं मेकळीक 

लुटपा खातीरच थंय वेताल्यो जावंये. एकएकलेचे कपडे पळोवपा सारकेच 
आसताले. 
पृण एक अजाप दिसतें तें म्हळ्यार थंयचीं ट्रेन चलोवपीं मात दादलो. 


| 


झयव्हींग बायलो करूक शकनात म्हूण जावंये. पूण तांकां तो दादलो | 


भ्रितर कसो चलतालो, तेंय बायलो अभायांत नासतना? महाराष्ट्र मंडाळांतल्या 


बायलां बरोबर गेलें तेन्ना आमच्या बरोबर आविल्ल्यांतले एकलेचो चलो | 


इकरा वर्साचो म्हणून ताका भितर घेवंक नासलो. तिका घोवाक आपोवन 


हाइन परत वचचें पहिल्लें. जर तो इकरा वर्साचो चलो तांकां व्हडलो दिंसतालो | 


जाल्यार ट्रेन झयव्हर म्हातारो कसो चलतालो? म्हातारो चलता? भुरगो 
चलना? 

ट्रेन झयव्हराक मात, किंतलोय म्हातारो जालो जाल्यारय, दोळे शेकून 
घेवपाचीं पुराय वेवस्था आसली. सगळ्या बायलां मदीं तो एकलोच दादलो. 
झ़यव्हर। अभाया नासतना ताका इतल्यो बायलो आनीक खंय एका 
बरोबर पळोवंक मेळटल्यो? आसं. हीं ताणीं काडिल्ली पळवाट आसंबे। 

वावुरपी बायलांक एक युनिफॉर्मय आसतालो आनी दादल्यांक भितर 
येवपाचेर बंदी आशिल्ल्यान बायलो सगळीं कामां बिनधास्त करताल्यो. 

आमींय सगळी अभाया काइन भुरग्यांक घेवन झू भोंवपाक उमेदींन 
आसतालीं. त्या लॉनार बसून जेवतालीं, खबरी मारतालीँ आनी घरा 
परततालीं. हांगा पिकनीकेक ल्हान तन्वींक घेवन वतनाय हुसको 
दिसनासलो. रिया उमेदीन खेळटालें. पिकनीकेचीं मजा पेतालें. तन्वीं 
उकत्यार व्हरतकच खोशीं जातालें. 

साउदीं अरेबियांतलें सगळ्यांत व्हडलें प्राणी संग्रहालय तें हैं रिंयाध 
नॅशनल झू! परत परत एकच प्रस्न पडटालो. हांगा अशें बायलांक आनी 
दादल्यांक वेगळे कित्याक? फॅमिली आनी सिंगल दादले किंत्याक व्ही! 

` अभाया काइंक मेळटाले देखून काय? जाल्यार अभावा काइंक किंत्याक 
दिताले तर? पूण मागीर अशें आयकलें की जनावरां काळ्या बुरख्यांतल्यो 
आनी अभावांतल्यो बायलो पळोवन, म्हणजेच दोळ्यां मुखार सगळे काळें 
काळें पळोवन खंय चाळवतात, आबूज जातात! जनावरां बिंथरचीं नहीं हे 
खातीर अभावाचीं सक्ती भितर नासलीं. परिंणाम- जनावरां चाळवुपा वाट्याची 
तीं अरब बायलांच अभायाविरणें चाळवल्लेवरें वागतालीं! किं्तेय जावं, कशेंय 
जावं, ते खातीर आमकांय अभाया नासतना पिकनीक मन सोडून करूंक 
मेळटालीं. हेच खातीर समीर मात केज्ञाच पावलो ना! 


करतां करतां रिवाधाचे सोबितावे विशां आमचीं मतां बदलूंक लागलीं. 
व्हडलीं व्हडलीं मॉलां आनी एका परस एक सुंदर सोबींत इमारतींनी रियाध 
सोबून दिसतालेंच. पूण २००२ वर्सा जीं एक अद्भूत वास्तू थंय उबी जालीं 
तीं सामकी दोळे दिपकावपीं अशीं. शाराच्या महीं ९९ माळयांचीं हीं इमारत 
उबी केल्ली-किंग्डम टॉवर. आनी तिच्या सकयल्या तीन माळवांचेर व्यापिले 
एक आकांत व्हडलें मॉल. तार्चे नांव किंग्डम सेंटर. हैं मॉल पळोवपा सारके 
आसलेंच. पूण टॉवर पळयतकच मात तोंडांत बोट वचुंकच जाय. पयसुल्ल्यान 
पळवयतना हो टॉवर बाटलीं उगडपाचो ओपनर कसो दिसतालो. सत्त्यात्तराव्या 
मजल्या वयल्यान णव्याण्णवव्या मजल्या मेरेन ह्या टॉवराचो आकार बदलून 
ओपनराक मद्दो आसता तसो ओपन बुराक कसो दिसतालो. णव्याण्णवव्या 
मजल्यार माथ्यार बांदिल्लो १०० मिंटरांचो रकाय ब्रीज. थंयच्यान रियाध 
पळोवपाचो अणभव वेगळोच. सत्त्यात्तरा वयल्या मजल्या मेरेन एक लिफ्ट 
अनी थंयच्यान स्काय ब्रीज मेरेन वचपाक दोशीं वटेन दोन लिफ्टीं. स्काय 
ब्रीज नांव खऱ्यांनीच सार्थ. थंय उबे रावतकच मळबांत उबे रावन सकयल 

आख्खें रियाध पळविल्लेवरीं दिसता. स्काय ब्रिंजाचे पॅसेजींच्या दोशीं वटेन 
हारशांच्यो वण्टी उबारिल्ल्यान रिंयाध दोळे भरून पळोवंक मेळटा. 

आमी थंय गेल्ली तेन्ना तिनसांज जायत आविल्लीं. सगळे रियाध झगमग 
लावटींनीं न्हेसविल्लेवरी दिसतालें. त्या दिसा पयलेच खेपेक म्हाका रिंयाधाची | 
ती अप्रूप सोबिताय जाणवली. आमी थंय एकदांच पावलीं खरीं, पूण तो 
खऱ्यांनींच एक संस्मरणीय अणभव थारलो. 


रियाधांत इतलीं वर्सा रावतकच किंतेंय नवें करून पळयन दिंसताले 
आनी किंतें किंतें करपाक मेळटा हेय नव्यान कळटालें. इतल्यो वळखीं 
वाहिंल्लयो कीं प्रत्येकागेर यो वच जातालें. वाडदिसांचें आपोवणे, पार्टी 
सगळेच चलतालँ. करपाक आनी दुसरें कायच चड नाशिल्ल्यान एकमेकांगेर 
यो वच चड जातालें. भावर पार्टी करपाक फॅमिंलीं हॉल वेगळे आसतात 
हेय तेज्नाच कळळें. ह्या फॅमिली हॉलांत फकत पार्टेचो लोकच येवंक शकतालो 
जाल्ल्यान थंय भितर पावतकच अभाया काइल्यार चलतालो. फकत पार्टी 
हॉलाच्या भायर वतना अभाया चडोवपाचो आनी भायर सरपाचें. पृण त्या 
मंकडोनाल्डसान तशें नासलें. ह्या वर्सा रिंयाचों चवथो वाइदीस आमीं 
मंकडोनाल्डसच्या फॅमिली हॉलांत करपार्चें थारायलें. आमचे बिल्हिगेतलीं 
आनी संगींता-शेखर बीं सगळीं. थंय मंकडोनाल्हसाचो मॅस्कॉतय आसलो. 
तन्वीं ताका पळोवन खूब रडलें. पूण रिया वाडदीस म्हण खूश आसले. 
बायलो भुरगीं वयर त्या फॅमिली हॉलांत आसलीं. आनी दादले भायर 
खबरी मारताले. भुरगों बिनधास्त खेळटालीं. आनी हांव केक कापपाचो 
वेळ जालो म्हण समीराक आपोवंक गेल्यार कळळे कीं मॅकडोनाल्डसारचे 
भितर सरपार्चे दार रातीच्या इशा सलाह खातीर बंद केल्ले. दादले भायर 

` उरले आनी आमी भुरग्यांक घेवन भितर. त्या कारणान मॅकडोनाल्डसाचें 
दार वीस मिण्टांनी उगडसर केक कापपाचें फुडे धुकलचें पडलें. वीस मिण्टांनी 
दार उगइन दादले भितर वेतकरच आमकां केक कापचो पडलो. सुपर माकेंटां 
जशीं दिसाक पांच वेळा बंद जातालीं, तशींच थंय दुकानां, रेस्टॉरंटस 
सगळेच बंद जातलें हैं खबरांच्या नादांत तांकां लक्षांत आयलें ना. ते अशे 
भायर उरिल्ल्यान प्रोग्राम हाललो म्हण हांव मात बेजार जालें. ल्हान ल्हान 
भुरठीं तांचो कुलकुलाट आनी तन्वीय कुरकुरतालें, त्या मॅंस्कोटाक पळोवन 
भिल्ल्यान. उरिछ्लो सगळी वेळ तें म्हजे हांडीरच बसलें. रिया मात वाइदीस 
मॅकडोनाल्डसांत करपाक मेळिल्ल्यान खूश जालें. 

भरगीं शाळेक आनी घोव ऑफिंसांत वतकच आमी कोणाय एकल्यागेर 
कॉफी पिंवपाक वतालीं. कॉफी घेवचे पयलीं मातसो व्यायाम करतालीं. 
संस्कृती आनी तन्वी दोगांय ल्हान आशिल्ल्यान, तांकां दोळ्यां मुखारच 
दवरचें पडटालें. आमचे मदीं केन्नाकेन्नाय संस्कृती व्यायाम करताले. व्यायाम, 
कॉफी, खबरों जशें आमचें सदांचें जावंक लागलें. आमचो वेळ बरो वतालो 
आनी घोवय हुसक्या मेकळे उरताले. आमच्यो खबरों सोंपून सोंपनासल्यो. 
सगळें जातकच दारांत उबीं रावनय खबरी चालूच उरताल्यो. साठदींतलीं 
बंधनां ते बिल्डिंगेंत आमीं आमकां लागूंक दिंनासलीं. दारांत उबी रावनय 
मन सोडून हांसतना फाटींफुडे पळवनासलीं. 

संचालीच्या आनी आमच्या फ्लंटाच्या मदल्यान वयले माळवेर वचपाचीं 
सोपणां आसलीं. एकदां आमी अशींच दारांत उबीं रावन खबरों मारतना 
आमकां वयल्यान देंवपी पावलांचो आवाज आयलो. 

“कोण तरी येता सो दिंसता..'' हांवें म्हळे. 

''येवदी गो. आमी आपआपल्या घरांतच तर आसात.'' 

पण पावलांचो आवाज अकस्मात बंद जालो. 


साठदींतले ते दीस / २२५ 


“खंय गो?... आवाज बंद जालोसो? चपलांच्या पावलांचो आवाज 
आवकूंक वेतालो तो बंद कसो जालो?'' हांव अजापर्ले. 

““राव, हांव पळवतां."" म्हणींत संचालीन दाराच्या भायर येवन उजवे 
वटेन आशिल्ल्या सोपणांचेर नदर घाली आनी अचकीत फाटल्यान सरलें.... 

““कितें जालें?" 

संचालींन कांयच उलयनासतना सोपणावटेन बोट आनी दोळे दाखवले. 
“कोण तरीं आसा थंय उबो' ल्हव आवाजांत फुतफुतलें. 

आमी दोगांयनी भितर सरून आपाआपल्या पराचें दार आड केलें 
आनी हांवें पीपहोलांतल्यान पळवले. धवोफुलु थोब घाल्लो एक अरब 
बेगबेगीन देंवन गेल्लो दिशी पडलो. तो वचनाफुडे आमी परत दारां उगडलीं 
आनी जीं हांसूंक लागलीं तो हांसो कसोच थांबना जालो. आजय याद 
काइल्यार हांसूं येता. आमी उलयतात म्हूण तो थंयच थांबिल्लो. कितें म्ही? 
तांकां बायलो अशो दारांत उब्यो रावन उलविल्ल्यो पळोवपाची घडये 
संवय नासती. त्योय दुसऱयांच्यो बायलो अभाया बगर पळोवप कशो? 
जरो आमीं दारांत उबीं आसलीं तरीं घरा भितरशेंच म्हण्टकच अभाया 
लकविल्लो नासलो. अजाप दिसलें तें त्या मनशार्चे. तो असो थांबलो 
किंत्याक? आमी पळोवंक नासलें जाल्यार तो कितें आमी भितर वचपाची 
वाट पळवत थंयच उबो रावतलो आसलो काय? कांय प्रर्नांच्यो जापो 
केन्नाच सांपडनात. आमकां मात हांसपाक एक विशय मेळळी. 


डॉ. पै गेर खबऱयांनी वेळ कसो वतालो तें कळनासलें. ख़बरों 
रंगताल्यो, केन्ना भुरगेपणांतल्यो यादी काहीत, केन्ना गोंयच्यो यादी काहीत, 
जाल्यार केन्ना हांगाच्यो थंयच्यो खबरी करीत. केन्ना केन्ना तर सांज 
पदांनीं रंगतालीं. शेखराक पदां म्हणपाचो घोरत. म्हाका आनी समीराकय 

गावपाक आवडटालें जाल्ल्यान सांज सुरेल जातालीं. संगीताक उलोवंक 
आवडटालें. हॉस्पिंटलाच्या कंपाउंडांतल्यो खबरों आमकां ताचेच कडल्यान 
कळटाल्यो. एकदां अशेंच, डॉ. पै कडेन अरबांच्या विचित्र वृत्तीचेर उलयतना 
ताणें एक मजेशीर गजाल सांगली. 

डॉ. पै एक ऑन्कॉलॉजिस्ट आनी तोय ब्रेस्ट कॅन्सराचो स्पेशलिस्ट 
जाल्ल्यान ताचे म्हऱ्यांत वेवपीं पेशंट बायलोच आसताल्यो. त्या हास्पिंटलांत 
बायल ऑन्कॉलॉजिस्ट नाशिल्ल्यान तपासपाक डॉ. पे म्हऱयांतच वेवचें 
पडटालें. येतल्या बायल पेशंटाक तपासतना भितर बायल नर्स आसूंक जाय 
हो कायदो सगळ्या हॉस्पिंटलांनीं आसता. आनी त्या देसांत तर आसलोच. 
पृण ब्रेस्ट कंन्सराचे तपासणेक थानांक हात लावन गांठ आसल्यार पळोवर्चे 
पडटालें जाल्ल्यान चडशे अरब घोव दादलो डॉक्टर आपले बायलेक तपासतना 
भ्रितर वेवपाचो हट्ट धरताले. 

एक दीस खंय असोच एकलो आपले बायलेक घेवन आविल्लो. तपासताना 
आपल्याकय थंय उबो रावन पळोवपाक जाय असो ताणें हट्ट धरिंल्ल्यान 
ताका भितर सोडिल्लो. पूण मागीर ताणें दोतोराक एकार एक प्रस्न विचारून 
नाका शेवट केलो. 

गांठ सायडींन लागता जाल्यार थानाक सगळे कडेन किंत्याक सासपून 
पळयता? हो पयलो प्रस्न. 

थानां तपासपाक आवल्यांत जाल्यार बुस्खो देवोवन तुका म्हजे बायलेचे 
दोळे किंत्याक पळोवंक जाय? इतले म्हणसर तिसरो प्रस्न. दाव्या थानाक 
गांठ लागता जाल्यार उजव्या थानाक किंत्याक हात लायता? 

तागेलीं प्रस्जावळ तपासपांत आइमेळीं हाइपाक लागतकच डॉ.पेन ताका 
सरळ सांगलें खंय ''हांगा उबो रावतलो जाल्यार तोंड बंद करून रावर्चे 
पडटलें. हांव दोतोर, हांव जाणा, हांव किंतें करता तें. ह्या सगळ्याची गरज 

आसा म्हणून करतां. तुजे प्रस्न म्हाका तपासूंक दिनात. हांगा न 
तोंड बंद करून उबो रावंक जायना जाल्यार भायर उबो रावल्यार 
जातर्ले.' 
तर्शे सांगतकच खंय तो मातसो ओगी रावलो, पूण भायर गेलो ना. 
इतलें सांगून शेखरान आमकां म्हळे, असले प्रस्न विचारीत रावल्यार 
हांव तपासतलों तरी कसो? आनी ब्रॅस्ट कॅन्सरा खातीर वेतात तेन्ना. 
दोनूय थानां तपासपाची तितलीच गरज आसता हैं तांकां कितलेंय सांगून 
लेगीत समजना. ताचे ते प्रस्न आयकून ताचे ते बायलेची बाबडेची किंतली 
कुचंबणा जालीं जातली। 
इतर्ले सांगता म्हणसर ताका याद जालीं आनी ताणें फुर्ह सांगले, 
''दादले दोतोरांचे तकलेर सतत एक तरसाद हमकळटाली. हांगा थंय 
हात लायलो म्हण अशी बायल पेशण्टान डॉक्टरा विरुष्ठ तक्रार केलीं 
जाल्यार पोलीस सरळ हॉस्पिंटलांत पावतात. आनी डॉक्टराक धरून 
व्हरतात. चवकशी बीं मागीर. एका रेडिओलॉजिरुटानच सांगले हैं म्हाका. 
तांच्या कायदा मुखार आनी कांयच चलना जाल्यार! तांचे सगले नेम हे 
बायलांच्या हिताचे अशें तांकां दिसता ताका आमी कितें करूक शकतात?'' 
डॉ. पै हांसत सांगतालो, पृण ताच्या त्या हांसपांत लेगीत एक दादलो 
दोतोर म्हूण अरब बायलांक तपासतनां जातालो तो ताप जाणवतालो. चड 
करून अरब दादल्यांच्या संदर्भात. 





साउदींत बंधनां आसलीं, अभाया आसलो, कायद्याचो भंयय आसलो. 
पृण आमी सगलें मारते पेवंक शिकिल्लीं. मेकळेपण नाशिल्ल्याचो आस 
जायनासलो अशें म्ही, जातालो. पूण ते बिल्डिंगे प्रत्या मेकळेपणांत 
आमी धादोशी आसतालीं. 

` वृंदा डायमा, अजिता शेषाद्री आनी फराह सदांच मेळटालीं. पूण संचालीं - 
जिरी कडेन एक नातें तयार जाल्लें. सकाळीं कॉफी आनी खबऱ्यांक मात 
जिरी चडशें येनासलें. ओगींच बसून खबरी मारपा परस किंतें तरी 
'हन्स्टरक्टीव्ह करात' अशें सदांच म्हणटालें. ताका त्या बंधनांनी बांदून 
ग्लेवरी दिसतालें. आजी म्हाका- इतलो तेप बांदून दवरिल्ले तांतल्यान 
बुटका जाल्लेवरी दिसतालें. एकलेंपण उणें जालें. तन्वीक वाडोवपांत म्हाका 
ब्ब आदार मेळटालो. भुरग्यांलो रांदचे-वाडचेल्याचो खेळय सुखायतालो. 
'म्रावशीं' म्हणीत जेन्ना भुरगों येतालीं, खावपाक किते केलां विंचारतालीं तें 
जातें जें तयार जातालें तें मनाक फकत खोशींच दिंतालें. तांच्या झगड्यांनीय 
एक आपलेपण आसतालें. एकदां तन्वी रडपार्चे कशेंच थांबना जालें तेन्ना 
हेमंत ताका म्हजेकडल्यान घेवन भायर गेलो. ताका घेवन पासयो मारीत 
रावलो. ताणें रडपा्ें थांबचें म्हण येत्न करीत रावलो. हेय आपलेंपणच नहीं? 
कोण कोणा खातीर करता नाजाल्यार? पुण्याच्या लोकांगेर चडशो सदांच 
दाळ शिजयतालीं जाल्ल्यान फोण्णाक घालचे पयलीं संचालीं सदांच तन्वीक 
घटसाणींक बरी म्हूण वाटीभर हाइन दितालें. मंजिरीन कितेंय वेगळे केल्यार 
तें हाइन दितालें आनी आमगेर सुंगटां तळपाचो वास आयलो जाल्यार 
संस्कृती बल मारतालें-- नाक ओडन वास घेत म्हणटालें, “मस्त वास 
येतो मावशी, प्रॉन्स करतेयस?'' 
साउदींतलीं म्हजीं तीं सगल्यांत चड यादींत उरिल्लीं वर्सा. हळदीकुकूम, 
दिवाळी, चवथ, दसरो, पाडवो...सगळ्यो परबो आमीं एकामेकांगेर एकामेकां 
वांगडा मनयल्यो. भावबींज करपाक रिया-तन्वींक भावय मेळळे. वाडदीस 
मेळून फुलवले. सगळे सगळें थंय एकठांय मेळून करतना खूब आनंद 
मेळटालो. तांगेर येवपीं इशटांकडेन आमची वळख जातालीं आनी आमगेर 
वेवप्यांकडेन तांची. सिद्धार्थ तोमेरेन गोंयां परतो गेल्लो. पण हेर सगले आसले. 

विंवेकबाब वेतालो. संदीप, उल्हास, देविदास, शब्बीर, यतीन, प्रविण, _ 
नारकर, शेखर सगळीं आसलीं. पूण ते बिल्डिंगेंत जें मेळळें ताचें मोल 
कोणाच्यानच करूक जावपा सारके नासलें. 

आनिकय वळखीं जाल्ल्यो- अजय बट्टर आनी बीना, विद्याभूषण धर | 
आनी स्नेह. धर मूळ काश्मीरची. शाळेत वळख जाल्ली. स्नेह रिंयाचे 
शाळेत शिकवयतालें. हांव स्पेशल कॅअर सेंटरांत आसलें तेना मेळटालें. 
आनी मागीर रियाच्या पॅरण्ट-टिचर मिटिंगांक वा प्रोग्रामांक. ताचो चलोय | 
थंयच शिकतालो जाल्ल्यान मेळप जातालें. हळू हळू एकमेकांगेर यो . 
वचय सुरू जालें. थंय एकमेकांगेर वचर्चे सोडलें जाल्यार तर्शे भायर मनोरंजन 
करपा सारकेंकांय नाशिल्ल्यान तेंच बरें दिसताले. हों आमचेकडेन हिन्दीनच 
उलवतालीं. तांगेर गेललेकडेन एकदां विंद्याभुषणान विचारलें, एक बात 
बताइए, गोंयच्या घरांनी खंयच्याय वेळार गेल्यार पिंवपाक च्या बीं 
विचारपाच्या वाट्याची रच्यो बायलोय बीं बिअर घेतलो काय विचारतात, 
हों खबर खरी? ये सच है क्या? ' 

''नहीँ। बिलकूल झूठ है ये. असलें सगलें कोणें सांगलां तुमकां? खंय 
आवयकलां तुमी हैं? समीरान असो प्रस्न वेत अर्शे धरूक नासलें, आनी 
तेयपरस फुडलीं जाप... 

“एक गोंयकार मेळिल्लो, ताणेंच सांगले" आनी खरेंच ताणें एका 
गोंवकाराचें नांव घेतलें. 

' 'गोंयकारान सांगले अशें?”” समींरानय अजापान विचारलें. 

हय रे, ओगींच हांव किंत्याक विचारतलों ? म्हाकाय पटलें ना देखूनच 
खातरी करून पेतालों.'' 

नारे बाबा, गोंयां असलें कांयच जायना. सोरो कितलोय सहजतायेन 
मेळटा जायत, पृण कोणाच्याच घरांनी अर्शे मात जायना. एक वेळार 
सोशलायझींग करतना वा रातच्या जेवणाक आपतविल्लयांक विचारीत." 

. कोणय ओगींच अशें कशें सांगूक शकता? आनी गोंयकारच गोंयकारां 
विशां अशें सांगता? म्हाका सामकें आवडलें ना. गोंय आनी गोयकारां 
विंशी समीरान खूब किंतें सांगलें तांकां. आमचे परीन आमी पुराय वेत्न 
' केलो - ताचे तकलेंत रंगदिल्लें गोंवचें चित्र बदलपाचो. 
लोकसंपर्क माध्यमांनी गोंयर्चे एक वेगळेच चित्र लोकां मुखार दवरलां. 
गोंयच्या भायल्यांक तेंच गोंय कशें दिसता. टीव्हीचेर, सिनेमांनी जें पळयतात, 
जें आयकतात तेंच खरें गोंय तांचे दृशिन. रंगीत झाडां-माडांचीं चित्रां आशिल्ले 
कपड़े, माथ्यार कॅप, मोटवीं कालसांवां, नाच, सोरो, नुस्ते हेंच सुशेगाद 
गोंयकारांचें रंगविले चित्र! गोंय हें खरें कें हैं गोंयां रावपीं नीज गोंयकारच 
सांगूंक शकता. आमचे खातीर गोंयचें रूप वेगळे आनी भायल्यां खातीर तें 
अशें तरेचे विकृत कित्याक? आमच्या मुखार गोंया विशीं प्रस्न येताले तेन्ना 
आमी लोकां मुखार गांवचे खरें चित्र दवरतालीं. तें चित्र ओगींच तांकां तांच्या 
रंगांनी रंगोवपाक दिलें ना. प्रसार माध्यमांतल्यान दिसता ताच्याकय 
कितलेंशेंच वेगळे आमचें गोंय, किंतलेंशेंच म्हान हैं सदांच सांगत रावतालीं. 
चड करून आपलेच रंग भरून, वाडोवन चडोवन रंगविल्ल्या चित्रांतले रंग 
हे खऱ्या गोंयचे रंग नहीं, हैं सांगपाचो, हें पटोवन दिंवपाचो येत्न करतातीं. 
अशे आसतना एक आमचो गोंयकार भावच जेन्ना चुकीचे रंग भरून हेंच 
गोंय म्हूण लोकांमुखार दवरता तेज्ञा वायट दिसचें काय राग वेवचो? त्या 
दिसा मात रागच आयलो. गोँयां भायले लोक गोंयाक प्रसार माध्यमांतल्यान 
वा आमीं सांगतात तांतल्यानच पळवतात, हैं आमी विसरूक फावना. 
गोंयचे हें अशें चित्र साउदींतय पावलें हाचें चड वायट दिसलें. 


संस्कृतीय शाळेत वचपाक लागतकच सकाळच्या वेळार तन्वींक 
खेळपाक कोणच ना जातालो. खेळपाक म्हणपा परस खेळोवपाक. रांदतालें 
तेन्ना हांव ताका किंचनांत घालतालें आनी ताचेकडेन खबरी मारीत रांदतालें. 

संचालींकडेन रावपाक ताका खूब आवडटालें. पूण एकलें सोढिल्ले मातव 
आवडनासलें. खावपा-पिंवपाची केज्नाच कटकट केलीं ना, पूण दोळ्यां 
मुखार नाका जाताले तें दूद! संचालीन फुसलावन काणवो सांगीत बोम 
तोंडांत घुसोवपाचो येत्न केल्यारय पिनासलें. सांजवेळर्चे मात सगकीं 
भुरगीं आसतालीं जाल्लूवान हांसतें उरतालें. 

यश आनी समीहन चडशे भायर खेळटाले. फुटबॉल, क्रिकेट असले 
खेळ तांच्या चड घोस्ताचे आनी चलयो कोणाय एकलेच्या घरांत रांदचे 
वाइचेल्यांनी खेळटाल्यो. घर-घर खेळप हैं चलवांक शिकोवर्चे पडना व्ही! 

एकदां यश आनी समीहन भायर आशिल्ल्या उकत्या आंगणांत फुटबॉल 
खेळपाक गेल्ले. वतना उमेदीन गेले, पृण थोड्याच वेळान तोंडां फुगोवन 
परते आयले. यश पोट धरून रडटालो. हेमंत घरांतच आसलो. 

''किंतें जालें? '' 

बाबा, मुस्लीम म्हळ्यार कितें?'' 

''कित्याक रे? कोर्णे किंतें म्हळे? कितें जालें?" 

` आमी मुस्लीम म्ही म्हूण आमकां खेळपाक घेनात आनी धुकलतात. 

"कोणे धुकळळो तुका?'' 

''बिल्हिगेंत वयर रावपीं भुरग्यांनी'' यशान रडत रडत सांगलें. 

आमी खेळाटाले थंय येवन, आपूण खेळपाक लागले. वयल्यान 
म्हणटात, तुमी मुस्लीम म्ही जाल्यार आमचे बरोबर खेळूं नाकात, तुमी 
हांगाय खेळूं नाका म्हणटात. मुस्लीम म्हळ्यार किंतें रे बाबा? आनी तांचे 
कडेन आमीं खेळप ना कित्याक?'' 

काका, ताणीँ यशाच्या पोटार खोट मारलीं.'' समीहनान सांगतकच 
हेमंताक खूब राग आयलो. पूण भायर वचून झगडटलो कोणाकडेन? 
भुरग्यांकडेन? असलो अणभव पयलेच खेपेक आदिल्लो. समजावलें जाल्यार 
आपल्याच भुरग्यांक. त्या तवनासांक कोणे समजावपार्चे? असले कोल्ल 

सगळेच कडेन आसतात. फकत त्या देसांत तांचेकडेन वाद घालून उपेग 
- नासलो. ते भुरगे साउदीचेय म्ही, इजित्ताचे. पृण तांची शिकवणच वेगळेचाराची. 
गायां आपल्याबरोबर खेळपी भुरगो हिंदु काय मुस्लीम काय किरिस्तांव हैं 
भुरग्यांक खंय खबर आसता? त्या यशाक बाबड्याक मुस्लीम म्हळ्यार 
किंते हेय खबर नासलें. आमी भुरग्यांक धर्मभेद शिकोवपाक वचनात. पण 
असलें कितेंय जातकच मातर्शे तरी सांगर्चेच पडटा. ते अरब भुरगे आसलेय 
खूब मस्त्या सभावाचे आनी त्या देसांत तांच्या धर्माच्या नांवानच आपूणय 
उच्च जाल्लेवरी दुसऱया देसांतले लोकय वागताले. इतल्यार सोंपलें ना. 
यशान रागाच्या भारांत, तांकां “तुमी भुरगे वायट' म्हळे खंय. तें लेगीत 
ताणीं घरा वचून घुंवडावन सांगलें. वयर रावपी ते इजिप्शन अरब भुरग्यांले 
बापूय हेमंताच्या दारांत हाजीर जाले. 

' तुज्या चल्यान मुस्लीम वायट म्हळेच कशें?'' 

““तर्शे ताणें म्हळेच ना. आमच्या देसांतय आसात मुस्लीम आनी आमी 
आमच्या भुरग्यांक हो भेद केज्ञाच शिकयलो ना. तुमच्याच चल्यांनी ताका 
खोंटायला, खेळपाक येवं नाका म्हूण सांगून. तें पळयात.'' 

पूण आयकून घेतल्यार मूं? वयल्यान, ''तें सोड, भुरग्यांक मातर्शे 
शिकय. वाटेक वचुंनाका म्हण सांग फुडले खेपेक.'' 

हेमंत चड उलोवंक गेलो ना. समजावपाचो येत्न करून पळयलो पृण 
उपेग नासलो. तांच्या भरग्यांनी तांकां सांगतना उतरां पुंवडाविल्ली. यशान 
“तुमी भुरगे वायट' म्हणिल्ले तें “मुस्लीम वायट म्हळे' म्हूण सांगिल्ले. ज्या 
भुरग्यांक मुस्लीम म्हळ्यार किते हें लेगीत खबर नासलें तो कित्याक 
म्हणटलो अशें? 

तशेंच आनीक एकदां समीहनाकडेन खेळटना एका भुरग्याचे सायकलींक 
बॉल लागून भुरगो पडलो म्हणून ताचो बापूय, तोय इजिप्शनच, सरळ 
घराच्या दारांत आयलो. संचालींन दार उगडलें आनी दाराच्या फाटल्यान 

उबे रावन आयकून घेतलें. पिंडा वच्‌ दी म्हण समीहनाक “सॉरी” म्हणपाक 
मुखार केलो जाल्यार कितेंव उलोवच्या पयलींच त्या दादल्यान त्या सात 
वर्सांच्या भ्रग्याच्या कानसुलार फुलवले. कितें जालें विचारप ना, आयकप 
ना, फाटफूड पळोवप ना, असलो कसलो राग? आनी कानसुलार फुलोवपा | 
सारकेंजाल्लें कितें? चुकून बॉल लागिल्लो, तोय फुटबॉल खेळटना, भुरग्यांलो 
खेळपा वयलो लेगींत विस्वास उडपाचो. त्या दिसा मात झगडपाक आमच्या 
भुरग्यांचे बापूय वयले माळवेर गेले. हेमंत, समीर आनी जितेंद्र तिगय एक 
जावन गेले. वतना बिल्हिंगेच्या मॅनेजराकय वांगडा व्हेलो. हो मॅनेजर, 
साबीर इजिप्शनच आसलो. जाप विचारपाक ते येतात तशे आपल्या भुरग्यां 
खातीर गरज पडल्यार जाप विचारपाक आमी किंत्याक फाटीं रावचें? 
झगइ्न उपेग नासलो खरो, पूण आपल्या भुरग्यां फाटल्यान ठामपणान 
उबे रावपीं आमीय आसात हैं दाखोवपाचीं आमकां गरज आसती. 

'म्हज्या पृताक हात लावपाचो तुका कसलोच हक्क ना. असलें कांय 
आमीं सोसून घेवचे नात.'' 

समीराक अरेबीक कळटालीं जाल्ल्यान कितें सांगूंक सोदताले तें तरीं 
सांगपाक जमलें. त्या इजिप्शनान घडवे हे तिगय अशे दारांत येत अशें 
धरलें नाशिल्लें. बिल्डिंगेचो मॅनेजरय ह्या तिगांच्या बरोबर गेल्लो. तोय 
उलवलो, 'आन्ता गलतान.' ताणें त्या अरबाक सरळ ताचें चुकलां म्हणपाचें 
सांगलें. मागीर मात तो मातसो कुळकुळळो आनी ताणें सूर बदललो. ताका 
फावो तीं शिटकावणीं मेळळी. त्या दिसा फाटल्यान ना त्या भुरग्यांनी 
त्रास दिलो, ना कोण कोणाचे वाटेक गेलो. 


“जाणा मृगो, आज एक फोन आविल्लो.'” उलयत उलयत समीर 
घरांत भितर सरलो. 

““कोणालो फोन? हांव रांदतालें, थंयच्यानच विचारलें. 

“'आगो, कोणालो तरी फोन. एक अरब कोणतरी. म्हाका विचारता ''तू 
रामानाशा वालावाला म्हण कोणाक वळखता? आपल्याक ताचें वॉलेट 
मेळळां, इकामाय आसा तांतून खंय. हांवेंय सांगले... “हांव असो कोणाकच 
वळखना.' कोण जाणा कोण हो रामानाशा वालावाला?'' 

“मागीर? किंतें म्हळे तार्णें? आनी तुका सो फोन केलो?'' 

“'आगो, हांवय तेंच अजाप जालों. पृण विचारतकच ताणें म्हळें - ताका 
` वॉलेटांत खंय म्हर्जे बिझनेस काई मेळळें.'' 

''कोणाक दिलें तें याद कर मरे.... 

''पूण रामानाशा वालावाला म्हूण कोणाक हांव वळखच ना जाल्यार 
ताका हांव काई कसो दितलों? म्हाका तरीं असो कोण याद जायना.'' 

समीर टीव्ही लावन भायर सालांत बसलो आनी हांव जेवणाची तयारी 
करूक लागलें. कोण आसत काय हो रामानाशा वालावाला? आसं कोणूय. 
ताका बाबड्याक ताचें वॉलेट मेळळयार पुरो. समीरान खंय त्या अरबाचो 
फोन नंबर पेतिल्लो आनी ताका सांगिल्लें असो कोण याद जालो जाल्यार 
फोन करतां. इकामा शेणप म्हळ्यार थंय अडेच हजार रियालाचो फटको. 
ओगींच कोणाक कित्याक लुकसाण, व्ही? पूण ताका कळटलें कशे? 

कांय दीस गेले. संदीप भाटींकारालो फोन आविल्लेकडेन समीरान ताका 
सहज उलयतां उलवतां हीं खबर सांगली. 

` 'आमच्या रामकुष्णालो नहीं मरे?'' 

''पूण तारणे म्हाका रामानाशा वालावाला म्हळे मरे! 

''तोच आसतलो, रामकृष्ण वळवयकार. ताचें वॉलेट फाटल्या दिसांनी 
शेणलां म्हण बाबडो बेजार आसा. इकामा परत करपाचे तयारेन आसा तो, 
वॉलेट मेळुना म्हण .'' 


iF 

राव, हांव तका त्या मनशालो नंबर दितां, उलोवन पळय, रामकृष्ण | 
आसलो जाल्यार बरेंच जालें. ताचो इकामा तरीं मेळटलो 
समीरान संदीपाक फोन आविल्लो त्या अरब मनशालो नंबर दिलो 
आनी उलयतां उलयतां समीराकच याद जालीं. त्याच दिसांनी संदीपान | 
रामकृष्णालीं वळख समीराकडेन करून दिल्ली आनी समीरान तेन्ना आपलें 
बिझनेस काईय ताका दिलले. रामकृष्ण संदीपा बरोबर ताच्या रुमार रावतालो. | 
एकाचकडेन काम करताले ते. तोच आसपाक शकता, समीराकय दिसलें. | 
आनी आसल्यार परो! इकामाचो खर्च तरी वांचतलो. आनी तशेंच जालें. 
संदीपान रोकडोच फोन करून कळयलें- ''रामकुष्णच रे तो- रामानाशा | 
वालावाला.'' | 
ताच्या इकामाचेर खंय ताचें नांव रामानाशा वालावाला बरविल्ठे. कोणें 
केन्ना आनी कित्याक लक्ष दिलां? इकामाचेर सगळे अरबींन बरविल्ठे 
आशिल्लूयान, अशें किंतें जाले बगर कळपाक मार्ग नासलो. जशें समीराल्या 
इकामार किंरिंस्तांव धर्म बरविल्लो हैं आमकां ताका धरतकच कळि्ठे, 
तशेच. पूण जावं. रामकृष्णाक ताचो इकामा, वॉलेट सगळें मेळळें आनी 
तेय तशा त१शें. एक पयसो लेगींत उणो ना वा खर्चलो ना. अशेय अरब 
आसले थंय. दुसऱ्याचे बरें चिंतपीं, कोणाचो शेणिल्लो इकामा परत करपाक 
धडपडपीं. नाजाल्यार समीराक फोन करपाची ताका कसलीं गरज आसली? 


तन्वील्या वाडदिसाच्या निमतान सगळ्यांक आपोवन पार्टी करपाचें | 
थारायलें. दांतोळी घालपाक आमचे बिल्डिंगेंतलीं सगळीं आनी बाकीचे 
सगले इ२ट आपोवन पार्टी. हे खेपेक पिंत्झा हटांत. हें एक चेन रेस्टॉरंट. 
जंय फकत तरेकवार पिंत्झा मेळटाले. आमच्या घराच्या लागींच, 

सुलेमानियांत व्हडलें पित्झा हट आशिल्ले. थंय आमी वचून पळोवन आवलीं. 
तांचो फॅमिली हॉल बरो व्हडलो आसलो. एकदां कोणाचे तरी पार्टेक दुसऱया 
एका पिंत्झा हटांत वचून आविल्लूवाक तन्वीलो वाइदीस थंय करपाचो 
विचार केल्लो. पयलो वाइदीस, बरो सगळ्यांक आपोवन तरीं करपाक मेळटलो, 
अशें येवजून पिंत्झा हटाचो फॅमिली हॉल बूक केलो. रिंयाल्या वाडदिसाक 
मॅकडोनाल्डसांत चार पांचच फॅमिली आपविल्लूयो. पृण तन्वील्या वाइदिसाक 
पंदरा फॅमिली आसल्यो. आनी पिंत्झा हटाच्या फॅमिली हॉलांत अभाया 
काइल्यार जाता हाचीय खातरों करून पेतिल्ली. 

बिल्हिंगेंतल्यो बायलो, भूरगीं मेळूज पयलीं घरांतच दांतोळीं सोबयलीं. 
आमच्या गोंयांत दांतोळी घालतात तशेंच महाराष्ट्रांत बोरन्हाण करतात. 
म्हणटकच कितेंशें करप हाचो तांका अदमास आसलो. संगीताकय आपविलें. 
चॉकलेटी गुंधिल्लो हार हांवें तन्वींकय केलो. आनी त्या सगळ्यां भुरग्यांनी 
दांतोळी घालतकच वेंचपाक केल्ल्या बोवाळान दांतोळी बरों सोबलीं. 

रातचों सगळ्यांक पित्झा हटांत आपविक्लीं. सांगिल्लेवरी सगळीं आयतीं. 
सगळ्या बायलांनी अभाया काइन दवरले. हॉलांत मेजा कणकणीं पड्ड्यांचो 
आडोस नाशिल्ल्यान फोटोय काडपाक मेळळे. भूरग्यांनी खूब मजा केलीं 
आनी बायलांच्योय खबरी रंगल्यो. बायलो, दादले, भुरगों सगळींच त्या 
फॅमिली हॉलांत मेकळेपणान भोंवलीं. बिनधास्त उलयलीं. तीं सांज भोव 
बरी गेलीं. केक कापलो, पित्झा खाले, गिफ्ट, रिंटर्न गिंफ्ट..... अशे तरेन 
सगळ्यांक आपोवन केल्ली म्हजीं तीं साउदींतलीं पयलींच पार्टी. आनी 
निमणींय बीं. साउदींत तशी पार्टी हांव परत केन्ना करपाक पावलेंच ना. 

तन्वींच्या वाडदीसा फाटल्यान रोकहीच रियाक सुटी पडलीं आनी आमीं 
गायां वचपार्चे थारायलें. समीराक म्हयनोभर आनी रियाक दोन म्हयने सुटी 
जाह्लूवान हांवें रिया-तन्वीक घेवन मुखार वचपार्चे आनी समीरान म्हयन्यान 


आउदढीतले ते दीस / २३७ 


येवपार्चे अशें थारायलें. गोंयां वचपाच्या नांवानच रिंया फुलें. पूण तन्वी 
तशे पयलेच खेपेक वतालें. तन्वीक आनी रियाक घेवन हांव गोंयां वचपाक 
गेलें. त्याच अदमासान, संचालीं-भुरगों, मंजिरी-भुरवीं, शेजारचींय सगळीं 
सटवेर गेल्लीं. भुरग्यांले सुटवेर आमची सुटी थारताली देखून गोंवां वेवप 
म्हळ्यार जुलय-आगश्टांतच जातालें. आजून तेंच जाता. फाटलीं इतलींव 
वर्सा हांवें, म्हाका दिसता, गोंयां फकत पावसाळेच पळवले. पावसाळ्यांत 
गोंयचे रुपय वेगळेच. आनी म्हाका गेल्ले खेपेक तेंच पांचर्वेचार गोव 
पळोवंक मेळटा. 

त्या वर्सा दोगांकय घेवन गायां गेल्लें पूण तन्वीं कशेंच कोणाकडेन 
रावना जालें. रिया तरीं खेळाटालें, पूण तन्वीं हांडों वयल्यान सकयल 
दॅवनासलें. तातूंत आनी दोतोराकडेन चेकपाक गेल्लेकडेन कळळें म्हाका 
'ओव्हेरियन सिस्ट' आसा आनी ऑपरेशन करपाचें सोडन दुसरो उपाय 
ना. समीर वेतकरच ऑपरेशन केलें. रिंयाक परतय म्हाका माजोइड्या 
मम्मींगेर दवरचें पडलें आनी समीर तन्वीक घेवन हॉस्पिंटलांत रावलो. 
पयस उरिंल्ल्यान तन्वीं गाँयां कोणाचकडेन सुशेगाद रावनासलें. हैं 
ऑपरेशन गाँयां जाल्ल्यान तितलँ तरीं बरें जालें. ऑपरेशना फाटल्यान 
घेवपाचो विसंव, जतनाय सगळे वेवस्थींत घेवपाक मेळळे. म्हयन्यान 
परत गेल्यार कांय त्रास बीं जावचो ना मूं हाचीय चवकशीं करून घेतलीं. 
आनी ते प्रमाण सगळें जाणा जावन घेवनच रियाध परतलीं. गरज पडल्यार 
शेजारी आसात हें खबर आसूनय, समीरालीं आई-बाबा आनी म्हजीं 
मम्मी-पप्पा हांच्या तोंडार एक तरेचो ताण पातलिल्लेवशी दिसतालो. पूण 
तांकां तशें दिसप सभावींक आसले. 

एक एक करून सगळीं शेजारची परतली. ऑपरेशनांतल्यान हांव 
सामर्के निवकिल्लें. पूण तरोय सगळीं कामां करपाक जमनासलीं. तन्वींक 

` उबारपाक नाका महणिल्लें. संचाली, मंजिरी आसलींच. पूण हांवें आनी थोड्या 
दिसांक काळजीं घेवपाची गरज आसलीं. 

__ मंजिरीन तेन्ना घरच्या बारीक सारीक कामांक एक मनीस दवरिल्लो, 
कुमार. गोंयां आमकां कामाक बायलो वेतात, पूण थंय हीं कामां दादलेच 
करताले. इतलेंच कीं घोव घरा आसतात तेजन्नाच ते वेवंक शकताले. 
आठवड्यांतले दोन दीस तो तांगेर येवन कार्पेट व्हॅक्यूम करतालो. आयदनां, 
फेर मारप, टॉयलेट बाथरूम घांसप, सगळे करतालो. आमच्या वळखीच्या 
खबशा जाणांगेर अशे तरेन कामांक दवरिछ्ले आसताले. आठवड्यांत एकदां 
,दोनदां, तींनदां वा सदांच; पूण अट एकच, घोव घरांत आसतना घरांत 
भितर सरपाचें. मंजिरी चल्यां फाटल्यानच उरिल्ल्यान ताका ताचीं गरज 
आसली. चल्यांक कीबोर्ड, अभ्यास असल्या कामांत तें गुंथून दवरतालें. 
बेकारसाणींन बसप, ओगींच हांगाच्यो थंयच्यो खबरी मारप ताका साप्प 
आवडनासलें. सकाळचेंय तें पदां आयकतालें, गावतालें, पदां लावन नाच 
करताले, ताचो सभावच तो. घरच्या कामाक दोन दीस तरीं येवन वचपीं 
मनीस दवरपाचीं गरज ताका आसलीं आनी हेमंत घरा तसो पांच स मेरेन 
परततालो जाल्ल्यान ताका तें चलतालेंय. भुरग्यांक आंगणांत खेळपाक 
सोडप, लक्ष दवरप, सगळे करपाक तें मातशें मेकळें उरतालें. केन्ना केन्नाय 
त्या मनशाक संचालीय आपयतालें. ताणीँच म्हाकाय सुचवले. 'सामके बरे 
जायसर ताका दवर कामाक. व्हॅक्‍यूम करपार्चे, बाथरूम घांसपाचें हीं कामां 
तरे करचीं पडचींनात.' पूण म्हाका कशें शक्य जातले? समीराचें येवप 
सदांच उसरां. आठ णव कितल्यांकय वेतालो समीर. पूण तांचें म्हणणेंय 
म्हाका पटले. मातसो विसंव जाय आसलो. काळजीं हांवेंच घेवंक जाव. 
घरचीं बायल हांतुणार पडल्यार सगळे घरच हालता. सगळी विचार करून 
समीराकडेन उलयलें. 

““शुक्राराक येवंक शकता जाल्यारच चलतर्ले, नाजाल्यार कर्शे शक्‍य 
जातलें?'' 

“विचारून पळोवं?'' 

“विचार. शुक्राराक फावता जाल्यार, सकाळीं लेगीत उपकरता.'' 

तशें हांवें मंजिशेक सांगून दवरलें आनी ताणें ताका फावतलें अर्शेय 
कळवले. ते प्रमाण त्या शुक्राराच्यान तो आमगेरय वेवपाक लागलो. दोन 
वरां सेगींत काम करतालो. सगळे घर व्हॅक्यूम करप, झाडप, पुसप, 
बाथरुम, किंचनाचे टायल्स यांसप... मदल्या दिसांनी चडांतचड म्हाका | 
हॉलांत ब्रश मारचो पडटालो. भुरगों ल्हान आशिल्लूवान मातशें घाण | 
जातार्लेच नहीं? पृण बाकीचीं कामां जावन पडटालीं. दोन म्हयने सुमार | 
आयलो तो. मागीर हांवेंच बंद केलो. मनीस दवरून सदचीं कामां | 
चुकनाशिल्लीं. पृण आवतें घर निवळ जावन पडटालें इतलें खरें. 

एकच शुक्रार मेळटालो. आनी चडशा शुक्रारांक समीर कोणा ना कोणाक 
आपवतालो. शुक्राराक घर भरिल्ले आसतालें. बरें दिसतालें. शेजारचींय 
शुक्राराक भायर सरतालीं. आठवडो कसो वता कळच नासलें. केन्ना केन्ना 
आमी सगळीं मेळून खंयय वतातीं. केन्ना शेजाय्यां बरोबर, केन्ना नारकर, 
डॉ.पै आनी आमी. अशीं वर्सा वतात तशीं मुळां घट्ट जावंक लागलीं. तांय 
ते रेवेंत. 

समीर गायां परतीं वचपाचो विचार करनासलो अशें नहीं. पूण हांवें 
केन्नाय परत या म्हळे जाल्यार म्हणटालो, ““आनी थोडो तेंप - मागीर या. 
आठ वर्सा जालीं कंपनीत. आनीक दोन जावंदीं..'” 

आनी तेंय खरें! धा वर्सा जातकच जो बेनेफींट कंपनीकडल्यान मेळटलो 
तो भरपूर, तो कित्याक सोडप? इतलीं वर्सा राविल्लयाचो असो फायदो तरी | 
जावंदीं. 

वर्स २०० | 

रिया पांच वसर्चि आनी तन्वी देड. रिया पयलेक वचपाचें आसलें. शाळा 
ताका आवइंक लागिल्ली. साउदींत म्हाका आठ वर्सा जायत आविक्लीं. परत 
 वचपाचीं खूब इत्सा जातालीं. पूण आतां इल्ली मेकळीक मेकिल्ली, तीव 
इतल्या वर्सांनी, ते खातीर म्हाका पयल्या कांय वर्सा परस हीं वर्सा बरीं 
वतात अशें दिंसतालें. पूण मंजिरोक थंय रावप केन्नाच आवडले ना. थंय 
' ताचो धाकलो जय परत परत बरो ना जाता म्हण तें चड बेजारतालें. तो त्या 
` वातावरणाकडेन जुळोवन घेवंक पावुंनासलो. निमाणें हेमंतान परत वचपाचो 
निर्णय घेतलो. मंजिरी परत वतलें है येवजून मन मातर्शे विरूस जालें. पूण 
केन्ना तरी आमी सगळींच वचपाचीं म्ही? 

तीं वचपाचीं तयारों करतालीं आनी तेज्ञाच समींरालो कॉलेजींतलो एकलो 
इट, जो नवोच रियाध आविल्ली, घर सोदतालो. समीराक कळनाफुडे 
समीरान ताका हें घर सुचयलें. ताचेंय नांव शेषाद्री. शेषाट्रीक सगळे फर्निचर 
सेट केल्लें घर आवरते मेळटलें, हेमंतालें घरचें सामानय विकून वतलें आनी 
शेजराक वळख आशिल्लोच कोण वेतलो, हैं सगळे येवजुनच समीरान हीं 
सुचोवणीं केल्ली. तेप्रमाण शेषाद्री येवन पळोवन गेलो आनी ताणें रोकडेंच 
घर सामानासयत घेवपाक हवकार दिलो. 

त्याच अदमासान इराकान कुवेताचेर घरी घाली आनी झूंज मोट्यार 
पडटा काय जालें. झूंज पेटले जाल्यार हेर अरब राष्ट्रांनीय तें पातळूक 
शकता हाचो एक हुसको आशिल्लो. पातळूंक ना ती गजाल वेगळी. पूण 
वातावरणांत एक तरेचो ताण, एक तरेचो हुसको पातळिल्ल्यान लोक 
मातशे अस्वस्थ आसले. जितेंद्रान ह्या हुसक्या भारान संचालींक आनी 

भुरग्यांक पुण्याक धाडपार्चे थारावलें. कांय काळान परत सगळें थाऱ्यार 
पडटलें तेन्ना परत हाडटलो हैं येवजून तांकां परतुपाची तयारी करपाक 
लावली. मंजिरी वतलें हैं चिंतून पयलींच मन विरूस जाल्ले, तातूंत 
संचालींय? 

संचालीं परत वेतलें हें जाणां आसलें पूण केन्ना तें त्या वेळावयले 
परिस्थितीचेर थारपाचें आरिल्ल्यान अनिश्चीत आसलें. तरी जितेंद्रान 
नोकरी सोइंक नासलीं म्हणटकच तीं परत वेतलीं ही आस आसली. 
जितेंद्राच्या मनांत आवलें कीं तो तें करताच. हेमंत मंजिरी सोडन वचचे 
पय॒लींच संचालीं आनी भुरगीं साटलीं पोटलीं कवळून पुण्याक परतलीं. 
तांचे फाटल्यान हेमंत, मंजिरी, यश, जय परत येवचीं नात हो निर्णय 
घेवनच परतलीं. अकस्मात बिल्डिंगेंत सगळेच रितें रिंतें दिसूंक लागलें. 
मेकळीक जीं थोडी मेलिल्ली तीय काइन घेतिल्लेवरीं जालें. बाकीची चड 
मिस्तूर जायनासलीं. पूण तीं तशी आसात, इतलोच एक मनाक आदार 
आसलो. 

शेषाद्री रोकडोच रावंक आयलो पूण ताची बायल येवची आसली. शेषाद्री 
समीरालो कॉलेजींतलो इश्ट जाल्ल्यान समीराक फाटल्यो यादी काडपाक, 
बसून खबरों मारपाक कोणतरी मेलिल्लो. पूण म्हाका मात सगळेच चुकिल्लेवरों 
दिंसतालें. हेमंत वतकच रियाक समीर शाळेंत पावोवंक लागलो आनी 
परत हाडपा खातीर झवव्हर दवरलो. 

पयलीं भशेन कांयच दिसनासलें. रियाय तांचीं खूब याद काडटालें. 
सांजे हांव ताका भायर खेळपाक व्हरतालें. पृण तरी तें पयलीं भशेन मन 
सोडन खेळना जालें. घरांत बसून तन्वीकडेन खेळपाक ताका चड आवडंक 
लागले. तसो जितेंद्र लागींच आसलो. तेभावर शेजराक दोन शेषाद्री 
जाल्ले, रेहानय आसलो आनी डायमाय आसलो. पृण म्हाका खूब एकले 


साउढींतले ते हीस / २४२ 





` एकलें दिसूंक लागलें. डायमाली बायल वृंदा केन्नाय येतालीं आनी केज्ञाय 
_रियाक खेळपाक तांगेर आपयतालीं. तीय तेन्ना गुरवार आशिल्ल्यान 
. बाळंटेराक पुण्याक वचपाचीं आसली. म्हाकाय खूब दिसूंक लागलें, या 
परत। 
रिया शाळेतल्यो सगळयो खबरी घरा येवन सांगतालें. तन्वीकडेन बरें 
खेळटालें. उलयतां उलयतां एकदां ताका हांवें विचारलें, 
''रियाबाय, तूं व्हड जातकच किंते करतले गो? कोण जातलें?'' 
"हांव मम्मा जातलेँ'' रियाज जाप दिंलीं ''आनी मम्माभशेन कामां 
' करतले. आयदनां घासतलें, कपडे उमळटलें, सान्न मारतलें.'' तें आयकून 
' म्हाका खूब वायट दिसलें. 
' "तुजी मम्मा आनीक कांयच करना गो?' 
मम्मा, काम करपाक वतात ते फकत दादले. तूं बायल मगे? आनी 
हांवय बायलच जातलें...'' 
रियाच्या उलोवण्यान हांव दुखावले. एक बायल म्हणून नहीं, पृण ताचे 
तकलेंत बायलेचें जें रूप घडटालें तें येवजून खूब वायट दिसलें. हांव नोकरी 
करताले तेन्ना तें खूब ल्हान आसले. ताका घडवे तें यादय नासतलें. आनी 
ताका खबर आरशिल्ल्यांतली कोणच बायल नोकरी करनासलीं. घरचीं कामां 
करतना ताणें फकत बायलांकच पळविले आनी दादल्यांक नोकरेक भायर 
वतना. आमचें उलोवणें आयकून समीर भितर आयलो. ''तुजीं टिंचर बायल 
नहीं तर गो बाय? आनी तुजी आत्या, मावशीं सगळींच कामाक वतात. 
मम्माय वताली, तुमी ल्हान आसात म्हूण तुमकां पळोवपाक घरा रावल्या 
मम्मा." 
पूण तो उलवतालो तें ताचे तकले ववल्यान वतालें. ताचे तकलेंत 
बायलांविशीं जाल्ले मत बदलपाचीं खूब गरज आसलीं. त्या दिसा फाटल्यान 


शै 

हांव मात पिशें कशें ताका टीव्हीचेर सिरिवलांतल्यो कामाक वचपी बायलो 
दाखोवन मुद्यम सांगतालें, 'पळय ती बायल कामाक वता... पळव ही 
बायल बँकेत काम करता.' म्हर्जे मन दुखाविल्लें. भुरग्याचे तकलेंत अशे 
विचार बरोबर व्ही. “हांव आनी कितें जातलें? बायल व्ही? मम्माच 
जातले...” ताणें त्या दिसा जे तरेन महणिल्लें ते आजय वाद केल्यार 
म्हाका काळजांत तोंपिल्लेवरी जाता. ताचे तकलेंत तशें येवर्चेच कित्याक? 
आमी कांय ताका केन्नाच असलें सांगलें ना.खूब वायट दिसले म्हाका, 
घडये तें म्हाकाच खटकतालें देखून जावंवे. 


अजय बडर कुटुंबांत केन्नाय यो वच जाताली. ताची बायल बीना 
गाँयां शिकिंल्लीं आनी मडगांवांच रावताली जाल्ल्यान आमकां वळखताली. 
तांचे रियाध येवपार्चे थारलें तेज्ञा आमचो नंबर घेवन आविल्ल्यान रोकडीच 
वळख जाली. बीना जरी गोंवां शिकिल्लें तरी तें मूळ गांवें म्ही. तांगेर 
एकदां गेल्लेकडेन म्हाका मंगळूरचो फामाद गावपी मांड सोबाणाच्या कॅसेटींनी 
गाजिल्लो लेसली लुईस मेळळो. ताका पळोवन हांव खूब खोशी जालें. 
ताचीं पदां गावपाक म्हाका खूब आवडटालें. मांड सोबाणाचो पंगड गोंयांत 
येवन गेल्ल्याक हांव खंयय पद म्हणपाक मेळळे जाल्यार लेसलीचींच पदां 
गायतालें आनी त्याच लेसलींक थंय पळोवन म्हाका खूब आनंद जालो. 
तो बड्टराचेच बिल्डिंगेंत रावतालो. ताची बायल घरांत पार्लर चलयताली. 
थंय हांवें भायर पार्लर केज्ञाच पळोवंक नाशिल्लो. पण कांय बायलो घरांत 
चलवताल्यो म्हण आयकून आसलें. महाराष्ट्र मंडळांतलीय एकली घरा 
येवन काम करताली. पृण म्हाका केन्ना गरज दिसलीना. मंडळांतल्यो 
बायलो तिका घरा आपयताल्यो. पूण म्हाका तेन्ना दिसताले, अभाया 
घालून तर आसतात, कोण आनी पळयतलो? पूण बायलांक पार्लर फकत 
आपली सोबिंताय चडोवन दाखोवपा खातीर लागना हैं म्हाका आतां कळटा. 

पयलेच खेपेक हांव बीना बरोबर लेसलींचे बायलेच्या पार्लरांत गेलें. इतलीं 
वर्सा थंय रावन म्हाका पार्लर सोदनशें केन्नाच दिसूंक नासलें. त्या पार्लरांत 
' तिचेकडेन हांवें चड कांय केले ना. पूण पार्लरांत वचून आविल्ल्याचें समाधान 
मात मेळळे. 
ताचे फाटल्यान कोणें म्हाका हारा वाठारांत असो एक पार्लर आसा म्हण 
सांगिल्लें. थंयय हांव एकदांच गेल्ले, पयलेच खेपेक फेशल करूक. तो एक 
व्हडलो आक्त कसो जालो. समीर घेवन गेलो, दारांत सोडलें, बेल मारतकच 
ताणीं दार उगडलें. भितर व्हडलो पार्लर. काम करपीं चडशो फिलिपिली, 
भारतांतलीं एकलीं आनी एक पाकिस्तानी. भायर समींराक बाबड्याक रियाक 
घेवन पासयो मारच्यो पडल्यो. हार्वे मात तन्वीक हइड्यार बसोवन फेशल 
केलें. तें कशेंच सकयल रावना जाल्लूयान म्हाका उपाय नासलो. पूण त्या 
दिसा मात कानाक पिंळोव पालो, परत आनीक पार्लरांत वचप ना. अजाप 
दिसले, जेन्ना कळळें की वृंदाय एक बरी ब्युटिंशन म्हूण. तो मेरेन तिणेंय 
केन्नाच सांगूक नासलें. म्हाका तशी कळटलें कशें? ताचे फाटल्यान केन्नाय 
बारीक सारीक लागल्यार हांव शेजरा वृंदाकडेनच गेलें. परत केन्ना भायर 
पार्लरांत पांच दवरचो पडलो ना. 


त्या वर्सा म्हजे धाकले भयणीर्चें लग्न थारलें. तैंय म्हज्याच देराकडेन. 
लझ म्हाका दोनूव वटेंतल्यान लागतालें. हांव व्हकलकार काय न्हवरेकार? 
समीरालो भाव आनी म्हजीं भयण. लझाची तारीख आमच्या सुटयांचो अदमास 
घेवनच जुलय म्हयन्यांत थाराविल्ली. रिंयाधांत आकांत गरमी जुलव- 
ऑगस्टांत पडटालीं जाल्ल्यान शाळांक सुटयो तेज्ञाच आसताल्यो. वचपाचे 
दृशिन आमीय तयारेक लागलीं. समीरान पासपोर्टार एक्झीट री एंट्रैच्यो 
फॉर्मालदादीं करून तिकेट बूक केलीं. दोनूय वटेंतल्यान घरचें लझ जाल्ल्यान 
म्हजी उमेदय दोट्टी आसली. 

त्या शुक्राराक दनपारच्या जेवणाक समीरान एक फामील आपविल्ल्यान 
आमी बिरेस्तारा राती वचून सामान घेवन आवलीं. सामान घेवन परतता 
म्हळ्यारच बारा जावन गेलीं. ताचे फाटल्यान समीराक सिनेमा पळयन 
दिसलो. नाय जाल्यार टीव्ही मुखार लोळत सिनेमा पळोवप हैं ताच्या 
घोस्ताचें. सिंनेम लायतकर म्हजे फाटीं लागतालो, आपले बरोबर बसून 
पळोवपाक. म्हाका सिनेम व्हडलोसो आवडनाशिल्ल्यान हांव अर्दे फावटी 
मदींच न्हिटून पडटालें. पूण त्या दिसाचो सिनेमा सस्पेन्स आशिल्लूवान 
हांव तटमदीत जागें आसलें. म्हज्या पांयार बसून रियाय पळयतालें. तें 
मदींच न्हिंदलें. पूण ताका पांयां वयल्यान सकयल घालपाक मन वेना 
जालें. तन्वी सुस्त न्हिदिल्लं. सिनेमा सोंपून उठतना म्हज्या पोटांत मातशें 
दुखूंक लागलें. इतलो वेळ एकाच सारके बसून राविल्लयान जावंये वा 
मान्न्यांत वचपाचें आडावन दवरिल्ल्यान जावंये अशें दिसले म्हण हांव 
पेलोभर उदक पिवन माळ्न्यांत वचून आवलें. पोटाची दूख सादी आसतलीं 
अशें समजून हांव न्हिटुंक गेलें. 

न्हिदतना समीराकय म्हळे, ' 'म्हज्या पोटांत मातशें दुखता रे. ' 

''उदक पीं आनी व्हींद. फाल्यां जातलँ पळव बरें. अशें आडावन 
धरलें जाल्यार दुखर्चे ना जाल्यार किते जातले सांग." ताणें म्हळे. 

सकाळ फुडें थांबतलें घडये अशें येवजून हांव न्हिंदूंक गेलें. न्हिटुंक 
गेलें खरें पूण पोटांतले दुखेन सुस्त न्हिंदपाक दिलें ना. सकाळ म्हणसर 
दूख इली चड जावपाक लागलीं. पोटांत म्हणचे परसय होंटयेंत दुखतालें. 
''हांगा मुतखड्याचे खूब आस जातात आं, चड करून ह्या देसांत. उदक 
पीत रावंक जाय. तूं कमी पिता जातलें.'' समीरान सांगले. 

तो उदक पीं म्हणटा तितलें हांव उदक पीत गेले. पूण दूख आनी 
उदकार उदक - म्हाका ओंकारे वेवंक लागले. 

' तूं मातशें आड पड पळोवंया. जेवणाची तयारी हांव करतां.'' समीरान 
म्हाका आड पडपा खातीर भितर धाडले आनी शेषाट्रीक आपोवन हाडलो. 

शेषाद्री आनी समीर दोगव किंचनांत किंतें तरीं करतात हें म्हज्या कानार 
पडटालें. पृण उठून वचपाक जायना जालें. शुक्राराची हॉस्पिटलाची 
` कन्सलटन्सी चडशी बंद आसताली. गरज पडल्यार हॉस्पिंटलाचे इमर्जन्सींत 
वचचें पडटालें. आनी तेन्ना त्या वेळार जीं डॉक्टर डचुटीर आसा ती तपासतालीं. 
दोतोरांचीय ड्युटी आसतालीं. पूण जाय तीच मेळटली हाची खातरी नासलीं. 
` म्हज्यान दख कशींच सोंसपाक वेना जाली. बसल्यार दुखता, उठल्यार 
दुखता, न्हिंदल्यार दुखता, चल्लूवार दुखता. तातूंत ओंकारे वेतना होंटीपोटाचे 
हाल जातात. कशीच दुख सोंसना तें पळीवन समीरान रोकड्या रोके 
हॉस्पिंटलांत व्हरपार्चे थारायलें. तन्वी दोन वर्सार्चे जायत आदिले, पूण 
` दुसऱ्यांकडेन कशेंच रावनासलें. हॉस्पिंटलांत वतना समीरान बरोबर शेषाद्रीक 
आपयलो. जितेंद्र तेज्ञाच सुटी घेवन पुण्याक गेल्लो. शेषाद्री बरोबर आसलो 
जाल्यार रियाचेर तरीं लक्ष दवरूक मेळटलें अशें वेवजून आपविंल्लो. तोय 
रोकडोच तयार जावन आयलो. जेवणाक आपविल्ले तांकां फोन करून 
कॅन्सल केलें आनी भुरग्यांक बरोबर घेवन समीर आनी शेषाद्री म्हाका 
घेवन हमादीं हॉस्पिंटलाचे इमर्जन्सींत पावले. 

होंटयॅत दुखता म्हणनाफुडें ताणीं म्हाका डच॒टीर आशिल्ल्या 
गायनेकॉलॉजिस्टा म्हऱ्यांत धाडले. दिस्त त्या वेळार रेडीयोलॉजिस्ट थंय 
नासलीं. तिका फोन करून आपोवन हाडलीं. ड्युटीर आसपीं दोतोराक वा 
रेहीयोलॉजिस्टाक अशे फोन करून आपवताले. डॉ. पैक लागून आमकां 
थंय कर्शे आसता तें खबर आसलें. तीं येयसर हांव तशेंच वळवळत उरलें. 
बाळटेरावेळार येतात तशो कळो येताल्यो. म्हज्यान चलपाक लेगीत जायना 
हैं पळयतकच ताणीं व्हील चेअर हाउलें. त्या व्हिल चेअरार बसोवन धुकळटना 
लेगीत म्हजे तकलेवयलीं ओडणीं ओइन तोंडार घाली. पयलींच दूख आनी 
तातूंत ओडणे भितरलो घुस्मटमार. पृण तो त्या हॉस्पिंटलाचो नेम आसत, 

उलयतलें कितें? व्हिल चेअरार बसोवन म्हाका रेडिंयोलॉजीं डिपार्टमेंटांत 


व्हेलें. दोतोर येतकच तिणे रोकर्डेच स्कॅनिंगाक व्हेलें आनीं स्कॅनींग करतना | 


म्हणपाक लागलीं, “'ग्रितर दावेवटेन ओवरी आसता थंय किंतें तरी 
फुगिल्लेभशेन दिंसता.'' 

““पण ते वटेनची म्हजी ओवरी काडल्यार वर्स जायत आवरले. ' हांव 
सांगतकच तीं अजापली. “'अर्शे कशें तर? म्हाका थंयच सुज दिसता 
खरीं. पूण खरें कितें ते दोतोरच सांगतलीं.' ' 

रोकड्या रोकडो रिपोर्ट घेवन म्हाका परत डॉक्टरा म्हऱ्यांत हाडलें. 
डॉक्टरान रिपोर्ट पळयलो आनी समीराक म्हळे, ' सद्या एक इंजेक्शन 
दिंतां. थोड्या वेळान दुख थांबता जाल्यार पळोवंया, नाजाल्यार अँडमींट 
करचे पडटलें. सारके किंतें जालां तें तुमची सदचीं डॉक्टरच सांगतलीं. 
फाल्यां सक्काळफुडे पयलीं तिका दाखयात....'' 

नर्सीक सांगून कसलें तरीं इंजेक्शन दिलें आनी म्हाका थंयच न्हिंदावन 
दवरलें. थोड्यावेळान मातशें बरें दिसले. सोंसपाच्या भायर गेलें तें मातशें 
आटापांत आदिंल्लेवरीं जालें. नर्स म्हणटाली 'अडमींट केल्यार बरें.' पृण 
समिंरान नाका म्हळे. 'गरज आसल्यार अँडमींट करूयाच. पृण लागींच 
रावतात आमी. रोकड्या रोकडीं येवंक शकतात.' 

देख मातशीं कमी जाल्लूयाचें पळोवन डॉक्टरान वचपाक आं म्हळें. 

सगळे करून घरा येता म्हणसर सांजवेळ जावन गेल्लीं. घरा येनाफुडें 
समीरान पयलीं डॉ. पैक फोन केलो. “डॉक्टर कितें म्हण्टा तैं पयलीं 
पळोवंया. सकाळीं दोतोराक मेळून जातकच रोकडेंच मात कळय.'' 
शेखरान म्हळे. पोटार एक जड फातर बांदून दवरला अशें मात दिसतालें. 
तरिकय इंजेक्शन आनी गुळीं हांकां लागून जावंये, म्हाका रोकहींच 

' म्हींद पडलीं. रिया आनी तळ्वीक घेवन समीर ल्हिंदंक गेलो. केन्ना सकाळ 
` जाता आनी केन्ना डॉक्टराक वचून मेळटात अशें आमकां जालें. 

दुसऱया दिसा सकाळीं समीरान लीव्ह घेतली, तन्वींक शेजारा वृंदा 
म्हऱ्यांत दवरलें, रियाक शाळेक धाडलेंच ना आनी परत आमी हमादींत 
गेलीं. बेगींन गेल्लयान डॉ. सींग रोकडींच मेळळी. आमी इमर्जन्सींत आविल्लीं 
म्हण खबर आशिल्ल्यान ताणीँ आमकां पेशंट सुरू जावचे पयलीँच भितर 
धाडलीं. 

रिपोर्ट पळोवन डॉ. सोंग एक मिनीट ओग्गी रावलीं. मागीर निर्णायक 
उलवली, ''फालचे फाल्यां ऑपरेशन करचें पडटलें. फेलोपिंयन ट्यूब बोमाडो 
_ कसो फुगून पोटांत हेरकडेन चिकटला. इमरजन्सी ऑपरेशन. नो अदर 
ऑप्शन. 

"हांव ताका इंडियेक धाइ? फाल्यांच्या फाल्यां धाइंक शकतां. एक्झोंट 
री एत्र लेगीत तयार आसा. '' समीरान हुसक्यान म्हळे. 

“नो वे! हांव तुका अशीं परवानगी कशींच दिवंक शकना. वाटेर हो 
ट्यूब फुटपाक शकता. तेन्ना मात ऑपरेशन खूब कॉम्प्लिकेटेड जातलें. तू 
घेता रिस्क?" 

“ना, नाका. करूया." 

“ते खातीर इन्शुरन्सा कडल्यान अप्रुवल येवं दी. तें वेना फु थारावंया.'' 

“ओके, डॉक्टर एक हुसकारो सोडीत समीरान म्हळे. डॉ. सींगान 
विमा कंपनीची मंजुरी घेवपाक लागतले ते सगळे पेपर तयार केले, ''सांजवेळ 
म्हणसर मंजुरी आवल्यार, सकाळीं बेगींन करुया. मुखार वता तितलें चड 
कठीण जातलें.'' 

वखदां पेतिल्ल्यान दुख कमी आसली पूण पोटाक वजन बांदून चह्लिल्लेवरों 
दिसतारलें. समीरान थंयच्यानच डॉ. पैक फोन करून सगले सांगलें. * मंजुरी 
खातीर धाडलां तो मेरेन आनीक एक मत घेतिल्लें बरें न्हीं?'' ताणें विचारलें. 

''बरेंच | पृण आमच्या हॉस्पिंटलांत तशें शक्‍य जावर्चे ना. हांगा फकत 
रॉयल फॅमिली. म्हणटकच तूं डॉ. विवेक आसा त्या हॉस्पिटलांत कित्याक 
पळवना?'' | 

समीरान विवेकबाबाक फोन करून सगळें सांगतकच ताणें रोकडेच 
म्हळें, ''येयात तुमी, हांव उलोवन दवरतां.'' 

मंजुरी येयसर थंय बसून उपेग नासलो. आमी थंयच्यान भायर सरून 
सोमतीं विंवेकबाब आशिल्लो त्या हॉस्पिंटलांत गेलीं. ताणें सांगून 
दवरिंल्ल्यान रोकड्या रोकडे तपासून जालें. पूण त्याय डॉक्टराचें मत तेंच 
जालें. मागीर आनी विचार करून उपेग नासलो. आतां विचार करपाचो तो 
दुसरोच - भुरग्यांचे कितं? खंय दवरपाचें? कशें करपाचें? 

संचालीं, मंजिरी आसतना म्हाका हो हुसको केन्नाच दिसलो ना. 
लागल्यार तीं आसात हीं खातरी आसतालीं. पूण हैं सगळे अशा वेळार 
आललें जेन्ना ताँ कोणच लागीं नासलीं. संगींतान आपल्या म्हऱ्यांत दवर 
म्हणून सांगिल्लें. पृण दोगांकय तें कशें सांबाळटलें? तन्वी तें ल्हान. 
पृण उपाय नासलो. ऑपरेशना वेळार भुरग्यांक थंय घेवन बसप हैंय शक्य 
नासले. रिया, तन्वीक ऑपरेशन जायसर तरीं संगीता म्हऱ्यांत दवरपाचें 
थारलें. 

सांजवेळा आमी परत हमादी हास्पिंटलांत आयतीं. पूण मंजुरी खातीर 
थोडो वेळ आनीकय रावचें पडलें. णव जावचे मातशे पयलीं अप्रुवल 
आविल्ल्यान परत डॉ. सींगाक मेळळीं आनी दुसर्‍याच दिसा सकाळीं 
ऑपरेशन करपाचें थारायलें. डॉ. पै आनी संगीता रातीं मेळपाक आविल्लेकडेन 
भरग्याक घेवन वचपाक तयार आसलीं, पूण समीरानच सकाळीं व्हरून 
सोडर्चे थारायलें. राती ऑपरेशनाच्या विचारानच न्हींद वेना जालीं. गायां 
ऑपरेशन करून णव म्हयने जाल्ले ना जाल्ले. आनी परतय ऑपरेशन? 
शेजारची आशिल्लीं जाल्यार हांव घडये सृशेगाद आसतलें आसले. भुरग्यांचो 
तरीं हुस्को आसचो नासलो. विचार करतां करतां केल्लातरीं न्हींद पडलीं. 

सकाळ फुडें भुरग्यांक घेवनच आमी हॉस्पिंटलांत पावलीं. समीराकडल्यान 
` लागतले ते पेपर सायन करून घेतले आनी दोतोरान ताका सांगलें- 
“'हांव लेप्रोस्कोपींन भागता जाल्यार पळयतां. म्हजेपरीन पुराय वेत्न करतां. 
नाजाल्यार मात ओपन सर्जरी करचीं पडटलीं.'' लेप्रोस्कोपी केल्यार बेींन 
निवळटलें है शेखरान सांगिल्लें. पूण तें ऑपरेशन-विएटरांतच कळपार्चे 
आसलें. म्हाका ऑपरेशन थिएटरांत घेतलें आनी थोडयाच वेळान समीर 
भुरग्यांक संगीतागेर सोडून परतो आयलो. समीरा बरोबर त्यावेळार थंय 
कोण नासलो. बऱयावेळान एके नसींन देवन खंय समीराक ऑपरेशन 
सक्सेसफूल जालें, लंप्रॉस्कोपीं केलीं आनी म्हाका रुमांत घेवन वेतलीं' 
म्हणपार्चे सांगलें. म्हाका गुंगी देवपाक लागतकच स्ट्रेचराचेर घालें आनी 
स्ट्रेच लिफ्टींत घेतलो. हांव अर्दकुटे गुंगेंत आसले. पूण म्हाका अजूनय 
याद जाता- लिफ्टींतल्यान भायर काडचे पयलीं आंगावयलीं चादर ताणीं 
म्हज्या तोंडार ओहिल्ली, म्हर्जे बायलमनशेर्चे तोंड कोणाक दिंसचें नहीं म्हण. 
भारतांत अशीं चादर ओहिल्ली दिसलीं कीं दोतोर किंतें म्हणूंक सोदता तें 
तोंडान आनी सांगर्चे पडना. पळयल्यारच कळटा. तरीं बरें, म्हज्या तोंडार 
घाल्ली ती चादर पळोवन समीराक तें हांव म्हणून कळचे पयलींच हांव रुमार 
पावलें. तोंडा वयलीं चादर काइन म्हाका बाउ्जेर घालें आनी समीराक भितर 
येवपाची परवानगीं दिली. पूण ते राती म्हज्या म्हऱ्यांत रावपाचीं मात ताका 
परवानगी दिलीं ना. 

“'हो लेडीज वॉर्ड, हांगा दादले रावंक परवानगी ना. तूं हुसको करू 
नाका - आमी आसांत. डोन्ट वरी." एके नर्सीन सांगलें तेन्ना समीराक 
वयर सकयल जावंक लागलें. ऑपरेशन जाल्लेकडेज अशें एकलें कशे 
सोइ? दिसभर भुरग्यांक संगीता म्हऱ्यांत दवरतकच आतां आनी ताका 
'रातचें तूं राव' म्हण कशें सांगू? पूण रावंक मेळटा तितलो वेळ समीर 
रावलो. सकाळीं किंतल्यांक आवल्यार जाता तें सगळे विचारून घेवन 


साउदींतले ते दीस / २५१ 


भायर सरलो तो सोमतोच डॉ. पैगेर गेलो. आनी थंवच जेवन भुरग्यांक 
घेवन घरा गेलो. 

हॉस्पिंटलाचे रूम म्हळ्यार फावव्ह स्टार हॉटेलाचे रूम कशे. नर्सी परत 
परत येवन वताल्यो. वखदां, इंजेक्शनां रातभर चालूच आसलें. म्हाका 
मात ते राती व्हीद पडलीं. आतां हुसको आसलो तो भुरग्यांचो. थंय 
ऑपरेशन जावं, डिलिव्हरी जावं, एक दिसान घरा धाडटात. गरज 
आसतल्यारच दवरतात. ते प्रमाण ऑपरेशनाच्या दुसऱया दिसा सांजेचें म्हाका 
घरा वचपाक सांगले. म्हाका व्हरपाक आयलो तेन्ना समीर परतय शेषाद्रीक 
घेवन आयलो. हाताकडेन आसल्यार मात तरीं मदत जातलीं म्हण. 

ते सगळें याद केल्यारच म्हाका कांदो फुलता आंगार. रियाधा सारक्या 
जाग्यार आशिक्ल्यान आनी हैं थंयचें बन्यांतले बरें हॉस्पिटल आशिल्लूयान 
सगळें वेवस्थीत जालें. आनी इन्शुरन्स कव्हर आशिल्लूयान ऑपरेशनाचो 
खर्च धरून रावपाचो खर्च मेरेन सगळे २५ रिंयालां भितर जालें. वखदांय 
सगळीं कव्हर आसलीं म्हणटकच खर्चाचो ताण जालो ना. पूण अशावेळार 
भुरग्यांक खंय दवरप? आनी ऑपरेशन जातकच फुडे किंतें? समीर दोन 
दीस कामार वचूंक नासलो. पूण आनीक किंतले दींस लींव्ह घेतलो? 
आनी रियालीं शाळा? गोंवां सांगले तेन्ना तांका म्हजेर असो वेळ आविल्लो 
येवजून गळसणिल्लेवरीं दिसलें. दोतोरान समींराक आपोवन सांगले, ' आतां 
तुर्वे पळोवपार्चे, ताका विसव घेवपाचीं गरज आसा, मातसो घेवंक सांग. 

दिस्त ते राती अजय बट्टटालो फोन आयलो. हैं सगळे सांगतकच 
बीनान आपूण येवन रावतां रुपाली म्हऱ्यांत, तूं कामार वच म्हूण सांगलें. 
आनी ते प्रमाण सकाळीं कामार वचचे पयलीं अजय बद्दर ताका आमगेर 
सोडुन गेलो. बीना येतकच समीर रियाक शाळेक सोइन कामार वतलो 
म्हण भायर सरलो. त्या दिंसा रिंयाची सगळी तयारी समीरानच केल्ली. 
युनिफॉर्म घालप, केस वळोवप, टिफीन तयार करप आनी वचचे पयलीं 

_ म्हाकाय हाताकडेन उदक, वखदां, कॉफी, बिस्कीट सगळें दवरून भायर 
सरलो. 
बीना सगळी वेळ तन्वींक घेवन बसलें. ताका खावयलें, पिंवयलें, 
काणीं सांगली. वेतना जेवण करून घेवन आदिले. रिया येतकच ताका 
वाइलें. ताच्यान जमता तें सगळे ताणें केलें त्या दिसा. लॅप्रॉस्कोपीं केल्ल्यान 
आठ दीस तरी पुराय विसव, मागीर थो वयलें काम केल्यार जाता अशें 
दोतोरान सांगिछ्ले. न्हिदून रावप म्हज्यान कशेंच नज जाल्ल्यान हांव 
` सांगिल्ली काळजी घेत कामां करतलें हैं हांवय जाणा आसलें आनी समीर. 
त्या दिसा बीना आपणालीं सगकीं कामां सोइन म्हजे खातीर आविल. 
संगींतान गरजे वेळार म्हज्या भूरग्यांक आपल्या म्हऱ्यांत दवरिल्लीं. परत 
परत दिसतालें- संचालीं, मंजिरी जीं म्हाका सगळ्या बारीक सारीक गरजांक 
पावि्लीं तीं मात ह्या वेळार ना जालीं. पूण एक खरें- तुका कोण, कसो, 
केन्ना पावता तें काळच थारायता. कांय जाणांच्या रिंणांत तूं आवुश्यभर 
उरता. आनी मनांत आसुनय तूं तें शेण परत फेहूक पावना. 
ते फुडले दोन दीस समीर सगळे हाताकडेन दवरून वतालो. सदां सदां 
दुसऱ्यांक आपोवन हाइप शक्य नासले. कसलींय गरज पडल्यार आपल्याक 
फोन कर म्हूण वृंदान सांगून दवरिल्लें. समीर वतना फोन लेगीत हाताकडेन 
हाइन दवरतालो. आनी तन्वीं दोन वर्साचे जायत आविंल्ल्यान सांनिल्ल 
ताका समजतालें. तें म्हजे कुशींत सगळो वेळ बसून रावतालें. रिया 
शाळेतल्यान येतकच तितलो हुसको दिसनासलो. तें आतां जाण येवपा 
इतलें व्हड आशिल्ल्यान हैं हाड तें व्हर तरी करतालें. 
मान्यांत वचन येवपा इतली परवानगी डॉक्टरान दिल्ली आशिल्लूयान 
तितल्या वेळांत हांव एक पासय मारून वेतालें. जेवणां कोण ना कोण 
हाइन दितालो वा समीर भायल्यान मागयतालो. लीव्ह आनीक मेळप 
शक्य नाशिल्ल्यान ताका तडजोड करचींच पडटालीं. आनी म्हजींय तयारों 

आसलीं. हांव बरें ना जालें देखून सगळे घुस्पलां हाचोच म्हाका चड त्रास 
जातालो. 

थंय जाल्ल्या त्या ऑपरेशनाक लागून म्हाका वेगवेगळे तरेचे अणभव 
मेळळे. वळवळटना तोंड कोणें पळोवर्चे न्ही हीं काळजीं घेवप, स्ट्रेवरार 
तोंडावयल्यान चादर ओड़न घेवप आनी गरजेक जाव तेन्ना लागीं आशिल्लो 
म्हऱ्यांत नासल्यारय कोण ना कोण आदाराक पावता हाचींय जाणीव 
दवरप... त्या देसांत बारीक सारीक वस्तींक लागून अवलंबून रावचें पडटना 
परिस्थितीक शरण वचप म्हळ्यार कितें तेय कळळें. म्हज्या घरांत सगळें 
करपाक मेळटाले तीं मेकळीक म्हज्या कडल्यान ह्या ऑपरेशनान काहून 
घेतली. ऑपरेशनाच्या वेळार आनीकय एक विचार प्रकर्शान तकलेत 
आयलो. म्हाका कितेंव जाल्यार म्हज्या भुरग्यांलें कशें जातलें? त्या 
ऑपरेशनाचे रातीं त्या हॉस्विंटलाच्या रुमांत म्हाका एकलें रावर्चे पडलें 
कारण तो लेडीज वाई म्हण. खरेंच म्ही, कितलींय आपल्या मनशांचेर 
आमी अवलंबून आसलीं जाल्यारय कांय वेळार आपल्याक साथ दिवपाक 
आपलींच गरज चड पडटा, तींय जाणीव म्हाका तेन्नाच जालीं. समीरालीं 
धांवपळ पळोवं नज जातालीं. घरची बायल हांतुणार पडल्यार घर हैं घर 
उरना.... हांवें मनांत थारायलें, म्हज्यान नज जावन करचे ना, पूण 
जाताशें दिसता जाल्यार ओगीच न्हिंदून रावर्चे ना. पांचव्या दिसा हार्वे 
हळू हळू सगळीं कामां करपाक सुरवात केलीं. रिया येतकच हांव कपडे 
सुकत घालूंक लागलें. मशिनान उंबलिल्ले कपडे सुकत घालपाक वांकून 
काइपाक जमनाशिक्ल्यान रियाक आपोवन एकएक करून दिंवपाक 
लावले. उबें रावन रांदपाक आस जाय नासलो पूण तन्वीक उबारपाक 
जमनाशिल्ल्यान ताका म्हऱ्यांत घेवन बसूंक लागलें. सोदल्यार वाट मेळटा 
हाचो अणभव घेतलो. 

तन्वीलो दुसरो वाडदीस लागीं पाविल्लो. तो करून आमी रोकहीँच 
गोंवा वचपाचीं आशिल्लीं. गोंयां वतना हे खेपेक घरचें लझ़ म्हणटकच समीर 
आनी आमी सगळीं बरोबर वचपाचीं आशिक़ी. वाइदिसाक कांयच करनासतना 
रावप म्हाका कशेंच पटनाशिल्लूवान थोडयाच जाणांक आपविल्लीं. पूण समीरान 
म्हाका पयलींच सांगिछ्ले- ''जेवण भावल्यान मागोवंया, तूं कांच करत 
बसुंनाका. ऑपरेशनाक आतांच पंदरा दीस जाल्यात. काळजी पे. ' 

ते प्रमाण जेवण आमी भायल्यान मागवलें. पूण म्हजे धुवेच्या वाडदिसाक 
हावे कांयच करप ना? उब्यांनी आनी ताण घेनासतना करपा सारकें जें 
जाता तें तरीं करूक शकतलें! एक गोडशें हांवें घराच केलें आनी घरांतलें 
साल बोमाड्यांनी म्हेसवलें. ''तूं म्हण सुशेगाद बसूंकच शकना नहीं? 
वालोर तुका हैं सगळे करपाक.'' समीरा घरांत भितर सरना फुडे म्हणटकच 
म्हज्या तोंडार एक समादानाचो हांसो फुललो. 

गायां वचचे पयलीं खरेदी करपाक गेलीं. वेतना भुरग्यांक घेवन पिंत्झा 
खावपाक पिंत्झा हटांत गेलीं. बसना फुडे ऑर्डर घेवंक आयलो तो म्हाका 
पळोवन खोशीं जाल्लेवरीं हांसलो. ' तूं भाईगे चेह नह? म्हाका अजापच 
दिंसलें. भाईलें चली म्हणून म्हाका गोंयां वळखतालीं- रियाधय बीं? 

''हांव माजोड्टेचो.... वळखतां तुका. इगर्जे इस्कोलांत शिकलां हांव.'' 

मातशीं उलवलीं आनी पिंत्झा खावन जातकच बील मागवले तेज्ञा ताणें 
म्हळे “बील पे जालें.' समीर ताचे फाटल्यान पयशे घे म्हण लागलो पूण 
ताणें घेतले ना ते ना. “'म्हुगे गांवभयण मरे ती." 

'थॅक्स' म्हणून आमी भायर सरलीं. रियाध सारक्या जाग्यार भाईलें 
चलीं म्हणून वकखल्लयाचीं खोस जाल्ली म्हाका. आनी एक गांवभवण ह्या 
पयसुल्ल्या देसांत मेळिंल्ल्याचीं ताका. 

गोंयां वचपाक भायर सरलीं तेन्ना ऑपरेशनाक सुमार एक म्हवनो 
जायत आविल्ली. गोंवां वचपाक हे खेपेक दोट्टी उमेद आशिल्ठी. म्हज्या 
देराचें लग्न! म्हजे भवणीर्चे लग्न! आनी म्हाका दोनूयवटेन बोवाकपाचें 
आसलें. तेच खातींर घरच्यांनीय तो विचार करून देवकारें दोन वेगळ्या 
दिसांनी दवरिल्ले. लझ़ाक हांव जाव तेन्ना व्हकलकार, जाव तेन्ना न्हवरेकार. 
एक वेगळींच उमेद आसलीं. एक व्हडलीं भवण व्हडलीं जाव जातलीं, 
हाच्याकय खोशेची खबर आनीक किंतें आस येता? लग्नाच्या बोवाळांत 
दीस कशे गेले कळळेच ना, पूण मजा खुब्ब आवलीं. भुरग्यांक मात 
जळारांनी फोडलें. वर्सभर जळारांचीं संवय नाशिल्ल्यान, गोंयां जळारां 
वडे काडटालीं. खरपून नाका जीव जातालो तांकां. जळारां म्हळ्यार 
रियाचीं दुस्मान कशीं. गोंयां वचप पावसाळयांतच जाल्ल्यान, जळारां चड 
चाबतालीं. जळारां सोडलीं जाल्यार मात पावस, सैम, वेळो सगळेच 
ताका खुब्ब आवडटालें. पूण जळारांचो ताका इतलो राग आसलो की एक 
दीस म्हणूंक लागलें, ''मम्मा, आमी हीं थोडीं जळारां साउदींक व्हरुंया 
गे?'' 

'किंत्याक गो, साउदींक शीं? हांगा चाबतात तीं पुरो ना?" 

` बोल्सांत घालून व्हरतां गे आनी तीं मुखावयलीं मस्तीं भुरगीं आसात 
तांचेर सोडटां. बरींच चाबुंदी, मागीर कळटलें.'” 

शेजारा रावपीं सुदानी भुरगीं हांकां सदांच खेळटना मदीं मदीं येवन 
सतावतालीं, मस्ती करतालीं. रियाक ओगीच वेतना वतना तिडावतालीं. 
ताचेर हो उपाय ताणें बरो सोदून काडिल्लो, बोल्सांत घालून जकारां 
व्हरून तांचेर सोडपाचो. 

दोन म्हवन्यांनी रियाध परतलें तेन्ना संचाली परत आविल्लें पळोवनच 


. खृब्ब खोशीं जालें हांव. तेन्ना म्हणसर शेषाद्रीन आपलींय फामील हाहिल्ली. 


ताची बायल भान्‌ आनी चली अहिल्या जें तेन्ना सामकेंच ल्हान आसलें- 
वर्साचें लेगींत जावंक नासलें. परत बिल्डिंगेंत जीव आविल्लेवरी जालें. परत 


सगळे पयलीं भशेन जावंक लागलें. तैन्नाच हेमंतालो एक इ९ट शैलेश 
. पवार जो दमाम आसतालो तोय रियाध रावंक आयलो. शैलेशान पेतिल्ें तें 


घर आमी रावतालीँ थंयच्यान लागींच आसलें. एक एक वळख वाइत गेलीं. 
पूण संगीता आतां परत वचपाचे नदरेन विचार करपाक लागिल्ले. विवेकबाबय 
परत वचपाचो आसलो. प्रवीण, यतीन, शब्बीरय परत वचपाचें धारायताले. 
उल्हास दमाम कामाक गेलो. आमकांय रिंयाधांत णव वर्सा जायत आविल्ीीं. 
म्हाकाय परत परत दिंसतालें, आनीक आनीक नाका, खूब जालें." पूण 
समीर तशें म्हणिल्ले फावट, 'आनीक थोड्या तेंपान या गो." अशें म्हणून 
विचार फुडें धुकलतालो. 

तशीं नवीं मनशां भारतांतल्यान वेताली. पृण आमकां पयलीं मेळिल्लीं 
चडशीं जाणां परत वचपाक लागिल्लीं. चड करून आमचो लोक साउदी 
सारक्या जाग्यांनी वेतना चार वर्सा वयर ना रावपाचो विचार करून वेतालो. 
आनी तरिंकय कांय जाण वर्सान वर्सा थंयच उरतालीं. अमर पंडीत, हेमंत 
काळे, सिद्दार्थ सगळीं सोइन गेल्लीं. षरचीं तर आमकां सदांच विचारतालीं- 
आनीक कितलीं वर्सा रावतलीं? परत केन्ना येतलीं? म्हजेकडेन मात प्रस्नाची 
जाप नासली. फकत समीरा बरोबर रावंक मेळटलें म्हण केल्ली तडजोड. 
तडजोड म्हणपापरस आपणादिंल्लीं बंधनां. आतां तीं मनाक तोंपूंक लागिल्लीं. 
परत वचन दिंसतालें. तेन्ना मात एक थारायलें, जाता तें सगळे करप. 
स्वताक त्रासांत घालप ना. आनीक मनस्ताप करून घेवप ना! 

पयलीं हांवें म्हजो अभाया नवो घेतलो. थंय वेगवेगळ्या तरांचे अभावा 
मेळटाले. पृण नवो अभावा किंत्याक घेवचो अशें म्हाका सदांच दिसतालें. 
जीं वस्त म्हाका आवडना तीं नवीं किंत्याक घेवप? पृण तेन्ना संचालींन 
म्हणिल्ठे ते म्हाका पटिल्े...€अभायाच आमीं सगळ्यांत चड घालतात. आमच्या 
आंगार तोच दुसऱ्यांक चड दिश्टीं पडटा. जाल्यार अभावा घेतना फार्टी 
फुडें कित्याक पळोवप?' 

जरी थंय थिकांचे तरेकवार काम केल्ले अभाया घालपाचेर बंदी आसली, 
तशे काळे अभाया तरेकवार मेळाटाले. आमी दोगांनी वचून बरो दिसपीं 
उंची काळो अभाया आनी काळी ओडणीं घेतलीं. तें म्हजें पयलें पावल 
स्वतांत आनी स्वताच्या विचारांत बदल घडोवन हाडपार्चे. 

त्याच दिसांनीं जितेंद्रान दोन म्हयन्यां खातीर आपल्या आवय बापायक 
रियाध हाइलीं. तीं थंय आसासर दीस मजेत गेले. तांचे बरोबरय आमी 
खूबकडेन भोंवलीं. तन्वीक बेबी सिंटराकडेन दवरून परतून नोकरी करपाक 
म्हजे मन तयार नासलें. रिंयाक शाळेत वचपाक खूब आवडटालें. थंय 
तांकां स्विमींग आसतालें. आनी ताका स्विंमिंगाचीं क्लास खूब आवडटालीं. 
करतां करता तन्वीक शाळेत घालपाचो वेळ आयलो. रिया जाल्ले तेन्ना 
हार्वे म्हणिल्लें हांव रियाक शाळेत मात कशेंच थंय घालचें ना. आतां 
तन्वींक घालपाचो वेळ आयलो तेन्ना मम्मीन स्पशटच विचारलें, “तूं रियाक 
घालचें ना म्हणटालें नहीं गो? आतां तळ्वीकय थंयच घालता?” कितें 
करू, मनांत म्हज्याय नासले. जर समीर एकलो रावन हांव भुरग्यांक 
घेवन गोँयां परतलें जाल्यारच तें शक्य आसलें. पूण घडवे म्हर्जे मन 
ताकाय तयार नासले. 

तन्वीक शाळेक वचपाक दोन म्हयने उरिल्ले तेन्ना धाडस करून एकलीं 
भायर वचपार्चे थारावलें. एकलीं म्हळ्यार संचालीं, हांव आनी तन्वी. 
तन्वींक रट्रेलरात घालून ताका धुकलींत आमी पासवेक वचूंक लागलीं. 

सकाळीं सगळीं शाळेक आनी ऑफिसांत वतकच आमीय भायर सरतालीं. 
जरी सदांच म्ही तरी खुब वेळां. नवो अभाया, गुठलाविल्लीं ओडणीं, स्ट्रेलरांत 

तन्वी, हेंवटेन तेंवटेन पळयत, खबरी मारीत आमी पासवेक वचूंक लागलीं. 
घोव नासतना एकलीं भायर सरपार्चे धाडस म्हाका थंय णव वर्सा रावतकच 
जाल्ले? एकले बायलेन भायर सरप हैं कठीण आसलेंच. पृण दोगांनी मेळून 
वचपाचो वेळय केन्ना येवंक नासलो. ते पयलीं मंजिरीन आनी संचालींन 
अशें धाडस केळे तेन्ना हापापिल्लया नदरांच्यो गाडयो थांबिंल्ल्यो. म्हणटकीर 
परत तशें धाडस कोणाक करन दिंसूंक नासलें. पूण त्या णव वर्सांनी 
रियाधात मातसो बदल आविल्ली, काय म्हज्यांत? म्हज्यांत धाडस करपाची 
तांक आविल्लीं इतलें खरें. विशेश म्हळ्यार म्हज्यांतलो हो बदल म्हाकाय 
जाणवलो. 

त्या वर्सा तन्वीकय शाळेत घालें. रियाक शाळेत घाले तेन्ना हांवय 
शाळेत आशिल्ले. पूण तन्वीक शाळेत घालें तेन्ना मन चड जडावलें. संचाली 
लागीं आसले तरीं घरांत सामर्केच एकलें एकलें दिसतालें. परत नोकरी 
घेवपा परस गोंयां आतां परत वचचें अशें खूब दिंसूंक लागलें. घरांत हांव 
म्हजे आवडीचे सगळे करतालें. चित्रकला, पेंटिंग, टाकाऊतसून टिकाऊ, 
हैं म्हर्जे सगळ्यांत आवडीचें. एकदां तर संचालीं संस्कृतीक घेवन हांसत 
हांसत भितर सरले... 

“', रुपाली मावशींसाठी हीनं काय काय एकत्र केलंय बघ।'' 

“'किंतें गो... किंतें हाइलां?'' 

संस्कृतीन आपलीं पोती म्हजे मुखार उगडलीं. तांतून चिप्सांचीं रितीं 
पाकिटां, दुदाचीं बॉक्सां गुड्ड्यो, कितें किंतें आसलें.... 

““आगो, पळय... वचत थंय असलें कितें कितें पुंजायता आनी कित्याक 
काय विचारल्यार रुपाली मावशी किंतें तरों करतली म्हणटा.'' संचालीं 
हांस हांस हांसतालें. पूण खरैंच म्हाका मात ताची तोखणाय दिसली. 

कायदे पाळपाक कशें शिकोवर्चे तें मात त्या देसाकडेन शिकर्चे. ते 
मागीर कसलेय कायदे जावं. जेन्ना गाही चलयतल्याक आनी ताचे कुशींक 
बसतल्याक बॅल्ट घालपाचो कायदो लागू केलो तेन्ना तो चालींक लावपाचीं 
तांची तरा म्हाका खूब मानवली. कुवेत-डराक झंज पालवे आनी ताचे 
फाटल्यान साउदींत थोडे बदल जाणवंक लागिल्ठे. मृतव्वा भारतांतल्यान 
आदवि्ल्यांक चड त्रास दिना जाल्ले. बायलांक बंदी आसलींच पृण ओगींच 
आइावन तोंड धांपात बीं सांगताले तें कमीं जाल्ले. बॅल्ट लाग्‌ केल्लो तेन्ना 
दर सिंग्रलाचेर ट्रॅफीक पोलीस रावताले आनी बेल्ट लावला काय ना तें 
चेक करताले. लावंना सो दिसलो जाल्यार नमक्तिकायेन सांगताले, 
प्लीज, बॅल्ट लायात.' 

पुराय एक म्हयनो ते अशे तरेन दर सिंझ़लाचेर उबे रावन दर एक गाही 
चेक करताले आनी अशेंच नमळिंकायेन सांगताले. एक म्हयनो ताणीं 
तालांव मारलो ना. एक म्हयनो उलगतकच मात तालांव दिवंक लागले. 
लोकांकडेन सुबेज उलयनासतना बरें करून सांगून जाणीव करून 
दिल्लयान, लोकांकय तीं सांगपाचीं तरा मानवली. 

पृण कुशींक बसतल्या बायलां खातीर मात थोड्याच तेंपान हो कायदो 
बदललो. तोय एक वेगळ्या मजेशीर कारणा खातीर. बेल्ट दोन थानांच्या 
मदल्यान वता ह्या कारणा खातीर बॅल्ट लावपाचो कायदोच बालां खातीर 
काडून उडयलो. बायलांकडेन पळोवपाचीं तांची नदरच वेगळी आशिल्ल्यान 
कायदेय वेगळे आशिल्ले. 


अल राझं कम्पाउंडांत एकली भुरग्यांक संस्कृत श्‍लोक शिकोवपाचे 
क्लास घेता हैं नारकरान सांगतकच म्हळें रिंयाकय घालुंया. उच्चार तरी 
बरे जातले. क्लास शृक्राराचो, कोणाल्या तरीं घरांत. नारकरालो चलो 

_ वतालो. समीरान रिंयाकय धाडटां म्हूण सांगलें. शुक्राराक दनपारां दोन 
` वरांची क्लास. रियाय उमेदीन वचंक लागलें. घरा येवन बरें म्हणून दाखयतालें. 
पूण हेंच रिया जेन्ना हे श्‍लोक शाळेत वचून म्हणूंक लागर्ले, चड करून 
शाळेतल्या आपल्या मैत्रिणींक शिकोवंक लागलें, तेन्ना मात रियाले टिचरीन 
आमकां आपोवन हाइलीं. 'तें क्लासींतल्या मुस्लीम भुरग्यांक श्लोक 
शिकवता. तांची आवय बापूय तक्रार करतात - मातशें सांगात ताका.' 
रिया खातीर मैत्रिणी ह्यो मैत्रिणी, त्यो खंयच्या जातींच्यो, खंयच्या धर्माच्यो 
हैं कळपाक तें खूब ल्हान आसलें आनी तशें आमी ताका शिकोवंकय 
. नासले. आतां कशें सांगप ताका? 

घरा येतकच ताका बरें समजायलें. “बाय, हे श्‍लोक फकत क्लासींत 
आनी घरांतच म्हणपाचे आं! शाळेत म्हीं. शाळेत फकत अभ्यास. '' 

किते समजलें देव जाणा आनी परत शलोक म्हळे काय ना हेंव तेंच 
जाणा. पृण परत टिंचरीन आपोवन घेतलीं नात इतलें खरें. 

पयलीं विमानतळार आनी आतां शाळेत! रिया खातीर घडये तीं कानार 
पडिल्ली पदां आसतलीं. ताका खंय खबर तीं खंय म्हणप आनी खंय म्हणप 
ना तैं? ताका तर मसजिदींनीं जावपी आझान लेगींत पाठ आसली. आझान 
सुरू जाली की धांवत म्हाका सांगपाक वेतालें... मम्मा, अल्ला काका' 
आनी खरेंच, तें मसजिदींक अल्ला काकालें घर म्हणटालें. ताका आनी हांव 
धर्मभेद कसो शिकोवं? 


संगीता भुरग्यांक घेवन वचंक भावर सरले तेन्ना खूब वायट दिसले. 
एक एकलीं परतुवपाक लागिल्लीं. आमी आनीक किंतलो तेप रावतलीं देवच 
जाणा. डॉ. पै आनीक एक वर्स रावन आपूणय वतलों म्हणटालो. पूण समीर 
वचपार्चे नांव घेनासलो. वचपाक नाका म्हणटालो अरैं नहीं, पूण तसो विचार 

वेन्नाच ताणे म्हजे मुखार उक्तायलो ना. केन्नाय मनाक जाय तर्शे घडना 
तेन्ना बेजारतालो. मागीर म्हणटालो, चडांत चड किंतें जातलें? परत धाइटले? 
तेन्ना या....! शेजारची डायमाली फामीलय संगीता वतकच दोन म्हयन्यांनी 
सुमार सोहन गेली. शेषाद्री, जितेंद्र, शैलेश आनी आमी परत परत मेळटालीं. 


T 


खबरी, जेवणां आनी समीरालें साउदी शॅम्पेन - दुदाचीं तान ताकार | 


भागोवपीं. 

साउदी शॅम्पेन म्हाकाय खूब आवडटालें. समीर खूब फावट करतालो. 
करून फ्रिंजांत दवरप आनी थंडगार करून पिवप. मोसीं नांवाची नॉन 
अल्कोहॉलीक बिअर मेळटाली. जंय कांयच मेळना थंय ह्या मोसीन समाधान 
जातालें. आंधळ्यांच्या राज्यांत कुङ्डो राजा तशी आसली ही मोसी. मोसी 
बकालांत लेगीत मेळटालीं. पूण साउदी शॅम्पेन कशीं करप हैं समीरान 
शिकून पेतिल्ले. मोसी, सेवन अप, संत्र्यांच्यो रलायसेस, अपलाचे कुडके, 
पुदिना, सगळे एकठांय करून घट्ट बंद करून दवरप, आनी दोन वरां बरी 
मुरतकच घेवप. समीर करतालोय भोव बरी. नवें किरतेय जाणून घेवन करप 
है ताका आवडटालें आनी शॅम्पेन अशें नांव आयकलें की घेन दिसपाचीच. 
तेका नांवच दवरिल्लें साउदी शम्पेन', बरी लागतालीय आनी बरी मुरल्यार 
तर आनीक रूच वाडटाली. सगळ्यांकच ती खूब आवडटालीं. साउदी 
शॅम्पेन समीर करतालोच. पूण खरी करामत तारणे दाखवली जेन्ना तो 
वायन कशीं करप शिकलो. 

समीराल्या ऑफिसांत नवेच इंजिनियर आविल्ले, पोलंडाचे. ताणीँ एकदा 
समीराक ते रावताले थंय आपयलो. समीर थंय वतकच ताणीँ ताका वायन 
पेवंक दिलीं. वायन आनी रियाधांत? समीर मातसो अनमनलो. 

"प्लीज हॅव इट ... इट्स होममेड. आमी केल्या. पिवन तरी पळव.' 
तार्णी फोर्स केलो म्हण घेतली. समीराक ती खूब आवडली. इतलींय वर्सा 
हांगा एक थेंब लेगीत चाखूंक मेळूंक नासलो. थंय अकस्मात ग्लासभर 

वायन? समीरान वेळ केलो ना, सोमतेंच विचारून सोडलें, 'कशीं करतात 
' ही षराकडेन? हांगा असलीं करपाक मेळळी जाल्यार बरेंच. करून पळोंव 
तरी येता न्हीं।' समीराले तकलेंत आवलें वायन करपाक जर घरांतच 
जमता जाल्यार कित्याक करून पळोवचें नहीं? 

दुसऱ्याच दिसा समीर वायन करपा खातीर लागतलें तें सगळे सामान 
घेवन आयलो. अमुकच तरेचो ग्रेप ज्युस, विस्ट, फिल्टर्स, स्ट्रॉ, आनी 
व्हहली शीं एक बाटली. घरा आयलो तोच किंचनांत घुसलो. सगळे सामान 
' पातलावलें. बारिकसाणेन जाणून पेतिल्ल्यान ताणीं सांगि्लें तशेंच केलें 
आनी फमँँटेशनाक बाटली ओट्याच्या पोंदा लिपोवज दवरूंक लावली. 

' "भरग्यांच्या हाताक लागूंक दिंवंनाका आं- कोणाक दिंश्टीं पडची ना 
अशींच दवर. पृण तरीय एक आडोस लाय. निमित्य नाका. 

तशेंच केलें हार्वे. बाटली पोंदा धुकळळीं आनी मुखार सामान दवरलें. 
समीर सदांच घरा येतकच थंय एक नदर मारतालो. केन्नाय मदीं तीं वयर 
काइन तिचें फिल्टर बदलतालो आनी परत पोंदाक धुकळटालो. सारकी 
मुरपाक कांय दीस लागले. जवळ जवळ पंदरा दिसांनी ती वायन पिंवपा 
सारखी जालीं. सगळ्यांत पयलीं समीरान चाखून पळवली आनी मागीर 
म्हाका रूच पळोवंक दिलीं. खरेंच अप्रतीम जालीं तीं वायन. 

'जितेंद्र-संचालींक आपय गो. समीराक शेजारा दाखोवपाचीं उमेद 
आसली. पृण ताणें इतले दीस कोणाकच सांगूंक नाशिल्ले. बरी जातलीं 
कांय ना हाची खातरी वेनासली. पूण येस मेळटकच ताका केन्ना काय 
जितेंद्राक दाखवल्यार पुरो जाल्ले. जितेंद्र, संचाली अजापान पळयतच उरलीं. 

''आरे व्वा! तुर्वे केलीं ही वायन? कापसदाद मरे! ' 

त्या दिसा आमी चौगांनीय बसून बरी वायन घेतली. चड जरी व्ही, तरी 
मनाचें समाधान जावपासारकी. समीर हीं सोंपतकच परत करपाकय तवार 
आसलो. 

““आरे.. पूण इतल्यार पुरो नहीं? हांवें म्हळें. 

““कितें जातलें? चडांत चड साठदींतल्यान भायर काडटले मृगो? 
काइं... 

जशीं हांव आनी संचालीं भायर पासयेक एकलीं वचूंक लागिल्लीं तशेच 
तरेन समीरानय आपलीं मानसीक वृत्ती बदलिल्ली. नेमांकडेन पळोवपाची | 
नदर बदलिल्ली आनी म्हणूनच कितेंय जालें जाल्यार समीर हेंच म्हणूंक 
लागलो, 'किंतें जातरलें? चडांत चड वच म्हणटले, वचुंया.' घडये हेच वृत्ती 
खातीर त्या बंधनांचो त्रास उणो जावंक लागलो. 

समीरान फुडले खेपेक वायन करतना जितेंद्राक आनी संचालीक 
आपोवन हाइन कशीं करतात तें दाखयलेंच. पूण दुसरे खेपेचीं वायन 
उगडटना भितर गॅस तयार जावन स्फोट जालो. किचनभर वायन जाली 
आनी घरभर वास पातळळी. तेन्ना मात किंचन साफ करपा परस वास 
भायर वचत हाचो चड भ॑य दिसलो. जमता तशी पुसून काडली. डॅटॉलान 
किचन पुसले. आनी वास भायर वता त्या सगळ्या फटींकडेन खांचींनी 
उजवातीं लावल्यो. मदीं मदीं आमचे मदलो एकलो कोणय घराच्या भायर 
वास वेता काय ना हैं पळोवंक पासय मारून वेतालो. ताचेर हासूंकय 
वेतालें, भंयय दिसतालो आनी वायन सगळी ओतून गेल्ल्यारचे वायटय 
दिसतालें. पूण तरींकय हैं सगळे करपांत एक वेगळेच तरेचीं मजा आसली. 
फुडले खेपेक केली तेन्ना मात समीरान सगळी जतनाय घेतलीं आनी तीं 
वायन पयलीं केल्ली तिच्याकय बरी जालीं. ते उपरांत समीरान घडये दोन 
तीन वेळा वायन केली जावंये. आमी मात एक एक बंघन सोइंक लागिल्लीं. 
दाराच्या भितर आनी दाराच्या भायर किते कितें करू येता हें आमकां 
कळपाक लागिल्ले. 

संचालीं आनी हांव घरचें सामान हाइंकय आमचे आमी घराच्या लागीं 
आशिल्ल्या बकालांत वचक लागलीं. आनी थंयच “अल हारबीं' म्हणून 

एक सुपर मार्केट आसलें तातुंतव वचपाक लागलीं. सगळें बरें चलिल्लें. पण 
मदीँच जितेंद्र, संचालींन परत पुण्याक वचपाचो निर्णय घेतलो आनी म्हर्जे 
मन परत विरूस जालें. सगळींच वतात मागीर आमीच कित्याक वचनात? 
कित्याक हो निर्णय घेवंक समीराक इतलें जड वता? 

इतले मजगतीं, एक संद मेळटाशीं जालीं. फाटले कांय म्हयने जितेंद्र 
साउदींतल्यान भायर सरपा खातीर प्रयत्न करतालो. हेमंत, डायमा सगळे 
तांचे साउदींचेच कंपनीच्या पूण दुबयच्या फांट्यांत कामाक लागिल्ले. जितेंद्राचो 
सोद चालूच आसलो. केन्ना केन्नाय समीर आनी जितेंद्र दोगय बसून नोकरेक 
वेगवेगळे कडेन अप्लाय करताले. एकदां नारकरान समीर आनी जितेंद्रा 
खातीर एक बरो ऑफर आसा म्हण सांगून तांकां एकेकडेन इंटरव्ह्यू दिवपाक 
घेवन गेलो. इंटरव्ह्यू बरो जाल्लो. पूण थोड्या दिसांनी जितेंद्राक कॉल आयलो 
तो दुबयचे कंपनीत आनी समीराक ऑफर आवली तीं कतार वचपाक. 
समीर कतार वचपाक मनांतल्यान तयार नासलो. ताणें विचारलेंय कंपनीक, 
'दुबय जावंक शकना?' पूण घडये समीराल्या कामाची तेन्ना कतार गरज 
आसली. 'दुबय जाय जाल्यार रावचें पडटलेँ' ताणीं सांगले. समीरान कतार 
वचपाक ना म्हळे. जितेंदट्रान मात हाताक आविल्ली नोकरी घेवचीं थारायलीं. 
आनी ते प्रमाण साउदीची नोकरी सोडपाचें थारायलें. पयलीं पुण्याक वचपाचें 
आनी मागीर दुबय. 

समीरान वाट पळोवपाचें धारायलें. ताकाय वाज आविल्लोच. कंपनींतय 
एक एक प्रॉब्लेम उप्रासतालो. वेळार पगार मेळनासलो, तरी किंत्याक तो 
वचपाचो विचार करना? नोकरी सोडली जाल्यार फुडे किते हो विचार ताका 
सतायता काय? काय परत नवे नोकरेक नवीं सुरवात करपाक फाटींफुडे 
सरता? 'वचुंया रे' हांव परत परत म्हणटालें आनी समीरालीं जाप सदांच 
एकच आसताली. “या गो... हांगाच रावचीं नात नहीं? बरी ऑफर वेवंदी.' 
पूण आनीक कितलो तेप? 

''समीर, तूं पण चल. दुबयला वे... थंवव एकठांय रावंया. जितेंद्र . 
म्हणटालो. काणो गेलो, पंडोंत गेलो, काळे, डायमा, सिंद्दार्थ, विंवेकबाब, | 
प्रवीण, यतींन, शब्बीर, संगीताय भुरग्यांक घेवन परत गेल्लें. एक जितेंद्र- 
संचालीं आशिल्लीं, ताय वतलीं. मागीर आमी केन्नाक रावल्यांत? पूण 
घडवे साउदींत आमचो घडो भरूक नासलो. 

जितेंद्र संचालींच्या घरांत मराठीच एक फामींल वेवपाचीं आसलीं. तांच्या 
परांतलें सगळे सामानय ताणां विंकतें घेतिल्ले. विमानतळार पावोवंक 
गेल्लेकडेन संचालींन म्हाका मातर्शे घराकडेन वचून एक नदर मार म्हळे, 
“अग, तीं मंडळीं उद्यां सकाळींच येणार.' तीं तोरसकर फामील दुसऱ्याच | 
सकाळीं येवपाचीं म्हण्टकीर मागीर वचून उपेग नासलो. घरा वेनाफुईे हांवें 
संचालींन दवरिल्लीं चावीं घेतलीं आनी ताच्या फ्लॅटार्चे दार उकतें कर 
जाल्यार हॉलांतलीं लायट पेटिल्लीं आसा. अशें कर्शे? वतना लायदीं बंद 
केल्ल्यो ती म्हाका घट्ट याद आशिल्ली. पूण कोण आनी वेतलो? उरली 
आसत घडये चुकून असो विचार करून हार्वे एक पासय मारलीं आनी 
लायट बंद करून हांव परतले. 

नवीं शेजान्न घर पळोवपाक आविल्ली तेन्ना हांव मेलि. फ्लॅटाचीं 
दुसरी चावी घेवनच गेल्ली म्हण्टकच सकाळफुईे तिणें बल मारली तेन्ना हांव 
मातशें अजापले. 

''मातशें येवशीं? बेडरुमांत पळय किंतें जालां तें.” तिणे मराठींत 
सांगले. 

''कितें जालां अशें?" 

“यो तरीं. मातशें पळय वेवन.'' 

समीराक मातें वचून येतां म्हूण सांगून हांव तिचेबरोबर गेलें. वचून 
पळय जाल्यार बॅडरुमांतलो एसीं जमनीर पहिलो, भायल्यान कोणेंय 

| धुकलून उडविल्लेभशेज. सगलीं माती बाज्जेर आनी  कुडींत पडिल्ली. तांकां 
` प्र वेवस्थीत मेळचें म्हण संचालीन बाज्जेर चादर लेगीत नवीं घालून दवरिल्ली. 
पण हो देखाव वेगळोच आसलो. हांवें बेगबेगीन समीराक आपोवन हाडलो. 

“'चोरी करपाचो येत्न केल्लेवरों दिसता!" 

“चोरों? हांव अजापलें. 

““पळोवंक तरीं तशेंच दिसता. पळय मगो, एसी भावल्यांतल्यान 
धकळळा. कित्याक तर? 

“समीर, तशें जाल्यार काल हांव राती आविलं तेन्ना लायट चालू 
आसली - तीं चोरान लाविल्लीं आसपाक शकता?'' म्हाका येवजुनच 
कलकलपाक लागलें. घरांत नदर मारपाक गेल्लेकडेन हांव एकलेंच आसले? 
काय तो चोरय भितर आसलो? बेडरूम सोइन सगळे घरभर पासय मारून 
आविल हांव. बेडरूमांत किंत्याक गेलें ना देव जाणा! पूण मागीर दिसलें, 
गेलें नाशिल्ले तेंच बरें. त्या वेळार जर चोर थय आशिल्लो जाल्यार? घरभर 
पासय मारून पळवली. पृण कितेंच चोरवेक गेले कर्शे दिसलें ना. पडवे 
एसी उडविल्लयान उकत्या जालूया त्या जाग्यांतल्यान व्हरपा सारकेंघरांत 
कांयच नासलें. काय हांव थंय पाविल्लूयान चोराचो वेत्न फसलो? 

बिल्डिंगेच्चा मॅनेजराक आपोवन हाइन सगळी गजाल सांगलीं आनी 
दाखयलेंव. पळवल्यार कोणय तेंच म्हणटलो- चोरों करपाचो येत्न जाल्लो. 
पण अशे धाडशों लोक आसतात, तेय त्या देसांत? चोरों जालीं ना म्हणटकर 
पोलिसांत तक्रार करून फायदो नासलो. म्हाका मात येवजुनच हातापांयांक 
धरधरो येवंक लागलो. त्या दिसा फाटल्यान हावे एक धारायलें - घरांतलो 
एसी चुकून लेगीत बंद दवरप ना. फॅन मोडांत दवरप पूण चालूच उरूक 
जाव. 

नवे शेजाज्नींत हांव संचालीक सोदतालें. पृण ती मात वेगळेच तरेची. 
तिका लोक चड नाका आसलो. फकत म्हज्या मनाक एक आदार आसलो- 

शेजारा आसात तीं मुंबयचीं, मराठी! संचालीं वतकच म्हर्जे भावर सरप 
सामकें बंदच जालें म्हळ्यार जाता. एकलें कशे वतलें? गेलेच जाल्यार 
शेजारच्या शेषाद्रीगेर. भान्‌ आनी ताचीं चली आशिल्लूवान वेळ मातसो 
पासार जातालो. पृण सुपर मार्केट, बकाला, पासय सगळें बंदच जालें. 
सांजवेळ भ्रग्यांच्या फाटल्या फुडल्यान वताली. तन्वी शाळेतल्यों खबरो | 
बऱ्यो सविस्तर सांगतालें आनी रियाय. तांचे बरोबरचो वेळ म्हजे खातीर 
सगळ्यांत मोलादीक आसलो. समीराचें येवप सदांच उसरां जाल्ल्यान 
तोय सारको मेळनासलो. किंतें करचे? परत नोकरी करची? विचार आयले 
बगर रावलो ना, पूण मन तवार नासलें. रिंयाधांत रावपाची उबगण वेवंक 
लागिल्लीं. सगळींच परततालीं. उबगल्लूवा मजाक हांव समजावं तरी कशे? 
मन किंत्यांतच मज पेनासलें. वाळवंटांत धरिल्ल्या मुळांकुशींचीं रेंव जणू 
कोण खणूंक लागिल्लो. इतल्या वर्सांनी मेलिल्ली मेकळीक अकस्मात 
हातांतल्यान कोणें काइन पेतिल्लेवरी जालें. विरूस जाल्ले मन कर्शेच 
रमना जालें. शेजार आसून नाशिल्लेवरी जालो. एक कुटुंब आशिल्लेवरी 
जो आमचो शेजार आशिल्लो, तो घडये परतो घडपाचो नासलो. मदीं तीं 
चार वर्सा म्हज्या मुळार सारें, उदक, सगळे वेवस्थीत पडिल्लूयान हांव 
टवटवीत जाल्ले. पूण आतां मुळां हालपाक लागिल्लीं. खुबशो वळखीं 
जाल्लयान लोक नासलो अर्श न्हीं। आमचें नारकरागेर यो वच खूब जातालें. 
त्या अल राझी कांपाउंडांत आनींकय चार नवीं तोंडां दिसतालीं. आनीकय 
वळखीं जाताल्यो. शैलेश पवारा कडेनय इश्टागत यट्ट जाल्ली. ताची 
बायल पंजाबी आशिल्ल्यान, शैलेशाक कोंकणी उलोवपाक आनी कोकणी 
जेवणाची घोस्त काडपाक आमींच लागीं आसलीं. शैलेश म्हाका सदांच 
आपलीं भवण म्हणटालो. भयणींगेर वतकच दिसता तशेंच तुमगेर येतकच 
दिसता अशें ताणें सदांच म्हणचे. शैलेशालें आनी समीरालेंय बरें जमतालें. 

` शैलेश केज्नाय म्हजेकडेन उलयत बसतालो, “समीर हे कंपनींत आनीक 
` किंतलीं वर्सा काडटलो?” ताच्या प्रस्नाक हांवय जाप सोदतालें. 

*““रुपाली, समीराक दर्यांत धुकल्ले बगर तो पेंवचो ना. हैं काम तुर्वेच 
करचें पडटलें. धुकल ताका, तेज्ञाच पेंवतलो. नाजाल्यार ह्या वाळवंटांत 
तोय एक उंट जातलो. काड ताका हांगाच्यान भायर...'' 

शैलेशालें म्हणणें म्हाका पटलें. समीर घडवे नव्यान सुरवात करपाक 
फार्टी-फुडें सरतालो. पूण जो मेरेन नव्यान सुरवातींचो विचार करना तो 
मेरेन हांगचो हालचो ना हेंय तितलेंच खरें आसलें. ताका थंय आवडटालें 
म्हूण नहीं. ताकाय उबगण आविल्लीच. पृण नोकरी सोडल्यार किंतें करतलो? 
हो विचार सतायतालो. जे तरेचे विकसीत पध्दतीचे काम तो करतालो तें 
काम गोंयांत मेळप शक्य नासले आनी कुटूंब गोंयां दवरून मुंबय, दिल्ली, 
बेंगलोर सारक्या पयस शारांत काम करचे परस हांगाच राविल्ले कितें वायट? 
ते परस विंदेशांतच पळयल्यार? पूण तो ते दृश्टीन दुसरे कडेन पळोवपाचो 
प्रयत्नय करनासलो. घडये ताचो विचार वेगळो आसलो. हांगचीं सोडनाफुडे 
हेरकडेन मेळटलीं हाची ताका खातरीं येनासलीं जावंये. समींराक ते 
कंपनीत धा वर्सा जावन गेल्लीं, इकरावें वर्स चलिल्लें. घडये अजूनय वेळ 
येवंक नासलो. वेळ येतलो तेन्ना आपोआप सगळे पडुन वेतलें- हांव म्हाकाच 
समजावतालें. 

साउदीँत आमीं शेजारी तरी एक फामींल कशीं रावि्लीं. आमकां 
एकमेकांची संवय जाल्ली, भुरग्यांकय. तांचेकडेन फोनार उलवतकच बरें 
दिसतालें. हेमंत, जितेंद्र केन्नाय दुबयच्यान फोन करताले. दुबय कितलें बरे 
हे मृजरत सांगताले. ''तूं यो रे हांगा, एक काम कर समीर, म्हाका तुजीं 
सीं. व्ही. धाड. हांव पळयतां किंतेंय बरें मेळटा जाल्यार.'' 

दुबय जाल्यार दुबय. समीरय सीं.व्हीं. धाइपाक तयार जालो. आतां 
फकत वेळ बदलपाचीं वाट पळोवप सोडून दुसरें कांयच पळोवक मन तवार 


आउढींतले ते दीस / २६९ 


नासलें. जाल्यार पुरो! जैन्ना मुखावयलो रस्तो दिशटी पडना तेन्ना दोळे बंद 
करून विस्वास दवरचोच पडटा, स्वताचेर आनी हें सगळे पळयतले ते 
अदृश्य शक्तीचेर! 


तन्वीं दूद पिंवपाक खूब कटकट करतालें ताका लागून हांव ताचे . 
खातीर वेगवेगळे चवीचें दूद हाडटालँ. चॉकलेट, स्ट्रॅबेरी, व्हॅनिला... किंतेय 
तरी पीं म्हूण वेत्न चालूच आसताले म्हजे. ध॑य ताचे आवडीचे, पृण दूद 
दोळ्यांमुखार नाका आसले ताका. आनी हांव बाकीचे खंवचेय आवय 
भशेनच दूद पिवपाक ताका आगरो करतालें. भुरगें दूद पिंना जाल्यार 
आववचे समाधान जायना न्हीं। संचालीं केन्नाय ताका फुसलावन 
पिवयतालें. पृण तें गेल्ल्याक तेय ना जाल्ले. 

थंय द्द मेळटालें तें टेट्रपॅकचें. तेंच हाडप जातालें, “लाँग लायफ 
मिल्क." बारा पाकीटांची क्रेट म्हळ्यार बारा लिटर दूद आमी हाइन दवरतालीं. 
पूण भुरग्यांक शाळेक वतना व्हरपाक थंय २०० एम एल दुदाचीं पाकिंटां 
मेळटालीं. स्ट्रॉ घालून पिंवपाचें जाळूयान हांव तें हाइन दवरतालें. धाकलीं 
पाकिंटां चॉकलेट वा स्ट्रोबेरी रुचींचों हाडटालें. तन्वी चॉकलेट फ्लेव्हर 
जाल्यार केन्नाय पिताले. शाळेतली टिचरय म्हणटालीं, “तूं दूद किंत्याक 
दिता, तें कांय पिंना.' 

त्या दिसा शाळेत व्हेल्ले दूद ताणें उगडनासतनाच परत हाडलें, म्हण 
सांजचें हांवें ताका तें पिंवंक फोर्स केलो. पूण दीस भर बॅगेंत आशिल्ले 
पिंवचेपरस नवें पाकीट घे आनी पीं म्हळे. हांव फाटीक लागलें म्हूण 
तन्वींन तातूंत स्ट्र बालो आनी एक घोंट मात घेतला-- शीं शीं करूक 
लागलें. ताची सदांचोंच नाटकां आसतलीं म्हण समजून हांव तापलें. 

“शीं कितें गो तन्वी, दुदाक शीं म्हणटा? पीं तें पयलीं...” 

''ना मम्मा.... ओक जाता... नाका..'' तन्वीं काकुटेक आवलें पूण 
हांवेंय हट्ट धरलो 

*““पिंतलेंच तूं आज, सदां सदां कितें हैं सतावप? 
तर्शे द्द म्हाकाय दोळ्यां मुखार नाका आसलें. दुदाचो वास लेगीत 
` म्हज्यान साँसूंक जावनासलो. आनी तरीय म्हाका भुरग्यांक दूद आवडना 
जावंक शकता हें पटुंक कुस्तार जातालें. तन्वीं चडच सतायता तें पळोवन 
हांवें ताच्या हातांतलें दूद घेतलें. तन्वीं सदांच दूद नाका म्हणटा, पूण 
ओंकारे केन्ना काडना. म्हूण हांवें इल्लेशें द्द चाखून पळोवंक स्ट्रँ तोंडांत 
घेतलो. खरेंच! शीं जावपार्चेच! तें दूद विंटखकिल्लें. म्हाका म्हजेच पोले 
फोडन दिंसले. हांव विट्खकिल्लें द्द पिवंक फोर्स करतालें. म्हाका म्हजींच 
तिंडक मारली. एकदां संचालींज आनी आमीं अशींच बारा पाकींटांची क्रेट 
बरोबर वचून हाडिल्ली. आनी संचालींक तांतल्या एका पाकींटाच्या दुदाचीं 
रूच वेगळींच लागलीं म्हण जितेंद्रान सोमतोच कंपनीत फोन करून कंप्लेन 
दिल्ली तीं म्हाका याद जालीं. तेन्ना कंपनीतल्या लोकांनी येवन तांची आनी 
आमची क्रेट व्हरून आमकां नवी क्रेट दिल्ली. कंप्लेन करपा खातीर नंबर 
कसो मेळळो हें विचारतकच जितेंद्रान म्हाका ते क्रेटीचेर आशिल्लो नंबर 
दाखविल्ली तीं याद जालीं. हांवे आनी वेळ केलो ना सोमतोच क्रेटीवयलो 
नंबर लायलो. म्हजीं तकलीं पयलींच बेजार आसलीं. तें विंट्खकिल्ले द्द 
तन्वींक पिंवपाक हांवें फोर्स केल्लो म्हण म्हाका म्हजोच राग आविल्लो. 
फोनार हार्वे तांकां पडिल्लें सगळे सांगलें. “अशें जावंकच कर्शे शकता? बरे 
कंपनीचे म्हण आमी तुमर्चेच दूद घेतात. म्हर्जे चली पितना सदांच त्रास करता 
म्हण म्हाका पयलीं कळळें ना आनी हांव ताकाच तापयत रावलें। तरीं बरें, 
हांवें पिवेवन पळवले. अशें कशें जावपाक शकता?” म्हज्या आवाजांत 
आविल्ली तिखसाण म्हाका जाणवतालीं. हांव हरशीं कोणाकडेन अशें 
उलोवप्यांतले व्ही. 

"तुमी दूद खंयच्यान पेतिल्लें? केन्ना पेतिल्ले? एक्स्पायरीं बीं जावंना 
न्हीं?'' 

''एक्स्पायरीं पळोवनच हाडलां. सगळें पळयतकरच हांवें फोन केला. ' 

“प्लीज, तुमचो पत्तो सांग. आमी घरा वेवन तें घेवन वतात आनी 
तुमकां रोकहँच परत कळवतात. आनी असलें परत जावर्चे ना हाची 
काळजीं घेतात. तुमकां जालूवा त्रासाखातींर -सारी.'' 

हांवे पत्तो दिलो आनी तेप्रमाण ते कंपनीच्या लोकांनी घरा येवन क्रेट 
व्हेलीं, तपासणी करूंक! चार दिसांनी म्हाका कंपनींतल्याज फोन आयलो, 
“'हॅलो, सारो मॅडम, आमकां दुदांत प्रॉब्लेम मेळळा. पृण तो मेन्यूफॅक्चरिंगाचो 
म्ही, तो स्टोरेज प्रॉब्लेम आसूंक जाव. तुमी हाडलां त्या सुपरमाकेंटान 
घडये सारकीं काळजी घेवंक नासतलीं.'' 

''पण जें किते घडलें तातूंत लुकसाण आमकांच व्ही? म्हजे चलवेन 
तें दूद पिल्ले जाल्यार? ' 

' सारी मॅडम ... व्हेरी सॉरी! बट... 

बरोच वेळ तो म्हाका समजायतालो. तांची चूक कशी नाशिल्ली तें 
सांगतालो. पूण तरीय ताणीं तें दूद तपासून कशें पळयलें आनी तातूंत 
तांकां कितें मेळळें तें सांगतालो. आनी हांव परत परत एकच प्रस्न 
विचारतालें, “म्हजे चलवेन तें दुद पिल्लें जाल्यार? ' 

दुसऱ्या दिसा सांजे, दारांत सूट बूट घाल्लो एक मनीस उबो जालो. 
म्हज्या म्हऱ्यांत म्हजीं भुरगीं आसलीं म्हणटकीर दार उगडपाक हांव चड 
फाटींफुडे सरलें ना. 

“गूड इव्हनींग मॅडम, हांव अल मराव कंपठींतल्यान आवलां.'' म्हणत 
ताणे म्हज्या हातार एक एनव्हलॉप दवरलें. “हैं आमचे कंपनीचे अपॉलॉजीं 
लेटर. आमच्या दुदा खातीर तुमकां सगळे सोंसचें पडिले खातीर माफ 
करचें. आनी प्लीज आमची हीं भेट स्विकारात....'' 

*'भेट .... कसली भेट?'' 

ताणें ताच्या मनशांक फोन करून आपवले. आनी एक एक करून ते 
कंपनीच्या वेगवेगळ्या उत्पादनांच्यो क्रेटस घरांत हाइन दवरल्यो. हांव 

पळयतच उरलें. हें आनी कितें? परत एकदा सोरी म्हणत तो वचपाक गेलो. 
वतना म्हजेकडल्यान त्या अपॉलांजीं लेटराचे कॉपोंचेर सय घेतलीं आनी 
गेलो. 

म्हज्या घरांत पांच क्रेटी आविल्यो. फ्लेव्हई मिल्क, योगर्ट, लबान, 
पुढींग आनी कस्ट. तांचे कंपनींत तयार जाल्ल्या ह्या सगळ्यांची एक एक 
क्रेट म्हज्या घरांत आसली. तें पळोवन भुरगीं मात सामकीं खूश जालीं. 
तन्वींक वेगवेगळे तरेचें धंय खावंक मेक्रिल्लयान तें चड खूश जालें. हांव 
सोफ्यार बसून म्हज्या हातांतलें अपॉलॉजीं लेटर वाचत बसलें. पत्रा वांगडा 
तार्णी त्या दुदाचो टॅस्ट रिपोर्टय जोडिल्लो. पयलेच खेपेक हार्वे धिंटावेन 
केल्ल्या एका कामान म्हाका समाधान दिल्ले- तें घरांत आशिल्ल्या त्या 
तरेकवार वसतीं परसय चड मोलादीक आसले. ते कंपनीर्चे तें लेटर वाचतनां 
म्हज्या तोंडार एक मंद हांसो उदेलो आनी भुरग्यांल्या तोंडार व्हडलो. 
असलें फकत त्याच देसांत जावंक शकतारलें, ज॑य क्कॉलिदी तांचे खातीर 
सगळ्यांत म्हत्वाची थारतालीं. म्हाका म्हजोच राग आविल्ल्यान तो फोन 
करपाची बुद्द जाल्ली. ती फळादीक जालीं. तन्वीक आनी रियाक खश 
पळोवन म्हाका जें समाधान जालें तें हांव उतरांनी व्यक्त करूक लेगीत 
शकना. 


त्या डिसेंबरचे सुटयेंत हावे आठ दिंसां खातीर घरांतच आर्ट क्लासींस 
घेवपार्चे थारायलें. महाराष्ट्र मंडळांतल्या वळखींच्यांच्या भुरग्यां खातीर हांवें 
शिकोवर्चे अशीं सुचोवणीं ताणींच केल्ली. म्हाकाय दिसलें, म्हाका जीं कला 
येता तीं अशे तरेन उपकराक पडलीं जाल्यार बरेंच म्ही? तेज्ञा म्हाका खंय 
खबर आसली त्या आर्ट क्लासींचो फायदो फुडारांत म्हाका आबुधाबींक 
पावतकच जातलो? स चलयो आनी दोन चले अशीं आठ भुरवीं म्हजेकडेन 
शिकूक वेवंक तयार जालीं. फकत हाडपा व्हरपाचे कटकटींक लागून 


साउढींतले ते दीस / २७३ 


तांकां दनपारां जेवन बापूय कामार वतना सोडटले आनी सांजेवेळार 
कामावयल्यान घरा परततना घेवन वतले, अशें करप सोडन दुसरो पर्याव _ 
नासलो. समीर उसरां वेतालो जाल्ल॒वान म्हाकाय भुरगीं इतलो वेळ घरा 
आसल्यार उपकरतालीं. सकाळच्या वेळार सगळीं कामां करून हांव 
दनपार ते सांज त्या भ्रग्यां बरोबर काइंक शकतलें म्हण हांवय उमेदीन 
आसलें. आठ दीस बरे वतले तेय आर्ट क्लासींत - म्हाका वेवजुनच बरें 
दिसलें. 

थारायल्लूया प्रमाण भुरग्यांचीं सुटी सुरू जातकच दुसऱ्याच दिसाच्यान 
तीं म्हजे म्हऱ्यांत येवंक लागलीं. हावे समीरा बरोबर वचून कांय वस्ती 
लागतल्यो त्यो हाइन दवरिल्ल्यो. हीं भुरगीं बारा ते चवदा वर्साचीं 
आशिल्ल्यान शिकवता तें समजून घेवन करतालीं आनी मदीं मदीं तन्वींकय 
खेळयतालीं. रियाक तांचे मदीं येवन शिकपाक बसपाक खूब आवडटालें. 
आनी तींय सगळीं रियाक खूब तोखेतालीं. त्या आठ दिंसांत तीं भूरगीं 
वेगवेगळ्यो वस्ती करपाक शिकलीं-- पॅच वर्क, बावल्यो, फोटो फ्रेम, 
संटीन रिंबीनांची मॅट. उमेदीन येतालीं, उमेदीन शिकतालीं तें पळोवन 
म्हाकाय खूब बरें दिंसतालें. रिया, तन्वीय खूश आसतालीं. 

निमाण्या दिसा तीं भायर सरतालीं तैन्नाच समीर भितर सरलो. चलयो 
अभाया घालून तयार बशिल्ल्यो. एकएकल्यालो बापूय व्हरपाक वेता तशें 
एकएकलें वतालें. 'बाय समीरकाका, बाय मावशी..." 

सगळीं वतकच हार्वे समीराक च्या करून हाइन दिलीं. समीर ओग्गीं 
बशिल्लो. तार्चे तोंड गंभीरशें दिसलें. किंते जालें काय? कितें चिंतता? 
कसल्या विचारांनी बुडला? 

“समीर...  हांवें उलो मारलो. “समीर, ए समीर, किंतें जालां? 
ऑफिसांत किंतै जालां बी ३?'' 

“'कांय ना गो, खरेच कांय ना'' 

“'सांग रे, तुज्या मनांत कितें तरी चललां हैं पळयल्यारच कळटा. कितें 
जालां.'' 

"त्या भुरग्यांक अभाया घालून पळयतकच कितेंशेंच जालें गो 
काळजांत. इल्लोंडळीशों आशिल्लीं. आमच्या दोळ्यां मुखार व्हड जाल्यांत 
तीं. तांका अशें अभायांत पळयतकच किंतेंशेंच जाता." 

“'हय रे, तांकां अशें अभायांत पळयतकच म्हजेय मन कळवळटा. 
एकच विचार तकलेंत येता - आमचें रियाय जावोसा खातीर वयापरस 
व्हडलें दिसता. सात वसर्चिच आसा, पूण किंतलें व्हड दिसता पळय. ताका..." 

“आस, आसं! मागीरचें मागीर पळोवंया. जेवणाक किंतें केलां? वाडटा 
मृगो? ' 

''आतांच च्या घेतल्या व्ही रे?'' 

''भूक लागल्या. वाडपाचीं तयारी कर.'' 

समीर विशय बदलूंक सोदता हैं कळटालें म्हाका. हांवय चड उलय 
नासतना भितर गेलें. मातशें अस्वस्थ हांवय जाल्ले. 'खरेंच रियाकय अभावा 
घालचो पडटलो काय? पूण तें अजून खूब ल्हान आसा. फुडले फुडें पळीवंया. 
आनीक किंतलो तेप रावतलीं हांगा देवच जाणा..." हांव मनांतल्या मनांत 
पुटपुटलें. विचार करून तकलीं आतांच बेजार किंत्याक करूया? 

ताचे फाटल्यान कांय दिसांनी समींरान आपूण जावनच विशय काडलो- 
- रुपाली, हावे खूब चिंतलें. आमीं या, परत गोंयां या. आनी आनी नाका 
हांगा.'' 

““याच रे, म्हजेय मन सामर्के उबगलां आतां. पूण तूं आज अकस्मात 
अर्शे उलोवपाक किते जालें? कामार सगळे बरें आसा मरे? हरशीँ विशय 
काइल्यार तूं कानामनार पेना. आज किते जालां?'' 

““कांय ना गो, कानामनार पेना अर्शेय नहीं. वचनशें म्हाकाय दिसता, 
पूण गोंयां वचून परत सगळे नव्यान सुरवात करपाक धीर येना सो. आनी 
थंय करतलों किंतें? फाटले कांय दीस हावे खूब विचार केलो. आनीक 

कितलो तेंप काडटलीं हांगा? तूंय सदांच म्हणटा. म्हाकाय दिसता गो, 
फकत निर्णय घेवपाक हांव फाटीं सरतालों. पूण आज थारायलें. या आमी 
परत. गोंयां या नाजाल्यार दुसऱया खंयच्याय देसांत या. खंयय या, पूण 
साउदी आनीक आनीक नाका. जितेंद्र, हेमंत, पंडीत सगळ्यांक दुबय 
बरी नोकरी मेळळी. सगळ्यांनी साउदी सोडलें. आनी त्या ल्हान ल्हान 
भुरग्यांच्या आंगार तो अभाया पळोवं नज गो म्हज्यान. तुका घालो हावे. 
भुरग्यांक कसोच घालचों ना. - ना, म्हज्या भुरग्यांक हांव तशी अभाया 
घालचों ना. 

त्या दिसा दिसलें, घडो भरलो। साउदींतलो काळ सोंपत आवलो. त्या 
भांगराच्या पांदऱयाचें दार उगडलें. 

परत वतलीं ह्या विचारानच मनांत खोशयेचो पावस पडिंल्लेवरी जालें. 
घरा कळवयतकच तींय सगळीं खुशाल जालीं. शाळेत मार्चात वर्स सोंपपार्चे 
म्हणटकच तें वर्स पूर्ण करूनच वचचें थारावलें. ते प्रमाण ट्रान्स्फर सर्टिफिकेटां 
लागतलीं ताचें अँप्लिकेशन शाळेत दिलें. स्पेशल केअर सेंटरांत वचून 
त्या भुरग्यांक मेळून आवलें. तीं भूरगीं सगळीं खूश जालीं म्हाका पळोवन. 
पृण ह्यानफुर्ड मागीर तीं म्हाका केन्नाच मेळचीं नात हैं हांव जाणा आसल्यान 
तांका मेळटकच मन भरून आवें. 

जितेंद्र, हैमंताकय दुबय फोन करून सांगलें. “यो आता दुबय, तुजीं 
सी.व्हीं. फॉरवह केल्या एक दोन कडेन.'' जितेंद्राक आनंद जाल्लो. 

आमीं मुखार वचपाचें धारायलें. गोंयां समीराक फावो तशीं नोकरी 
मेळत काय? वेवसाय धंदो जायत काय? ताका खातरी वेनासलीं. समीरान 
नोकरी सोइंक नाशिल्ली देखून तो कांय म्हयने साउदी उरपाचो आसलो. 
खोशीं जाल्ली तीं म्हाकाच. इतल्या तेंपान जायना, साउदीच्यान भायर 
सरपाचो विचार तरीं पक्की जालो. 

' 'एकदां तूं भुरग्यांक घेवन गेलें की म्हाका हांगा दीस काडप कठीण 
जातले. पूण दुसरी नोकरी हातांत आयले बगर हीं सोडप म्हळ्यार पिंशेपण 

थारतलें. हांव वेत्न करतां, दुसरेकडेन पळयतां, बरी नोकरी हाताक 
लागनाफुडे हांगा राजोंनामो दितां. चडांत चड स म्हवने.."" समीरालो विचार 
बरोबरच आसलो. हांव थंय आसासर ताकाय एक मानसीक आदार आसलो. 
हांव वतकच एकलेंपण ताका धुकलतलें, तसो प्रयत्न ताचे कडल्यान करून 
घेतलें हैं हांवव जाणा आसलें. आनी दुसरी नोकरी हाताक लागले बगर 
हांतांतलीं सोडप हैं पिशेपण थारतलें हेय खरें. ताका फावो तसली भारतांत 
मेळ येतालीं. पूण गोंयां मेळपाची आशा नासली. खंयय जावं, फुडल्या स 
म्हयन्यां भितर बरी नोकरी मेळ्यार पुरो, इतलेंच हांव मागतालें. 

फामील धाडपारचें थारायलां हैं समीरान ऑफिंसांत कळविल्ले. आपूण 
नोकरी सोडटलों हें अजून सांगूक नासलें. पूण हांव वचपाचें नक्की जाल्लयान 
आमीं सगळ्यांक सांगपाक लागिछ्लीं. 

शैलेशय समीराल्या ह्या निर्णयाचेर खूश आसलो. शेषाद्रींक मात आपूण 
एकटो पडटलों अशें दिसूंक लागलें. 'वचचे पयलीं आपल्यागेर जेवणाक 
येयात' सगळींच आपवतालीं. घर कवळपाचें आसलें. पूण गायां कितें किंतें 
घेवन वतलीं? हांव भुरग्यांक घेवन पयलीं वतलें आनी समीर आनीक स 
म्हयन्यांनी येतलो हैं पक्के थाराविल्लें न्ही? ' 'तूं फकत कपडे आनी भुरग्यांक 
लागतलें तिंतलें घेवन फुडे वच. हांव मागीर कारगो करतां. स म्हयने 
म्हाकाय सामान लागतलेंच नहीं? फर्निचर काय व्हरपा सारके ना. सगळे 
कशें विकपाक मेळटा तें पळयतां.'' 

म्हाकाय पटले. म्हयने ताकाय सामान लागतलेंच आनी सगळे गोंवां 
घेवन वचून दवरतलें तरीं खंय? एक एक करून हावे आलमारों निवळ 
करपाक घेतल्यो. गोंयच्यान आविल्लीं आनी सांबाळून दवरिल्लीं पत्रा पयलीं 
बॅगेंत भरलीं. निवळ करतां करतां हांव बरयतालें तीं डायरी हाताक लागलीं. 
ह्या परांत येतकच हांवें डायरी बरोवपाचें सोडूनच दिल्लें. तीं डायरी हांवें केन्ना 
आलमारींत दवरलीं तें लेगीत याद जायना जालीं म्हाका. इतल्या तेंपान 

हाताक लागिंल्लीं डायरीं, हांवें चाळपाक घेतलीं. त्यो यादी, त्या पयल्या 
कांय वर्सातले अणभव वाचून मन जडावलें. म्हाका साउदींच्यो यादी म्हजे 
बरोबर गोंयां व्हरपाच्यो नासल्यो. फाटल्या कांय वर्सानी म्हाका डावरीं 
बरयन दिंसलींच ना. तीं डावरींसुर्वेच्या वर्सांनी म्हज्या एकलेपणाचीं वांगी 
आसली. म्हाका भितर कितें भोगता तें सगळे हांव मन सोडन डावरेकडेन 
उलवतालें. तीं डायरों वाचतकच दिंसलें किंत्याक दवरच्यो ह्यो यादी? 
नाका. साउदीं सोडटकच साउदींच्यो यादी लेगींत नाकात. एक मिंनीट तीं 
डायरी हांवें काळजाकडेन पट्ट धरली. एक सुस्कारो सोडलो आनी चड 
विचार करनासतना पिंदून, सरळ कोवराच्या डब्यांत उडयलीं. आज 
साउदीँतल्यो यादीं बरोवपाक घेतकच मात दिसलें- ओगींच पिंदलीं हार्वे ; 
खूब उपेगीं पडटासलीं आज. पूण आनींकय लक्षांत आवलें, तीं डायरी 
हांवें जरी कुडक्यान कुडके करून उडविंल्लीं तरीं त्यो यादी म्हज्या काळजांत 
अशे तरेन कोरांतिल्ल्यो आसात कीं हांव विंसरूकच शकना. नाजाल्यार 
हांव हें सगळे बरोवंक पावतले आसले तर? 

निवळ करपाक घेतकच नाका आशिष्ठे सामान ओगींच घरांत किंतलें 
सांठोवन दवरिल्लें आसता तें लक्षांत वेता. भायर उडोवपाचें सगळें भायर 
उडोवन, जाय जाव तें बॅगांनी भरलें आनी बॅगो उब्यो केल्यो. तो म्हयनो 
हांगेर तांगेर वचपांतच सरलो. गोंयां वचपाची उमेद आसलींच. पूण साउदीं 
सोडपाचें दुख्ख कित्याक नासले? ज्या देसांत हांव धा वर्सा रावले, ज्या 
देसांत हार्वे म्हर्जे नवविवाहीत जिवीत सुरू केलें, ज्या देसांत हांवें मूळ 
धरपाचो यैत्न केलो, ज्या देसांत हांव अरिश्टांक तोंड दिंवंक शिकलें, 
ज्या देसांत हार्वे वेगवेगळे अणभव घेतले, वेगवेगळ्या देसांचे लोक 
पळोवपाक मेळळे, ज्या देसांत हांवें एका हातान म्हजीं भरगीं वाडयलीं, 
तो देस सोडपाच्या विचारान म्हर्जे मन जड किंत्याक जातें ना? 

विमानतळार वचपाक भायर सरपाच्या वेळार सदांवरी अभायाक हात 
गेलो- 

“ना, नाका-- आतां ताची गरज ना.'' 

तसोच दाराच्या फाटल्यान कपडे लावपाच्या हुकार ताका सोडलो आनी 
कुडिंतल्यान भायर आवलें. 

“हो हांगाच सो कित्याक? यादीक बी दवरूंक जाव जाल्यार घे बरोबर." 
समीरान अर्शे म्हणटकच हांव एक मिनीट अनमनलें. खरेंच जाय म्हाका तो 
यादीक? कसलीच याद नाका म्हणून हांवें डावरी लेगीत पिंदली, अभावा 
कित्याक दवरू? 

“नाका आसं तो थंयच. आनी तूं भायर सरतलो तेन्ना लेगीत तो 
अभावा थंयच असो लोंबकळावल्लो आसं. म्हाका नाका तो...” 


विमानतळार पावचींच आसलीं - जितेंद्रालो फोन आवलो. 

"समीर, तुजी सी.व्हीं. हांवें 'पार्सन्स इंटरनेशनल हे अमेरिकन कंपनीक 
फॉर्वई केल्ली, तांका तीं खूब आवडल्या आनी तुजो इंटरव्ह्यू घेवंक सोदतात 
अशीं खबर कळळ्या. तुका एक अदमास आसचो म्हूण सांगून दवरतां. 
तवार राव. ' 

आनी खरेंच जितेंद्रालो अदमास खरो थारलो. हांव गोंयां पावलें आनी 
दोन दिंसां भितर समीराक ईमेल आवलीं-- आबुधाबीच्यान पार्सन्स 
इंटरनॅशनल हे कंपनी खातीर समीरालो इंटरव्ह्यू घेवंक सोदताले. इंटरव्ह्यू 
फोनारच घेवंक तयार आसले. इंटरव्ह्यू घेवपाक ताणीं तारीखय दिल्ली. ते 
तारखेर इंटरव्ह्यू दिवपाक आपूण तयार आसां अशीं समीरानय रोकडींच 
तांकां परत ईमेल धाडली. ते कंपनीँतल्यान फोन आयलो आनी सविस्तर 
ईमेलय आवलीं. इंटरव्यू जालो. समीरान सांगलें तेभशेन बरो जालो. पूण 
आनीकय उमेदवारांचे इंटर्व्ह जाल्ले वा जावपाचे आसले खंय. हुसकी आसलो. 
पण दोन दिसां भितर कंपवीँतल्यान ईमेल आयलो, आबुधाबींत आशिल्ले 

पार्सन्स इंटरनॅशनल हे अमेरिकन कंपनी खातीर समीराक वेंचून का्िल्लो. 
दुगदुगो काळजांत धरून समीरान तांकां सांगले, ज्यॉयन जावपाक 
कमीत कमी दोन म्हयने तरी लागतले' अशें सांगतकरय ते रावंक तयार 
जाले. आनी समीर खूश जालो. 

घडपाचें आसता तें त्या त्या वेळार घडटा अशें म्हणटात ते मात खरें. 
१९९५ सालांत रिंयाधांत पावल दवरिल्ें हार्वे तें २००५ सालांत रियाध 
सोडलें. धा वर्सा! कशीं गेलीं नहीं तीं धा वर्सा? म्हज्या आयश्याचें एक 
दसक काडलें हांवें त्या स्खरखींत रेंवटांत. सांबाळून पावलां घालीत ते 
रेवेंत हांव चलूंक शिकलें. गोंयचे मेकळे हवेंत, पिंकाळ फुसफुशींत मातर्येत 
वाहिले हांव, ते सुके रेंवेत मूळ धरपाचो येत्नच करीत उरलें. शक्‍य ना हे 
खबर आसून लेगींत हांवें म्हजे वेत्न सोडले नात. भरिल्ल्या घरांत रावन 
आविल्लूया हांवें, एकलेंपण म्हळ्यार कितें तेय अणभवलें. साउदी कें तें 
पयलीं समीराल्या बाबा कडल्यान, तो आदींसावन थंय आशिक्ल्यान, 
ताच्या खबर्‍यांतल्यान आयकल्टे. तेप्रमाण साउदीचें चित्र हांवें घडये म्हजे 
मुखार चित्रायि्ले. पण तो देस दादल्यां खातीर इतलो वेगळो आनी बायलां 
खातीर कितलो वेगळी हे थंय गेलें तेन्नाच अणभवलें. आंगार अभाया 
घालतां घालतां मनार अभ्राया कसो चडोवप हेय शिकलें. 

एक अरब देस सोडलो आनी चार म्हयळ्यां भितर म्हज्या वांट्याक 
आनीक एक अरब देस आयलो. युनायटेड अरब एमिरेटस. पर्थन गोंय 
सोडपाक मन वेनासलें. पृण तरीय परत एकदा समीरा बरोबर रावपाक 
मेळर्चे म्हणं गोंयच्या भायर पावल दवरलें. तरी हुसको आशिल्लोच. हून 
दुदान जींब हुलपछ्ल्यान ताक लेगीत फुकून पिंवर्चे पडटा. कायलींतल्यान 
उज्यांत बीं पडना मूं? 

साउदीं सोडटनां समीरान कारगो परस्पर आबुधाबीकच धाइन दिल्ली. 
हांव आवले तेन्ना समीर नवे कंपनीत कामाक लागून दोन म्हयने जायत 

आविल्ले. घरय घेवन जालें. तैय सोंपेपणान. आमचे वळखींचो एकलो हांगा 
रावतालो तो सोडून वचपाचो आसलो. जितेंद्रान ताचें घर पयलीं पळोवन 
दवरिल्ले आशिल्ल्यान समीर चड विचार करनासतना घर आनी फर्निचर 
घेवंक तयार जाल्लो. देखून हांगा येतकच घर सोदपाचीं कटकट वांचिल्ली. 
हांव आवले तेन्ना घर लाविलें मेळळे. हांगाचे अरब लोक खूब वेगळे, खूब 
फ्रॅण्डलीं. हांगा म्हाका सगळी मेकळींक मेळटलीं हैं म्हाका खबर आसलें. 
पृण जे उमेदींन हांव साउदीं वचपाक गेल्लें, ती उमेद म्हजीं मे्ली. परत सगळें 
नव्यान सुरू करपाक जीव दुगदुगतालो. आबुधाबींत समोराली नवींच नोकरी 
आरशिह्ल्यान ताका परत परत रजा काइपाक कठीण जातालें. जुलवचे 
सुटये फाटल्यान हांगा सप्टेंबरांत शाळा सुरू जावपाच्यो आसल्यो देखून 
हांव त्याच अदमासान आदिले. 

आबुधाबी इंडियन स्कूल हे शाळेत भुरग्यांलें अडमिशन केल्ले. तशें 
समीरान सगळे पळोवन दवरिल्ले. पूण आमी जेन्ना भुरग्यांक घेवन बाकिंच्यो 
फार्मालदादी करूक शाळेत गेलीं तेन्ना ताणीं ट्रानस्फर सर्टिफिकेटीचेर इंडियन 
एम्बसीचो स्टँप हाइंक जाय म्हूण सांगलें. समीराक तर फावनासलें. सोमतींच 
इंडियन एम्बसींत वचून हें काम करपाची जापसालदारकी समीरान म्हजेर 
घाली तेन्ना हांव तटास जालें. 

''फाल्यां सकाळीं तूं वच मुगो आनी हैं काम करून वो. 

“आरे, पूण हांव एकलें - कशें?'' 

“एकले वचपाक किंतें जालां? टॅक्सींत बस आनी वच. समीर अशे 
तरेन सांगतालो जणू अशें करपांत अजाप तें किते? पृण म्हाका मातय 
धाडस जाय नासले. हांव आनी एकले कितें करूक शकतलें हैं मनाकच 
पटनासलें. म्हजो विस्वासच हुबिल्लो. दुसऱ्या दिसा सकाळीं ताणें भुरग्यांक 
शाळेत सोडलीं आनी म्हाका टॅक्सी घेवन एम्बसींत वचंक सांगले, ' म्हजो 
मोबायल घेवन वच. लागल्यार ऑफिंसांत फोन कर.'' तो म्हजे खातीर 
सोपें करतालो खरो- 

““आरे पृण-'' म्हाका टॅक्सीन एकलें वचपाची खातरी येजासलीं आनी 
समीर अशे तरेन वागतालो जणू म्हाका सगळे खबर आसा. 

““आगो टॅक्सींत बस आनी सांग. एम्बसीच्या दारांत सोडटलो तुका.' ' 

परत परत दिसतालें समीराक हुसको किंत्याक दिसना? किंत्याक . 
समजून पेना समीर! पूण धीर करून टॅक्सींत बसलें. एम्बसींच्या दारांत 
पाव मेरेन काळीज मुठींत आविलं. एम्बसी शाराच्या मातशीं भायर 
आशि्ल्यान वीस मिण्टां लागलीं पावपाक. तसो समीरान अदमास दिल्लीच. 
णवांक एम्बसीं उगडटा म्हणटकीर उगडटा तेन्ना पावलें जाल्यार काम 
रोकईच जातलें. म्हणटकच त्याच अदमासान भायर सरिल्ले. पृण पावलें 
तेन्ना पावणे णवच जालीं. एम्बसींच्या भायर व्हडलीं लायन आसली. हांव 
देंवलें खरें पृण तीं लायन पळोवन मातशें कांचवेलें. फकत दादलेच दादले. 
एक्कय बायल नासलीं. हातापांयांक थरथरो सुटलो ... हांवें बेगिबेगींन फोन 
काइलो आनी समीराक ऑफिंसांत लायलो. 

““पावलें? 

“समीर, हांगा एकय बायल ना मरे. सगळे दादलेच आसात.'' म्हजो 
भिल्लो आवाज आयकून समीर हासूंक लागलो. 

“रुपाली, तूं साउदीक ना. आबुधाबींत आसा. हो देस तसलो व्ही! 
कांयच जायना, थंयच राव. पंदरा मिण्टांनी ऑफीस उगडटलें. काम जातकच 
फोन कर. टॅक्सी थंयच मेळटलीं तुका. घरचो अड्रेस याद धर. 

देवा पाव. देवाचें नांव घेत थंयच उबें रावलें. उगडनाफुडें काम रोकडेच 
जालें. आनी परत टॅक्सी घेवन हांव घरा पावलें. त्या दिसा म्हाका एक मात 
जाणवले. साउदीक लागून म्हजो म्हजे वयलो विस्वास शुन्य जावंक 
पाविल्लो. कॉन्फिडन्स लेव्हल झिरोचेर पाविल्लो। एखाद्या सवण्याक वर्सा 
संकीनी पांदऱ्यांत बंद दवरलें आनी अकरमात पांदस्याचें दार उगडलें जाल्यार 
तें पांखां पातलावन त्या उकत्या मळबाचो थाव घेवंक भिता, उडपाची संवय 
मोडिळूयान आपल्या पांखांतल्या बळग्या वयलो ताचो विस्वास हुबिल्ल्यान, 

तें भायर सरपाक फाटीं फुडें जाता. कितलीय मेकळ्या संवसाराचीं ओड 
लागून उरिल्ली आसलीं जाल्यार लेगीत उकत्या मळबांत झोपय घेवंक ते 
अनमनता. अशींच शीं गत म्हजींय जाल्लीं.... 

साउदीँत हांवें कितें वगडावलें तें म्हाका त्या दिसा जाणवलें. म्हजो 
म्हजे वयलो विस्वास! हांव एकलें किंतेय करूक शकतलें हाचे वयलो. हांव 
खंयतरी शेणिल्ले. ताका परत सोदपाची गरज आसलीं. आतां म्हज्या पांखांतलें 
बळगें जाणून घेवपाची गरज आसली. पाखां फांकारून उडपाचो येत्न करपाची 
गरज आसली. 

तें सगळे आज याद केल्यारय महजें म्हाकाच हांसूं येता. त्यादिसा हांव 
भिल्ले किंत्याक? त्या दादल्यांचे लायनीक? ना, घडये हांव भिल्ले तें कारण 
वेगळेच आसलें. गरज पडल्यार हांव किंतेंय करूंक शकतां हाची म्हाका 
खातरी नासलीं. म्हजो आत्मविस्वास सोपूंक लागिल्लो. पूण त्या दिसा तें 
काम करून परततकच एक समाधान मेळळे. एक वेगळेच समाधान. आतां 
बारीक बारीक वस्ती खातीर म्हाका अवलंबून रावचें पडचें ना, हांव एकलें 
करूक शकतलें हाचो विस्वास! 

त्या दिसा हांवें थारायलें. हळू हळू हांव पांखां उगडटलें, पातलायतलें 
आनी उकत्या मळबांत मन सोइन उडटलें. 

ह्या देसांत म्हाका भावल्या देसांत राविल्ले भशेन दिसता. मेकळीक 
आसा, जाय तें करूंक मेळटा, जाय थंय वचूंक मेळटा, एकले भोवंक 
मेळटा, गाडी चलोवंक मेळटा, जाव तें न्हेसूंक मेळटा. म्हणटां म्हणटां 
म्हाका हांगा येवनय आज धा वर्सा जावन गेलीं. पृण पयल्या धा वर्सात 
करूक शकलें ना तें सगळें हांव हांगा करूक पावलें. हांगा म्हाका कसलींच 
बंधना नात. हांगाच्यो अरब बायलो हांगाय अभाया घालतात, पृण दुसऱयांक 
ताचें बंधन ना. वेगवेगळया देसांतले अरब मेळटात. पूण साउदी अरबां भशेन 
खूब कमी. साउदीय आतां खूब बदललां अशें आयकलां. पूण बायलां बाबतींत 
चड व्ही. बायलांक अजूनय गाडी चलोवंक मेळना, अभाया आजय 

सगळ्यांक घालचो पडटा, झू वचपाक आजव दादल्यांक आनी बावलांक 
वेगवेगळे दीस आसात. आजव थंय फॅमिलींक आनी एकट्या दादल्यां 
खातीर रेस्टॉरण्टांनी बसपाचे जागे वेगळे आसात. तरीं आतां आवकूं वेता 
साउदीं खूब बदललां. आयकलां, आतां कांय सुपर माकेंटांच्या कॅश | 
काउंटराचेर आनी ऑफिंसांनी बायलो अभाया आनी तोंडार बुरखो घालून 
बसतात. आयकलां, बायलो गाही घेवंक शकतात, आपले मालकेंचीं पृण 
ती चलोवंक शकनात. आयकलां, बायलां खातीर बॅकेच्यो शाखा उकत्यो 
जाल्यात जंय बायलो काम करतात. आयकलां, खूब जाग्यांनी आजव 
बायलो भितर वचूंक शकनात. तरीय साउदी गेल्या धा वर्सात मातशें तरी 
बदललां. 

म्हाका सदांच ठिंसतालें नाकात त्यो यादी. पूण दसकाच्यो त्यो यादी 
कितल्योय नाकात म्हळे तरीं फाट सोडटात व्हय? आनी यादी केज्ञाच 
विचारूनय वेनात. त्यो येतात, आपले आपृण वेतात. पूण आज त्या 
यादींचो म्हाका त्रास जायना, हांव जावंक दिना म्हणल्यार चड बरें. आज 
त्यो यादीं वेतात तेन्ना म्हाका म्हजोच अभिमान दिसता. आज जेज्ना 
म्हाका कोणय विचारता- 'आवयस। धा वर्सा रावलें तूं साउदींत?' तेन्ना 
हय म्हणटना म्हाका एक वेगळेच समाधान मेळटा. म्हाका जाणवता हांवें 
कितें तरी असामान्य करून दाखयलां. म्हजे जिणेंत आड आविंल्लो तो 
आकांताळी विंध्य पर्वत हांवें हुपून दाखयलो हाचो आनंदच आसा म्हाका. 

त्या रखरखीत वोतांत हांव करपलें ना, त्या वाळवंटात पावलां घालतना 
हांव पडलें वा हुलपलें ना, म्हजो तोल हारवें वचंक दिलो ना आनी पळूनय 
गेलें ना. 

साउदींत हांवें वगडायलें तशें जोडलेंय. वेगवेगळे अणभव घेवंक मेळळे. 
आसा तांतूत समाधानी रावंक शिकले. आपलीं खोशीं आपल्याच हातांत 
आसता हैं आवकल्लें, पूण ताचो खरो अर्थ किंते तो कळून आयलो. 

वेगवेगळ्या देसांतले लोक पळोवपाक मेळळे. वेगवेगळे अरब देसांतले 
लोक कशे आसतात, कितले वेगळे आसतात तेंय कळळें. भारतांत 
रावतल्यांक पाकिस्तानच्या लोकांविशीं एक तिरस्कार आसा, तसोच तांकांय 
आमचे विशाँ आसा. तरीय ते लोक कितले आमचे भशेन तें कळळे. तांचेकडेन 
पळोवपाचीं म्हजीं नदर बदलली. समीर बरी अरेबीक शिकलो आनी हांवय 
हयन्हय॒शीं अरेबीक समजूंक पावलें. 

व्हडल्या व्हडल्या प्रॉजेक्टांचेर काम करपाची समीराक संद मेलिल्ली ताचो 
फायदो हांगा जालो. म्हजोय शाळेत शिकोवपाचो अणभव, म्हज्यो आर्ट 
क्लासीं, सगळे म्हाका इतलें आवडिले कीं हांगाय म्हाका त्याच मळार 
मुखार सरपाची संद मेळळी. आज म्हज्या भुरग्यांचेच शाळेत, आबुधाबी 
इंडियन स्कुलांत हांव फाटली णव वर्सा जालीं शिकवतां. 

सगळ्यांत चड आमी जोडलीं तीं मनशां. अशीं मनशां जोडलीं जीं 
आजय आमकां खुब्ब लागीं आसात. आज आमी सदांच मेळूंक पावनात, 
पूण ते घट्ट जाल्ले नातेसंबद तुटंक शकनात. डॉ. पै अमेरिकेक पावलो. 
जितेंद्र, अमर पंडीत, नारकर सगळे दुबय आसात आनी हेमंत हांगाच 
आबुधाबींत. शैलेश पवार बाहरेन आसता, काण्यालीं फामील गयां, उदय 
मात हांगाच भोंवतेर आसा. वेगवेगळेकडेन पावलीं सगळीं तरीं त्या यादींनी 
आमकां बांदून दवरल्यांत. आज फेसबुका खातीरय खुबशे पयसाविल्ले संबंद 
आमी परत जोडल्यात. आनी कांय जाण खंय आसात तें कळूंकच पावलें 
ना. पूण किंतलींय पयसावलीं जाल्यारय साउदींच्यो यादी, साउदींतले ते 
दीस आमकां विसरायेर पडंक दिवचे नात. आमचीं काळजां सदांच ज़ोडिल्लीं 
उरतलीं. 

पिरायेच्या बावीस वर्सांचेर हांव साउदीक पाविल्लें तें बत्तीस मेरेन थंय 
उरलें. धा वर्सा हांवें त्या देसांत काडलीं. परचीं पत्रां आनी फोन इतलोच 
म्हज्या मजाक एक आदार दितालो. आज पत्रा बरोवपच जायनात. परत 

परत जातात ते फोन. पूण तेज्ना त्या पत्रांक हांव आशेतालें, वाट पळवतालें. 
व्हडलीं व्हडलीं पत्रां वाचूंकय बरेंऽ दिंसतालें. त्या भांगराच्या पांदऱ्यांतलीं 
तीं म्हजीं खावड आसली. 

त्या देसांत हार्वे केन्नाच सवणीं उडटना पळयलीं नात. किंत्याक काय? 
तांकांय उडपाचेर बंदी आसलीं काय? काय तें वातावरणच अशें आसले 
कीं थंय सवण्यांक लेगींत उडपाक नाका दिंसतालें? सोइन पारवे. पारवेय 
आपलीं पांखां चड फांकारनासले. उडन उड्न मातशे वयर वचून सावळेक 
एकठांय बशिल्ले दिसताले. हरशीं कावळे सगलेभर आसतात. पूण साउदीँत 
नात. त्या खर वाळवंटांत खुशाल रावंक शकताले ते फकत उंट आनी 
उंटाचें चामडे चडविल्लीं मनशां. आमींय वेत्न केल्लो, हांसून खेळून रावपाचो, 
पृण पिंराय? तीं मात हार्वे साउदीं सोडपाचीं वाट पळवत रावलीं ना. तीं 
गेलीं आनी वतना आपल्या वांगडा म्हजीं तरणीं उमेदय चोरून घेवन 
गेलीं. उमेद हांव परत हाइंक पावलें पूण तरणी पिराय, तीं मात हाताक 
लागलीं ना. 

एक मात सदांच दिंसता- ज्या देसांत देवाचो फोटो लेगीत लावपाचेर 
बंदी आसलीं त्या देसांत हांवे उलो मारिल्लेय खेप तो म्हाका कसो पावलो? 
देवा पाव' हांव सदांच म्हणटालें, आनी खरेच म्हाका ते अदभूत शक्तींन 
सदांच धीर दिलो. देव पावलो पृण खंयचो? तेन्ना जाणवलें- देव हो एकच! 
कोर्णेय किंतलींय नांवां दिल्लीं आसू, तो एकच! ते शक्तेक नांवाचीं गरज 
ना. हैंय म्हाका तेज्ञाच होलमलें. 

आतां आबुधाबीत आवुशयाचीं आनीक कितलीं वर्सा काडपाचों आसात, 
तोच जाणा. घडवे, ह्या अरब देसांक हांव म्हज्या फाटल्या जल्माचें देणें 
आशिल्ले जावंये. आतां हांगाचो घडो केन्ना भरता ताची वाट पळवतां हांव. 
पृण हांगा म्हाका सगळे मेळटा, सोडन म्हजीं घरचों आनी म्हर्जे गोंय. 
हांगा दीस काडप म्हाका कठीण जायना. साउदींत कठीण आसलें. हांवें 

मनाची तयारी केल्ली तरीय मनाक समजायत हांवें दीस काडिल्ले. हांवे खूब 
सोंसलें, खब भोगलें अर्शे म्हाका केज्ञाच दिसलें ना, पूण चारय वटेन 
बंधनांनी बांदून उरिल्ल्यान मनाचो घुस्मटमार जातालो, हेंय तितलेंच खरें. 

साठदींत काडिल्र्या त्या धा वर्सात हार्वे किंते वगडायलें ताचे परस हांवें 
किं्ते जोडलें तेंच हांव पळयतां. आज हांव जें घडलां तातूंत साउदींचोय 
वांटो आसा. म्हजी विचार करपाची तरा, संवसार पळोवपाचीं नदर ह्या 
सगळ्यांत साउदीचो हात आसा. साउदींत काडिलूया धा वर्सांची म्हाका खंत 
ना. हांव त्या अणभवांतल्यान खूब किंतें शिकले. 

आमकां जरी गोड कोड दोनुय अणभव थंय घेवंक मेळळे तरी रियाचे 
तकलेंत मात साउदींच्यो गोड यादीच कोरांतिल्यो उरल्यो, तें आजव केन्ना 
केन्ना म्हणटा, 'हांव एकदां तरीं वचून पळयतलेंच तो जागो, म्हजीं शाळा, 
आमचें घर, म्हर्जे भुरगेपण सारलें तो जागो. सगळे पळोवपाचीं खूब इत्सा 
आसा म्हाका. ताका दिंसलें म्हण अजाप व्ही! भुरगेपण गेलां नहीं थंय 
तागेलें? तन्वींक थंयच्यो यादी आसपाक तें खूब ल्हान आसलें. पूण रिंयाचे 
तकलेंत कांय यादीं उरल्यात. समीराक जरी कामार बरे बरे अणभव मेळिल्ले, 
तरी परत त्या देसांत रावंक वचपाचो विचार ताचे तकलेंत केन्ना आयलो ना. 
अर्थात हे कंपनींतल्यान एखादऱया कामा खातीर वचून यो म्हळ्यार तो ना 
म्हणचो ना, इतलेंच. 

पूण आज जर कोणेय म्हाका विचारलें, “तूं साउदीक परत वचंक तयार 
आसा?' 

तर त्या प्रस्नाक म्हजी एकच जाप आसतती. 

“परत साउदी? ना, निखालस ना।' 

रिया वांगडा ह्युंडाय गाडये सयत. 





रिया वांगडा ओएसिसांत पिकनीक. 

रियादर्चे धरण 





रियाद दमाम म्हामार्गावेळे वाळवंट 

खाजराच्या झाडा कडेन रिया 

आशय, अनुभुती आनी अभिव्यक्तीचे 
नदरेन रुपालीच्या लेखनांत एक 
ओडलायणे आगळेपण आसा- चोखंदळ 
वाचकाचे चित्त आपणाकडेन ओडपाचें 
आगळेपण. आखाती देशांतलो ऐकीव 
असो बंधनमुक्त सामाजीक-सांस्कृतीक 
परिवेश जेन्ना वास्तव जावन उबो रावता 
तेन्ना बंघनमुक्त परिवेशांत वाडिल्ली 
खंयचीय भारतीय बायलमनीस 
काचाबूल जावप सभावीक आसा. ह्या 
काचाबूलपणचे अपरिहार्यतेची चीड 
मान्य करूनय वास्तवाक आपलेंशें 
करून घेवपाची लेखिकेची तोखणायेचो 
धिटाय ह्या लेखनाक आगळोसो 
आशय-आयाम दिता. 

नावडीच्या वास्तवामुखार शरणागती 
पत्करपाची असहायता थंय दिसचेपरस, 
आवडी-नावडीमदलें अंतर सुखद . 
करपाचें समंजसपण थंय चड दिसता. 
हो समंजसपणाचो परीस लेखिकेच्या 
हाताक लागिल्ल्यान तिच्या वाळवंटी 
वास्तव्यांत कितलींशींच ओएसीस 
निर्माण जावंक पावल्यांत. 


डॉ. तानाजी हळर्णकार. 


गोंयचे मातवेंत वाडिल्लें रुपाली लग्न जालें 
आनी रोखडेंच साउदी अरेबियाक पावलें. तें 
रियाध ह्या साउदी अरेबियाच्या राजपाटणांत. 
CIE RSICERIGC CESSES] 
न”, वाडिल्लो कवाथो व्हरून साउदी अरेबियाचे ते 
= | ६. रेंबट मातयेंत आनी सुकड हवेंत रोयलो जाल्यार 
ताची गत कितें जावं येता ताची सुलूस दिवपी 
रुपालीचे हे जिणे अणभव. पुराय धा वर्सा त्या 
kr विचीत्र वातावरणांत सारलीं. थंयचे लोक वेगळे, 
तांचे कायदे वेगळे, जिणेचे नेम वेगळे, सगळेच 
विपरितांचें. तांतले तातूंत बायलमनशांक तर 


न ह. की नाका जीव करून सोडपाचे. 


धा वर्सानी इतलो तेंप काळजांत खतखतताले ते अणभव सामके काळजाचे भाशेंत म्हणटात 
तशे बरयल्यात ते वाचून भितरल्यान सामकें धवळून आयले. 
_ सुधा खरंगटे. 


भायर नोकरो करता म्हणजे आवयस! बरो जोडटा आसतलो! अशें सामान्यपणान कोणाच्याय 
मनांत येताच. पूण साउदीची जीण कितली कश्टांची, चड करून बायलांचें एकसूरपण, हैं 

_ कोणाक कळना. ती आंगार कांटो हाडपी भिरांकूळ जीण आमचे मुखार खूब बरेतरेन उकती 
केल्या. रुपाली, तुका सलाम! 


न, 
sR 








ठ गानी FEF ते 
शेवाय साउदीचे लोक आनी थंयची एकूण सामाजीक, आर्थीक ॐ 
हें लिखाण बेस बरे रितीन उजवाड घालता. कोंकणीतले हें मायल स्टोन प 
















तुजे बरे वायट 
भावले....सुंदर! सुः 


तुवें वेचि्ले खोशयेचे खीण खूब 
विशीं वाचून जाणा आसलें पूण इतल्या मेकळ्या 
थंय वचून कें रावता हाची कल्पना सुद्धा करपाक 
शीक, अस्वस्थ भावना, घुस्मट .... हार्ट टचींग! 

प्रकाशन 









शकना 

